

भगवान श्री कुन्दकुन्द-कहान जैन शास्त्रमाला पुष्प-१०९



श्रावकधर्मप्रकाश

श्री पद्मनन्दि आचार्य रचित पद्मनन्दि पंचविंशतिकाके
देशव्रतोद्योतन अधिकार पर
पूज्य श्री कानजी स्वामीके भावभरे प्रवचन



: लेखक :

ब्र. हरिलाल जैन
(सोनगढ)



: अनुवादक :

श्री सोनचरण जैन * श्री प्रेमचंद जैन M. Com.
सनावद (म. प्र.)



: प्रकाशक :

श्री दि. जैन स्वाध्यायमंदिर ट्रस्ट
सोनगढ (सौराष्ट्र)

प्रथमावृत्ति वि. संवत् २०२४ वीर नि. सं. २४९४
२१०० प्रतियाँ

द्वितीयावृत्ति वि. संवत् २०२६ वीर नि. सं. २४९६
३१०० प्रतियाँ .



: मूल्य :
दो रुपये



—: मुद्रक :—

मगनलाल जैन
अजित मुद्रणालय
झोनगढ़ (सौराष्ट्र)



सम्यक्त्वप्रधान श्रावकधर्मका उपदेश देनेवाले पू. श्री कानजीस्वामी

अ र्प ण

सम्यक्त्वधारी सन्त तुम हो
श्री जिनवरके नन्द;
आवक हे जिनधर्म—उपासक
जिनशासनके चन्द ।
मुनि बनोगे निकट कालमें
होगा केवलज्ञान;
उपदेश देकर दोगे हरिको
रत्नत्रयका दान ॥

—ऐसे शुद्ध आवकधर्म-उपासक धर्मात्माओंको
परम बहुमानके साथ
यह पुस्तक अर्पण करता हूँ ।

—‘ हरि ’

नमः श्री वर्धमानाय

प्रकाशकीय निवेदन

‘श्री पद्मनदी पंचविंशतिका’ के ‘देशव्रतोद्योतन’ अधिकार पर परम पूज्य आत्मज्ञ संत श्री कानजी स्वामीने अत्यन्त भाववादी प्रवचन किये इसलिये उनका हम हार्दिक अभिवादन करते हैं। उन प्रवचनोंका सुन्दर संकलन ब्र. हरिभाईने किया और वे गुजरातीमें पुस्तकाकार प्रकाशित हुए, उसके हिन्दी अनुवादकी यह द्वितीय आवृत्ति प्रगट करते हुए अत्यन्त हर्ष होता है।

प्रथमावृत्तिमें बतलाये अनुसार इस पुस्तकके अनुवादक श्री सोनबरणजी दि० जैन समाज सनावदके एक सुप्रतिष्ठित व्यक्ति तथा अध्यात्मरसिक, सरल और गम्भीर महानुभाव हैं। सोनगढ़ साहित्यके प्रति उनकी विशेष रुचि है।

दूसरे अनुवादक श्री प्रेमचंदजी जैन M. Com. हैं, और सनावदके श्री मयाचंद दिगम्बर जैन उच्चतर विद्यालयमें व्याख्याता हैं। वे भी सोनगढ़ साहित्यके प्रति विशेष प्रेम रखते हैं।

उपरोक्त दोनों महानुभावोंने इस हिन्दी अनुवादको अत्यन्त उल्लासपूर्वक और बिलकुल निस्पृहभावसे तैयार कर दिया है। इसलिये उनको धन्यवाद देनेके साथ उनका उपकार मानते हैं।

अजित मुद्रणालयके मालिक श्री मगनलालजी जैनने इस पुस्तकका मुद्रणकार्य सुन्दर ढंगसे कर दिया है अतः उनका आभार मानते हैं।

इन प्रवचनोंमें भावकके कर्त्तव्यका जो स्वरूप अत्यन्त स्पष्टरूपसे पूज्य गुरुदेवने दर्शाया है उसका अनुसरण करनेके लिए हम सब निरन्तर प्रयत्नशील रहें...यही भावना।

अषाढ शुक्ला-२
वीर सं. २४९६

साहित्य प्रकाशन समिति,
श्री दि० जैन स्वाध्यायमंदिर ट्रस्ट
सोनगढ़ (सीराष्ट्र)

—: लेखककी ओरसे :—

‘श्रावक’ अर्थात् मुनिका लघुस्राता ! उसका भी जीवन कैसा पवित्र आदर्श-रूप और महान होता है—वह इन प्रवचनोंको पढ़ने पर समझमें आयेगा। इस पुस्तकमें श्रावकके धर्मोका सर्वांगसुन्दर वर्णन है। गृहस्थदशामें रहनेवाला श्रावक भी मोक्षमार्गमें गमन करता है। ऐसे श्रावकको धर्माचरण कैसा होता है उसका विस्तृत वर्णन करते हुए प्रथम तो ‘सर्वज्ञकी अज्ञा’ होना बतलाया है। साथ ही उसकी शुद्धदृष्टि कैसी होती है और व्यवहार-आचरण कैसा होता है तथा वीतरागी देव-गुरुकी पूजा-भक्ति, दया-दान, साधर्मि-प्रेम, स्वाध्याय इत्यादिके परिणाम कैसे होते हैं ? इसका भी विस्तृत वर्णन किया है।

निश्चयके साथ सुसंमत व्यवहारका इतना सुन्दर स्पष्ट, भावभरा उपदेश श्री रत्नकरंड श्रावकाचार जैसे प्राचीन ग्रन्थोंके अतिरिक्त आधुनिक साहित्यमें देखनेको नहीं मिलता। इस शैलीके प्रवचनोंका यह प्रथम ही प्रकाशन है। गृहस्थ श्रावकोंके धर्म-कर्तव्यका इसमें विस्तृत उपदेश होनेसे सबके लिए उपयोगी है। श्रावकधर्मका ऐसा सरस वर्णन भावसे पढ़ने पर पढ़नेवालेको ऐसी ऊर्मियाँ जागृत होती हैं—मानों स्वयं ही उस धर्मका आचरण कर रहा हो, आहारदानका वर्णन पढ़ते समय मानों स्वयं ही मुनिवरोंको भक्तिसे आहार दे रहा हो ! जिनप्रतिमाका वर्णन पढ़ते समय मानों स्वयं ही प्रतिमाजीकी स्थापना या पूजन कर रहा हो ! ऐसे भाव जागृत होते हैं। दानका वर्णन पढ़ने पर तो निर्लोभतासे हृदय एकदम प्रसन्न हो उठता है, और देव-गुरुकी भक्तिका वर्णन पढ़ते समय तो मानो हम संसारको भूल ही जाते हैं और जीवन देव-गुरुमय बन जाता है। तदुपरान्त साधर्मिके प्रति वात्सल्य इत्यादिका वर्णन भी धार्मिक प्रेमकी पुष्टि करता है। सर्वज्ञदेवकी पहिचान और प्रतीति तो सम्पूर्ण पुस्तकमें प्रारम्भसे अन्त तक व्यक्त की हुई है।

इस श्रावकधर्मके प्रवचनकार पू. श्री कानजी स्वामीका मेरे जीवनमें परम उपाकार है। २८ वर्षसे पू. गुरुदेवकी मंगल-छायामें निरन्तर रहनेके सुयोगसे और उनकी कृपासे मेरे जीवनमें जो महान लाभ हुआ है, इसके उपरांत पू. गुरुदेवके अनेक प्रवचन लिखनेका और उनको ग्रन्थारूढ़ करनेका सुयोग मुझे मिला है, उसको मैं मेरे जीवनमें मंडव् सद्भाग्य मानता हूँ...और इसी प्रकार सदैव गुरुदेवकी मंगल चरित्रसे वा करता हुआ आत्महितकी साधना करूँ और शुद्ध श्रावकधर्मके पालनका मुझे शीघ्र अवसर मिले ऐसी भावना भाता हूँ।

नयजिनेन्द्र

वीर सं. २४९६ अषाढ़ सुदी २
खोनगढ़

—व. हरिलाल जैन

ओ वीतरागाय नमः

अनुवादकोंकी ओरसे

श्री पद्मनन्दि मुनिराज विरचित जैन-साहित्यकी सर्व-विख्यात एवं अनुपम कृति “पद्मनन्दि पंचविंशतिका” के सातवें अधिकार “देशव्रत-उद्योतन” पर पूज्य आत्मज्ञ संत श्री कानजी स्वामी द्वारा दिये गये प्रवचनोंका संग्रह “भावकधर्मप्रकाश” (गुजराती) देखनेका सौभाग्य मिला। इस अनुपम संग्रहका लाभ हिन्दी भाषी मुमुक्षु भाई-बहिनोंको प्राप्त हो इस भावनासे इसका अनुवाद हिन्दीमें करनेका भाव हुआ। भावकोंको प्रतिदिनके छह कर्त्तव्योंके परिज्ञानकी आवश्यकता है। स्वामीजीके इन सुबोध प्रवचनोंसे इन कर्त्तव्योंका ज्ञान सहज ही हो जाता है। इस ग्रन्थके अनुवाद-कार्यमें हमें सोनगढ़ साहित्य-प्रकाशन समितिकी ओरसे पूर्ण सहयोग व मार्ग-दर्शन मिलता रहा जिसके लिये हम उसके आभारी हैं।

अनुवादमें कहीं भी मूल गुजराती पुस्तकके भावमें अंतर न पड़े इसका पूरा ध्यान रखनेका प्रयत्न किया है, तथापि प्रमाद एवं अज्ञानवश जो त्रुटियाँ रह गई हों उन्हें सुहृद पाठक-जन पूर्वापर प्रसंगके आधार पर सही करते हुए हम पर कृपाभाव रखेंगे ऐसी आशा है।

अंतमें पुनः पुनः सत्पुरुष आत्मज्ञ संत पू. गुरुदेव श्री कानजी स्वामीका हम उपकार मानते हैं जिनके परम प्रभावसे हमें यह सत्प्रेरणा प्राप्त हुई। इत्यलम्।

दि. १० सित. १९६८ }
सनावद (म. प्र.) }

संतस्मरण सेवी—
—सोमस्मरण जैन
—ब्रेमचंद जैन M. Com.



अनुक्रमणिका

| क्रम | विषय | पृष्ठ |
|------|---|-------|
| * | प्रवचनका उपोद्घात | १ |
| १ | सर्वशिवकी श्रद्धापूर्वक श्रावकधर्म | ३ |
| २ | धर्मके आराधक सम्यक्दृष्टिकी प्रशंसा | १० |
| ३ | मोक्षका बीज सम्यक्त्व, संसारका बीज मिथ्यात्व | २० |
| | (सम्यक्दर्शन हेतु परम प्रयत्नका उपदेश) | |
| ४ | सम्यक्त्व पूर्वक व्रतका उपदेश | २९ |
| ५ | श्रावकके व्रतोंका वर्णन | ४० |
| ६ | श्रावकके बारह व्रत | ४५ |
| ७ | गृहस्थको सत्पात्रदानकी मुख्यता | ४९ |
| ८ | आहारदानका वर्णन | ५५ |
| ९ | औषधदानका वर्णन | ६१ |
| १० | ज्ञानदान अथवा शालदानका वर्णन | ६४ |
| ११ | अभयदानका वर्णन | ७२ |
| १२ | श्रावकको दानका फल | ७६ |
| १३ | अनेक प्रकार पापोंसे बचनेके लिये गृहस्थ दान करे | ८१ |
| १४ | गृहस्थपना दानसे ही शोभता है | ८७ |
| १५ | पात्रदानमें उपयोग हो वही सच्चा धन है | ९० |
| १६ | पुण्यफलको छोड़कर धर्मी जीव मोक्षको साधता है | ९४ |
| १७ | मनुष्यपना प्राप्त करके या तो मुनि हो, या दान दे | ९८ |
| १८ | जिनेन्द्र-दर्शनका भावभरा उपदेश | १०३ |
| १९ | धर्मात्मा इस कलियुगके कल्पवृक्ष हैं | १०९ |
| २० | धर्मी-श्रावकों द्वारा धर्मका प्रवर्तन | ११२ |
| २१ | जिनेन्द्र-भक्तिवंत श्रावक धन्य है | ११५ |
| २२ | सच्ची जिनभक्तिमें वीतरागताका आदर | ११९ |
| २३ | श्रावककी धर्मप्रवृत्तिके विविध प्रकार | १२७ |
| २४ | श्रावकको पुण्यफलप्राप्ति और मोक्षकी साधना | १३१ |
| २५ | मोक्षमार्गमें निश्चय सहितका व्यवहारधर्म मान्य है | १३७ |
| २६ | मोक्षकी साधना सहित ही अणुव्रतादिकी सफलता | १४२ |
| २७ | श्रावकधर्मकी आराधनाका अन्तिम फल मोक्ष | १४५ |

* स्वतंत्रताकी घोषणा (वस्तुस्वरूपकी स्वतंत्रता दर्शानेवाले

दो विशिष्ट प्रवचन)


१४८ से १६४



अष्टप्राभृत मोक्षप्राभृतमें कुन्दकुन्दस्वामीने श्रावकके प्रथम कर्तव्यका सुन्दर उपदेश दिया है, जो सम्यक्त्वकी भक्ति और प्रेरणा जागृत करता है। उसमें वे कहते हैं कि --

हे श्रावक ! प्रथम तो सुनिर्मल और मेरुवत् निष्कंप, अचल, (चल, मलिन तथा अगाढ़-इन तीन दोषोंसे रहित) अत्यन्त निश्चल ऐसे सम्यक्त्वको ग्रहण करके, उसे (सम्यक्त्वके विषयभूत एकरूप आत्माको) ध्यानमें ध्याना; किसलिये ध्याना ! - कि दुःखके क्षयहेतु ध्याना ।

भावार्थः—श्रावकको प्रथम तो निरतिचार निश्चल सम्यक्त्वको ग्रहण करके उसका ध्यान करना चाहिये, कि जिस सम्यक्त्वकी भावनासे गृहस्थ-को गृहकार्य-सम्बन्धी आकुलता, क्षोभ, दुःख हो वह मिट जाये। कार्यके बनने-विगड़नेमें वस्तुस्वरूपका विचार आनेसे दुःख मिट जाता है। सम्यग्दृष्टिको ऐसा विचार होता है कि सर्वज्ञने वस्तुका स्वरूप जैसा जाना है वैसा निरंतर परिणमित होता है; उसमें इष्ट-अनिष्ट मानकर, सुखी-दुःखी होना बह निष्फल है, ऐसे विचारसे दुःख मिटना है, वह प्रत्यक्ष अनुभवगोचर है। इसलिये सम्यक्त्वका ध्यान करनेको कहा है।



देवपूजा गुरुपास्तिः स्वाध्यायः संयमस्तपः ।

दानं चेति गृहस्थानां षट्कर्माणि दिनेदिने ॥



श्री सर्वज्ञदेवको नमस्कार हो



प्रवचनका उपोद्घात



यह पद्मनन्दी पंचविंशतिका नामक शास्त्रका सातवाँ अधिकार चल रहा है। आत्माके आनन्दमें झूलते और वन-जंगलमें निवास करते वीतरागी दिगम्बर मुनिराज श्री पद्मनन्दी स्वामीने लगभग ९०० वर्ष पहले इस शास्त्रकी रचना की थी। इसमें कुल छब्बीस अधिकार हैं, उनमेंसे सातवाँ “देशव्रत-उद्योतन” नामका अधिकार चल रहा है। मुनिदशाकी भावना धर्मीको होती है, परन्तु जिसके पेसी दृष्टा न होसके वह देशव्रतरूप श्रावकके धर्मका पालन करता है। उस श्रावकके भाव कैसे होते हैं, उसको सर्वज्ञकी पहचान, देव-शास्त्र-गुरुका बहुमान आदि भाव कैसे होते हैं, आत्माके भानसहित रागकी मन्दताके प्रकार कैसे होते हैं वे इसमें बताये गये हैं। इसमें निश्चय-व्यवहारका सामंजस्यपूर्ण सुन्दर वर्णन है। यह अधिकार जिज्ञासुओंके लिए उपयोगी होनेसे प्रवचनमें तीसरी बार चल रहा

है। पूर्वमें दो बार (वीर सं० २४७४ तथा २४८१में) इस अधिकार पर प्रवचन हो चुके हैं। श्रीमद् राजचन्द्रजीको यह शास्त्र बहुत प्रिय था, उन्होंने इस शास्त्रको “वनशास्त्र” कहा है, और इन्द्रियनिग्रहपूर्वक उसके अभ्यासका फल अमृत है—ऐसा कहा है।

“देश-व्रतोद्योतन” अर्थात् गृहस्थदशामें रहने वाले श्रावकके धर्मका प्रकाश कैसे होवे उसका इसमें वर्णन है। गृहस्थदशामें भी धर्म हो सकता है। सम्यग्दर्शन-सहित शुद्धि किस प्रकार बढ़ती है और राग किस प्रकार टलता है, और श्रावक भी धर्मकी आराधना करके परमात्मदशाके सन्मुख किस प्रकार जावे वह बताकर इस अधिकारमें श्रावकके धर्मका उद्योत किया गया है। समन्तभद्रस्वामीवे भी रत्नकरंड-श्रावकाचारमें श्रावकके धर्मोंका वर्णन किया है, वहाँ धर्मके ईश्वर तीर्थकर भगवन्तोंने सम्यग्दर्शन-ज्ञान-चारित्र्यको धर्म कहा है—(सद्दृष्टिज्ञानवृत्तानि धर्म धर्मेधराविदुः)। उसमें सबसे पहले ही सम्यग्दर्शन धर्मका वर्णन किया गया है, और उसका कारण सर्वज्ञकी श्रद्धा बताई गई है। यहाँ भी पद्मनन्दी मुनिराज श्रावकके धर्मोंका वर्णन करते समय सबसे पहले सर्वज्ञदेवकी पहिचान कराते हैं। जिसे सर्वज्ञकी श्रद्धा नहीं, जिसे सम्यग्दर्शन नहीं, उसे तो मुनिका अथवा श्रावकका कोई धर्म नहीं होता। धर्मके जितने प्रकार हैं उनका मूल तो सम्यग्दर्शन है। अतः जिज्ञासुको सर्वज्ञकी पहिचान पूर्वक सम्यग्दर्शनका उद्यम तो सबसे पहले होना चाहिये। उस भूमिकामें भी रागकी मन्दता, इत्यादिके प्रकार किस प्रकार होते हैं, वे भी इसमें बताये गये हैं। निश्चय-व्यवहारकी संधि सहित सरस बात की गई है। सबसे पहले सर्वज्ञकी और सर्वज्ञके कहे हुए धर्मकी पहिचान करनेके लिये कहा गया है।



सर्वज्ञदेवकी श्रद्धापूर्वक आवकधर्म



आवकको प्रथम तो भगवान् सर्वज्ञदेव और उनके वचनोंकी पहिचान तथा श्रद्धा होती है। सर्वज्ञके स्वरूपमें और उनके वचनमें, जिसे भ्रम होता है वह तो मिथ्यात्वके महापापमें पड़ा हुआ है, उसे देशव्रत अथवा आवकपना होता नहीं... यह उद्धोषणा करने वाला प्रथम श्लोक इस प्रकार है—

बाह्याभ्यन्तरसंगवर्जनतया ध्यानेन शुक्लेन यः
कृत्वा कर्मचतुष्टयक्षयमगात् सर्वज्ञतां निश्चिताम् ।
तेनोक्तानि वचांसि धर्मकथने सत्यानि नान्यानि तद्
आम्यत्यत्र मतिस्तु यस्य स महापापी न भण्योऽयम् ॥ १ ॥

देशव्रतरूप आवकधर्मका वर्णन करते समय सबसे पहले कहा जाता है कि सर्वज्ञदेवके द्वारा कहा हुआ धर्मका स्वरूप ही सत्य है, इसके सिवाय अन्यका झूठा हुआ सत्य नहीं,—आवककी ऐसी निःशंक श्रद्धा होनी चाहिये, क्योंकि धर्मके मूल प्रणेता सर्वज्ञदेव हैं, जिसे उनका ही निर्णय नहीं उसे धर्मका निर्णय हो सकता नहीं।

जो सर्वज्ञ हुए वे किस रीतिसे हुए ?

“समस्त बाह्य तथा अभ्यन्तर परिग्रहको छोड़कर और शुद्ध-ध्यान द्वारा चार बातें कर्मोंका नाश करके सर्वज्ञपना प्राप्त किया।” देखो शुद्धध्यान कहो कि शुद्ध-पयोग कहो उससे कर्मोंका क्षय होकर सर्वज्ञता प्रगट होती है, परन्तु बाहरके कोई

साधनसे अथवा रागके अवलंबनसे कोई सर्वज्ञता नहीं प्रगटती। मोक्षमार्ग प्रकाशक-के मंगलाचरणमें भी अरिहन्तदेवको नमस्कार करते समय पं. श्री टोडरमलजीने कहा है कि—“जो गृहस्थपणा छोड़कर, मुनिधर्म अंगीकार कर, निज स्वभाव साधनसे चार घाति कर्मोंका क्षय कर अनंतचतुष्टयरूप विराजमान हुए हैं...पेसे श्री अरिहन्तदेवको हमारा नमस्कार हो”। मुनिधर्म कैसा? शुद्धोपयोगरूप मुनिधर्म, उसको अंगीकार करके, भगवानने निज स्वभाव साधनसे कर्मोंका क्षय किया; कोई बाहरके साधनसे अथवा रागके साधनसे नहीं, परन्तु उन्होंने निश्चयरत्नत्रयरूप निजस्वभावके साधनसे ही कर्मोंका क्षय किया। इससे विपरीत साधन माने तो उसने भगवानका भक्ति जाना नहीं, भगवानको पहिचाना नहीं। भगवानको पहिचानकर नमस्कार करने से ही सच्चा नमस्कार कहलावे।

यहाँ प्रथम ही कहा गया है कि बाह्य-अभ्यन्तर संगको छोड़कर शुक्लध्यानसे प्रभुने केवलज्ञान पाया; अर्थात् कोई जीव घरमें रह करके बाहरमें ब्रह्मादिकका स्मरण करके केवलज्ञान पा जावे ऐसा बनता नहीं। अंतरंगके संगमें मिथ्यात्वादि मोहको छोड़े बिना मुनिदशा या केवलज्ञान होता नहीं।

मुनिके महाव्रतादिका राग केवलज्ञानका साधन नहीं है, परन्तु उनको शुद्धोपयोगरूप निजस्वभाव ही केवलज्ञानका साधन है, उसे ही मुनिधर्म कहा गया है। यहाँ उत्कृष्ट बात बतानेका प्रयोजन होनेसे शुक्लध्यानकी बात ली गई है। शुक्लध्यान शुद्धोपयोगी मुनिको ही होता है। केवलज्ञानका साधनरूप यह मुनिधर्म मूल सत्यदर्शन है, और वह सत्यदर्शन सर्वज्ञदेवकी तथा उनके वचनोंकी पहिचान-पूर्वक होता है; इसलिये यहाँ श्रावकके धर्मके वर्णनमें सबसे पहिले ही सर्वज्ञदेवकी पहिचान की बात ली गई है।

आत्माका ज्ञान करके, मुनिदशा प्रगट करके, शुद्धोपयोगकी उग्र खेपी आत्माके जो सर्वज्ञ हुए उन सर्वज्ञ परमात्माके वचन ही सत्यधर्मका निरूपण करने वाले हैं; पेसे सर्वज्ञको पहिचाननेसे आत्माके ज्ञानस्वभावकी प्रतीति होती है और तब ही धर्मकी शुरुआत होती है। जो सर्वज्ञकी प्रतीति नहीं करता उसे आत्माकी ही प्रतीति नहीं, धर्मकी ही प्रतीति नहीं; उसे तो शास्त्रकार “महापापी अथवा अभय्य” कहते हैं। उसमें धर्म समझनेकी योग्यता नहीं, इसलिये उसे अभय्य कहा गया है। जिसे सर्वज्ञके स्वरूपमें संदेह है, सर्वज्ञकी वाणीमें जिसे संदेह है,

सर्वज्ञके सिवा अन्य कोई सत्यधर्मका प्रणेता नहीं—वेसा जो पहिचानता नहीं और निश्चित मार्गमें बौकता है वह जीव मिथ्यास्वरूप महापापका सेवन करता है, उसमें धर्मके लिये योग्यता नहीं। वेसा कहकर धर्मके जिज्ञासुको सबसे पहले सर्वज्ञकी और सर्वज्ञके मार्गकी पहिचान करनेको कहा।

अरे ! तू ज्ञानकी प्रतीतिके बिना धर्म कहाँ करेगा ? रागमें लड़ा रहकर सर्वज्ञकी प्रतीति नहीं होती। रागसे जुदा पड़कर, ज्ञानरूप होकर सर्वज्ञकी प्रतीति होती है। इसप्रकार ज्ञानस्वभावके लक्ष्यपूर्वक सर्वज्ञकी पहिचान करके उसके अनुसार धर्मकी प्रवृत्ति होती है। सम्यक्स्वी ज्ञानीके जो वचन हैं वे भी सर्वज्ञ-अनुसार हैं क्योंकि उसके हृदयमें सर्वज्ञदेव विराजमान हैं। जिसके हृदयमें सर्वज्ञ न हों उसके धर्मवचन सच्चे नहीं होते।

देखो, यह आवकधर्मका प्रथम चरण ! यहाँ आवकधर्मका वर्णन करना है। सर्वज्ञदेवकी पहिचान आवकधर्मका मूल है। मुनिके या आवकके जितने भी धर्म हैं उनका मूल सम्यग्दर्शन है। सर्वज्ञकी प्रतीतिके बिना सम्यग्दर्शन नहीं होता, और सम्यग्दर्शनके बिना आवकके देशव्रत या मुनिके महाव्रत नहीं होते, सम्यग्दर्शन सहित देशव्रती आवक कैसा होता है, उसके स्वरूपका इसमें वर्णन है, इसलिये इस अधिकारका नाम 'देशव्रतोद्योतन अधिकार' है। सर्वज्ञदेवकी वैसा आत्मस्वभाव प्रगट किया और जैसा वाणी द्वारा कहा वैसा आत्माके अनुभव सेवित निर्विकल्प प्रतीति करना सम्यग्दर्शन है। सर्वज्ञ किस प्रकार हुए और उन्होंने क्या कहा, इसका यथार्थ ज्ञान सम्यक्दृष्टिको ही होता है। अज्ञानीको तो सर्वज्ञ किस प्रकार हुए उसके उपायकी भी खबर नहीं और सर्वज्ञदेवने क्या कहा उसकी भी खबर नहीं है यहाँ तो कहते हैं कि जो सर्वज्ञके मार्गको नहीं पहिचानता और विपरीत मार्गका आदर करता है उसकी बुद्धि भ्रमित है, वह भ्रमयुद्धि वाला है, मिथ्यास्वरूप महापापमें डूबा हुआ है। गृहस्थका धर्म भी उसे नहीं होता और मुनिधर्मकी बात ही क्या !

'बाह्य और अन्तरंग सर्वसंग छोड़कर शुक्लध्यान द्वारा भगवान सर्वज्ञ हुए हैं,' सम्यग्दर्शन और आत्मज्ञान तो पहले था, पीछे मुनि होने पर बाह्य सर्व परिग्रह छोड़ा, और अन्तरंगकी अशुद्धता छोड़ी। जहाँ अशुद्धता छोड़ी वहाँ निमित्तरूपमें ब्रह्मसंग छोड़ा—वेसा कहा जाता है। मुनिदशमें सप्तम बाह्यसंगका त्याग है, देहके ऊपर ब्रह्मका एक टुकड़ा भी नहीं होता, भोजन भी हाथमें लेते हैं, जमीन पर सोते हैं,

अन्तरंगमें शुद्धोपयोगरूप आखरण द्वारा अशुद्धता और उसके निमित्त छूट गये हैं। शुद्धोपयोगकी धारारूप जो शुक्लज्ञान, उसके द्वारा स्वरूपको ध्येयमें लेकर पर्यायको उसमें लीन होने । नाम ध्यान है, उसके द्वारा घाति कर्मोंका नाश होकर केवल-ज्ञान हुआ है। देखो, पहिले पर्यायमें अशुद्धता थी, ज्ञान-दर्शन अपूर्ण थे, मोह था, इसलिये घातिया कर्मोंके साथ निमित्त-नैमित्तिक सम्बन्ध था, और अब शुद्धता होते, अशुद्धता दूर होते कर्मोंके साथका सम्बन्ध छूट गया, ज्ञान-दर्शन-सुख-वीर्य-परिपूर्ण रूपसे प्रगट हो गये और कर्मोंका नाश हो गया—किस उपायसे ? शुद्धोपयोगरूप धर्म द्वारा ।—इस प्रकार इसमें ये तत्त्व आ जाते हैं; बन्ध, मोक्ष, और मोक्षमार्ग। जो सर्वज्ञदेव द्वारा कहे हुए ऐसे तत्त्वोंका स्वरूप समझे, उसे ही भावकधर्म प्रगट होता है।

धर्मका कथन करनेमें सर्वज्ञदेवके वचन ही सत्य हैं, अन्यके नहीं। सर्वज्ञको माने बिना कोई कहें कि मैं स्वयमेव जानकर धर्म कहता हूँ—तो उसकी बात सच्ची नहीं होती और सर्वज्ञ-अरहन्तदेवके सिवा अन्य मत भी एक समान हैं—ऐसा जो माने उसे भी धर्मके स्वरूपकी खबर नहीं। जैन और अजैन सब धर्मोंको समझ माननेवालेको तो व्यवहार भावकपना भी नहीं। इसलिये भावकके धर्मके वर्णनके आरम्भमें ही स्पष्ट कहा है कि सर्वज्ञके वचन द्वारा कहा हुआ धर्म ही सत्य है और अन्य सत्य नहीं, ऐसी प्रतीति भावकको पहले ही होना चाहिये।

अहा, सर्वज्ञ ! ये तो जैनधर्मके देव हैं; देवके स्वरूपको भी जो न पहिचाने उसे धर्म कैसा ? तीनलोक और तीनकालके समस्त द्रव्य-गुण-पर्यायोंको वर्तमानमें सर्वज्ञदेव प्रत्येक समयमें स्पष्ट जानते हैं, ऐसी बात भी जिसे नहीं बैठती उसे तो सर्वज्ञदेवकी या मोक्षतत्त्वकी प्रतीति नहीं, और आत्माके पूर्ण ज्ञानस्वभावकी भी उसे खबर नहीं। भावक धर्मात्मा तो भ्रान्तिरहित सर्वज्ञदेवका स्वरूप जानता है और ऐसा ही निजस्वरूप साधता है। जैसे लेंडीपीपरके प्रत्येक दानेमें चौंसठ पुटी खरपराहट भरी है वही व्यक्त होती है, उसी प्रकार जगत्के अनन्त जीवोंमें से प्रत्येक जीव में सर्वज्ञताकी शक्ति भरी है, उसका ज्ञान करके उसमें एकाग्र होनेसे वह प्रकट होती है। देहसे भिन्न, कर्मसे भिन्न, रागसे भिन्न और अल्पज्ञतासे भी भिन्न परिपूर्ण ज्ञ-स्वभावी आत्मा जैसा भगवानने देखा और स्वयं प्रगट किया वैसा ही वाणीमें कहा। वैसी आत्माकी ओर उसके कहनेवाले सर्वज्ञकी प्रतीति करने जाये वहाँ रागादिकी रुचि नहीं रहती; संयोग, विकार या अल्पज्ञताकी रुचि

हूँकार-स्वभावसम्मुख रहि होती है तभी सर्वज्ञके द्वारा कहे हुए धर्मकी पहिचान होती है और तभी भावकपना प्रकट होता है। जैनकुलमें जन्म लेनेसे ही कोई भावक नहीं हो जाता परन्तु अन्तरमें जैन परमेश्वर सर्वज्ञदेवकी पहिचान करे और उनके द्वारा कहे हुए वस्तुस्वरूपको पहिचाने तभी भावकपना होता है। अरे, भावकपना किसे कहते हैं इसकी भी बहुतसे जीवोंको खबर नहीं। इसलिये यहाँ वैश्वत-उद्योतनमें पद्मनन्दीस्वामीने भावकके धर्मका उद्योत किया है, उसका स्वरूप प्रकाशित किया है।

मांगलिकमें हमेशा बोलते हैं कि 'केवलपण्णसो धम्मो शरणं पण्डज्जामि'—अर्थात् मैं केवली भगवानके द्वारा कहे हुए धर्मकी शरण ग्रहण करता हूँ। परन्तु सर्वज्ञ—केवली कैसे हैं और उनके द्वारा कहे हुए धर्मका स्वरूप कैसा है उसकी पहिचान बिना किसकी शरण लेगा? पहिचान करे तो सर्वज्ञके धर्मकी शरण लेना कहलाता है, और उसे स्वाध्यायसे सम्यक्दर्शनादि धर्म प्रगट होते हैं। मात्र बोलनेसे धर्मकी शरण नहीं मिलती, परन्तु केवली भगवानने जैसा धर्म कहा है उसकी पहिचान करके अपनेमें वैसा भाव प्रगट करे तो केवलीके धर्मकी शरण ली कहलाये।

सबसे पहले सर्वज्ञदेवकी और उनके द्वारा कहे हुए धर्मकी पहिचान करने-को कहा गया है। शास्त्रकारने मात्र बाह्य अतिशय द्वारा या समवसरणके बैभव द्वारा भगवानकी पहिचान नहीं कराई परन्तु सर्वज्ञतारूप चिह्न द्वारा भगवानकी पहिचान कराई, तथा उनके द्वारा कहा हुआ धर्म ही सत्य है ऐसा कहा है। जगतमें छह प्रकारके स्वतंत्र द्रव्य, जो तत्त्व और प्रत्येक आत्माका पूर्ण स्वभाव जानकर स्वाध्यायसे धर्म बतानेवाली सर्वज्ञकी वाणी, और रागादिक पराश्रितभावसे धर्म नकवाने वाली अज्ञानीकी वाणी,—इनके बीच विवेक करना चाहिये। स्वाश्रित शुद्धी-पयोन रूप शुक्लध्यानके साधनसे भगवान सर्वज्ञ हुए हैं।

प्रश्न:—यह शुक्लध्यान कैसा है? क्या इस शुक्लध्यानका रंग सफेद है?

उत्तर:—अरे माई, शुक्लध्यान यह तो चैतन्यके आनन्दके अनुभवमें लीनता-की धारा है, यह तो केवलज्ञानप्राप्तिकी श्रेणी है। इसका रंग नहीं होता। सफेद रंग वह तो कपी पुद्गल पर्याय है। यहाँ शुक्लध्यानमें 'शुक्ल' का अर्थ सफेद रंग नहीं परन्तु शुक्लका अर्थ है रागकी मलिनता बिना, उज्ज्वल पवित्र, यह शुक्लध्यान

तो अरूपी आत्माकी अरूपी पर्याय है, इस स्वरूप-साधन द्वारा ही भगवान्‌को केवलज्ञान पाया है। ऐसे साधनको पहिचाने तो भगवान्‌की सच्ची पहिचान होवे। इस सर्वज्ञताको साधते साधते वन-निवासी सन्त पद्मनन्दी मुनिराजने यह शक्ति रचा है। वे भी आत्माकी शक्तिमें जो पूर्णानन्द भरा है उसकी प्रतीति करते उसमें लीनता द्वारा बोलते थे, सिद्ध भगवान्‌के साथ अन्तरमें अनुभव द्वारा बोल करते थे और सिद्धप्रभु जैसा अतीन्द्रिय आनन्दका बहुत अनुभव करते थे, वहाँ भव्य जीवों पर करुणा करके यह शास्त्र रचा गया है। गृहस्थका धर्म बतलाने शुरू करते हैं कि—अरे जीव, सबसे प्रथम तू सर्वज्ञदेवको पहिचान। सर्वज्ञदेवको पहिचानते ही अपनी सच्ची जाति पहिचानमें आ जावेगी।


महाविदेह क्षेत्रमें वर्तमानमें सर्वज्ञ परमात्मा सीमंधरादि भगवन्त विराज रहे हैं, वहाँ लाखों सर्वज्ञ भगवन्त हैं, ऐसे अनन्त हो गये हैं और प्रत्येक जीवमें ऐसी शक्ति है। अहो, आत्माकी पूर्णदशाको प्राप्त सर्वज्ञ परमात्मा इस लोकमें विराज रहे हैं—ऐसी बात कानमें पड़ते ही जिसे आत्मामें ऐसा उल्लास आया कि ब्राह्म ! आत्माका ऐसा वैभव ! आत्माकी ऐसी अच्युत शक्ति ! ज्ञानस्वभावमें सर्वज्ञ होने की और पूर्ण आनन्दकी शक्ति है; मेरी आत्मामें भी ऐसी ही शक्ति है।—इस प्रकार स्वभावकी महिमा जिसे जागृत हुई उसे शरीरकी, रागकी या अल्पज्ञताकी महिमा नष्ट हो जाती है और उसकी परिणति ज्ञानस्वभावकी ओर मुक्त होती है। उसका परिणमन संसारभावसे पीछे हटकर सिद्धपदकी ओर लग जाता है। जिसकी ऐसी कला होती है उसे ही सर्वज्ञकी सच्ची भेटा हुई है, और सर्वज्ञदेवने अपने कानमें ही उसकी मुक्ति देखी है।

सर्वज्ञताकी महिमाकी को बात ही क्या है ! इस सर्वज्ञकी पवित्रताओं की कैसे अचूक भाव होते हैं और उसमें कितना पुरुषार्थ है। उसकी लोगोंको सच्ची पहिचान सर्वज्ञदेवको पहिचानते ही मुमुक्षुको उनके प्रति अपार भक्ति उत्पन्न होती है। जहाँ पूर्ण ज्ञान-आनन्दको प्राप्त ऐसे सर्वज्ञ परमात्माके अति पवित्रत्वपूर्ण अर्थ उल्लसित हुई वहाँ अब अन्य किसीकी (पुण्यकी या संयोगकी) महिमा रहती ही नहीं; उसका आदर नहीं रहता, और संसारमें भटकनेका भी सन्देह नहीं रहता। अरे वहाँ ज्ञानस्वभावका आदर किस और जिस रूपमें सर्वज्ञकी स्थापना की उस काममें अब भव कैसा ? ज्ञानमें भव नहीं, भवका सन्देह नहीं। अरे जीव ! सर्वज्ञ को सर्वज्ञको पहिचानकर उनके सित गम। इस पृथ्वी-तत्त्वका हरिष भी किन्हीं भगवन्‌को मिल चुनके के सिधे के चतुष्टयमें मग्न तो नहीं, किन्हीं सर्वज्ञकी

महिमाका गुणगान सुनायें और उसको सुनते हुए मुमुक्षुको भक्तिका उल्लास न होवे ऐसा कैसे बने ? ऐसे सर्वज्ञकी पहिचान यह भावकका पहला लक्षण है, और यह धर्मका मूल है। जो सर्वज्ञको नहीं पहिचानता, जिसे उसके वचनोंमें भ्रम है और जो विपरीत मार्गको मानता है उसे तो भावकपना होता नहीं और शुभभावका भी ठिकाना नहीं, मिथ्यात्वकी तीव्रताके कारण उसे महापापी अथवा अपात्र कहा है। इसलिये मुमुक्षुको सबसे प्रथम सर्वज्ञदेवकी पहिचान करनी चाहिए।

अहो नाथ ! आपने एक समयमें तीनकाल तीनलोकको साक्षात् जाना और विव्यवाणीमें आत्माके सर्वज्ञस्वभावको प्रगट किया; आपकी वह वाणी हमने सुनी तो अब आपकी सर्वज्ञतामें अथवा मेरे ज्ञानस्वभावमें सन्देह नहीं रहा। आत्मामें शक्ति भरी है उसमेंसे सर्वज्ञता प्रगट होती है—ऐसी आत्मशक्तिकी जिसे प्रतीति नहीं और बाहरके साधनसे धर्म करना चाहता है वह तो बड़ा अविवेकी है, दृष्टि-हीन है। ज्ञानस्वभावकी और सर्वज्ञकी धृष्टा बिना “शास्त्रमें ऐसा लिखा है और उसका अर्थ ऐसा होता है”—ऐसा ज्ञानीके साथ वाद-विवाद करे वह तो आकाश-में उड़ते पक्षियोंको गिननेके लिये आँखों वालेके साथ अंधा होड़ करे—इस प्रकार है। ज्ञानस्वभावकी दृष्टि बिना, सर्वज्ञ द्वारा कहें हुए शास्त्रके अर्थको प्रगट करना अशक्य है। अतः पहले ही इलोकमें सर्वज्ञकी और उसकी वाणीकी पहिचान करने-को कहा गया है। सर्वज्ञकी धृष्टा मोक्षके मण्डपका माणिकस्तंभ है; उस सर्वज्ञके अर्थात् मोक्षतत्त्वके गाने गाकर उसकी धृष्टारूप मांगलिक किया।

अब ऐसे सर्वज्ञकी पहिचान वाले सम्यग्दृष्टि जीवोंकी विरलता बताकर उसकी महिमा करते हुए दूसरे इलोकमें कहते हैं कि सम्यग्दृष्टि अकेला हो तो भी इस लोकमें शोभनीक और प्रशंसनीय है।



द्वंद्व मूलो धर्मो

***** [२] *****

धर्मके आराधक सम्यग्दृष्टिकी प्रशंसा

जगतमें सर्वज्ञका अनुसरण करने वाले सम्यग्दृष्टि जीव तो बहुत थोड़े हैं, और उनसे विरुद्ध मिथ्यादृष्टि जीव बहुत हैं, ऐसा किसीको लगे तो कहते हैं कि—हे भाई ! आनन्ददायक ऐसे अमृतपथरूप मोक्षमार्गमें स्थित सम्यग्दृष्टि कदाचित् एक ही हो तो वह अकेला शोभनीक और प्रशंसनीय है, और मोक्षमार्गसे भ्रष्ट ऐसे मिथ्यादृष्टि जीव बहुतसे होवें तो भी वे शोभनीक नहीं । ऐसा कहकर सम्यक्त्वकी आराधनामें उत्साह उत्पन्न करते हैं ।

*

एकोप्यत्र करोति यः स्थितिमर्ति प्रीतः शुचौ दशने
सः श्लाघ्यः खलु दुःखितौप्युदयतो दुष्कर्मणः प्राणिभृत् ।
अन्यः किं प्रचुरैरपि प्रमुदितेः अत्यन्तदूरीकृत
स्फीतानन्दभरप्रदामृतपथः मिथ्यापथप्रस्थितैः ॥ २ ॥

देखिये, इस सम्यग्दर्शनकी विरलता बताकर कहते हैं कि, इस जगतमें अत्यन्त प्रीतिपूर्वक जो जीव पवित्र जैनदर्शनमें स्थिति करता है अर्थात् शुद्ध सम्यग्दर्शनको निश्चलरूपसे आराधता है वह जीव चाहे एक ही हो और कदाचित् पूर्व कर्मोंद्वयसे दुःखी हो तो भी वह प्रशंसनीय है, क्योंकि सम्यग्दर्शन द्वारा परम आनन्ददायक अमृतमार्गमें वह स्थित है । और जो अमृतमय मोक्षमार्गसे भ्रष्ट हैं और मिथ्यामार्गमें स्थित हैं ऐसे मिथ्यादृष्टि जीव बहुत होवें और शुभकर्मसे प्रमुदित हों तो भी उससे क्या प्रयोजन है—यह कोई प्रशंसनीय नहीं ।

भाई ! संसारमें तो कौबे-कुसे, कीड़ी-मकोड़े इत्यादि अनन्त जीव हैं, परन्तु जैनदर्शन प्राप्त कर जो जीव पवित्र सम्यग्दर्शन आदि रत्नत्रयकी आराधना करते हैं वे ही जीव शोभनीक हैं । सम्यग्दर्शन बिना पुण्य भी प्रशंसनीय या वांछनीय नहीं है । जगत्में मिथ्यादृष्टि बहुत हों और सम्यग्दृष्टि चाहे थोड़े हों—उससे क्या ? जैसे जगत्में कोयला बहुत हो और हीरा क्वचित् हो, उससे क्या कोयलेकी कीमत बढ़ गई ? नहीं, थोड़ा हो तो भी जगमगाता हीरा शोभता है, उसी प्रकार थोड़े हों तो भी सम्यग्दृष्टि जीव जगत्में शोभते हैं । हीरे हमेशा थोड़े ही होते हैं । जैनधर्मकी अपेक्षा अन्य कुमत्तके माननेवाले जीव यहाँ बहुत दिखते हैं उससे धर्मात्माको कभी ऐसा सन्देह नहीं होता है कि वे कुमत्त सच्चे होंगे ! वह तो निःशंकरूपसे और परमप्रीतिसे जैनधर्मको अर्थात् सम्यग्दर्शनादि रत्नत्रयको आराधता है । और ऐसे धर्मी जीवोंसे ही यह जगत् शोभित हो रहा है ।

सर्वज्ञदेवके कहे हुए पवित्र दर्शनमें जो प्रीतिपूर्वक स्थिति करता है अर्थात् निश्चलतासे शुद्ध सम्यग्दर्शनको आराधता है वह सम्यग्दृष्टि जीव अकेला हो तो भी जगत्में प्रशंसनीय है । चाहे कदाचित् पूर्वके कोई दुष्कर्मके उदयसे वह दुःखित हो—बाहरकी प्रतिकूलतासे भरा हुआ हो, निर्धन हो, काला-कुबड़ा हो, तो भी अन्तरंगकी अनन्त चैतन्यकदिका स्वामी वह धर्मात्मा परम आनन्दरूप अमृतमार्गमें स्थित है । करोड़ों-अरबोंमें वह अकेला हो तो भी शोभता है, प्रशंसा पाता है । रत्नकरण्ड भावकाचारमें समन्तभद्रस्वामी कहते हैं कि—जो जीव सम्यग्दर्शनसम्पन्न है वह चाँडालके देहमें उत्पन्न हुआ हो तो भी गणधरदेव उसे 'देव' कहते हैं । जैसे भस्मसे ढँके हुए अंगारेमें अन्दर प्रकाश—तेज है, उसी प्रकार चाँडालकी देहसे ढँका हुआ वह आत्मा अन्दर सम्यग्दर्शनके दिव्य गुणसे प्रकाशित हो रहा है ।

सम्यग्दर्शनसम्पन्नमपि मातङ्गदेहजं ।

देवा देवं विदुर्भस्मगूढाङ्गारान्तरौजसं ॥ २८ ॥

सम्यग्दृष्टि जीव गृहस्थ हो तो भी मोक्षमार्गमें स्थित है । उसे भले ही बाहरकी प्रतिकूलता कदाचित् हो, परन्तु अन्दरमें तो उसे चैतन्यके आनन्दकी लहर है; इन्द्रके वैभवमें भी जो आनन्द नहीं उस आनन्दका वह अनुभव करता है । पूर्व कर्मका उदय उसे नहीं डिगा सकता । वह सम्यक्त्वमें निश्चल है । कोई जीव तिर्यक् हो और सम्यग्दर्शन प्राप्त कर चुका हो, रहनेका मकान न हो, तो भी वह आत्मगुणोंसे

शोभता है, और मिथ्यादृष्टि जीव सिंहासन पर बैठा हो तो भी वह नहीं शोभता, प्रशंसा नहीं पाता। बाहरके संयोगसे आत्माकी कुछ शोभा नहीं, आत्माकी शोभा तो अन्दरके सम्यग्दर्शनादि गुणोंसे है। अरे, छोटासा मेढ़क हो, समवसरणमें बैठा हो, वह भगवानकी वाणी सुनकर अन्दरमें उतरकर सम्यग्दर्शन द्वारा चैतन्यके अपूर्व आनन्दका अनुभव करे, वहां अन्य किस साधनकी जरूरत है ? और बाहरकी प्रतिकूलता कैसे बाधक हो सकती है ? इसलिये कहा है कि चाहे पापकर्मका उदय हो परन्तु हूं जीव ! तू सम्यक्त्वकी आराधनामें निश्चल रह। पापकर्मका उदय हो, उससे कोई सम्यक्त्वकी कीमत नहीं चली जाती, उससे तो पापकर्म निर्जरता जाता है; चारों ओरसे पापकर्मके उदयसे घिरा हुआ हो, अकेला हो तो भी जो जीव प्रीतिपूर्वक सम्यक्त्वको धारण करता है वह अत्यन्त आदरणीय है; चाहे जगत्में अन्य उसे न माने, चाहे औंधी दृष्टि वाला उसे साथ न देवे, तो भी अकेला वह मोक्षके मार्गमें आनन्दपूर्वक चला जाता है। शुद्ध आत्मामें मोक्षका अमृतमार्ग उसने देख लिया है; उस मार्ग पर निःशंक चला जाता है। पूर्वकर्मका उदय कहाँ उसका है ? उसकी वर्तमान परिणति उदयकी तरफ कुछ भी नहीं झुकती, इसकी परिणति तो चैतन्यस्वभावकी तरफ झुककर आनन्दमयी बन गई है, उस परिणतिसे वह अकेला शोभता है। जैसे जंगलमें बनका राजा सिंह अकेला भी शोभता है वैसे ही संसारमें चैतन्यका राजा सम्यग्दृष्टि अकेला भी शोभता है। सम्यक्त्वके साथ पुण्य हो तो ही वह जीव शोभा पावे—पुण्यकी पेसी अपेक्षा सम्यग्दर्शनमें नहीं है। सम्यग्दृष्टि पापके उदयसे भी जुदा है और पुण्यके उदयसे भी जुदा है; दोनोंसे जुदा अपने ज्ञानभावमें सम्यक्त्वसे ही वह शोभता है। आनन्दमय अमृतमार्गमें आगे बढ़ता हुआ वह अकेला मोक्षमें चला जाता है। श्रेणिक राजा आज भी नरकमें है परन्तु उसकी आत्मा सम्यक्त्वको प्राप्त कर अभी भी मोक्षमार्गमें गमन कर रही है; सम्यक्त्वके प्रतापसे थोड़े समयमें वह तीनलोकका स्वामी होगा।

जिसे सम्यग्दर्शन नहीं, जिसे धर्मकी खबर नहीं, जो अमृतमार्गसे भ्रष्ट है और मिथ्यामार्गमें गमन करता है, वह जीव चाहे कदाचित् पुण्योदयके ठाठसे घिरा हुआ (छूटा हुआ नहीं परन्तु घिरा हुआ) हो और लाखों-करोड़ों जीव उसे

मानने वाले हों, तो भी वह नहीं शोभता, प्रशंसा नहीं पाता; अरे धर्ममें इसको क्या कीमत ! कोई कहे कि 'पवित्र जैनधर्मके सिवा अन्य कोई विपरीत मार्गको इतने सब जीव मानते हैं इससे उसमें कोई शोभा होगी ! कोई सच्चा होगा !' तो कहते हैं कि नहीं; इसमें अंशमात्र शोभा नहीं, सत्य नहीं । ऐसे मिथ्यामार्गमें लाखों जीव होवें तो भी वे नहीं शोभते, क्योंकि आनन्दसे भरे हुए अमृतमार्गकी उन्हें खबर नहीं, वे मिथ्यात्वके जहरसे भरे हुए मार्गमें जा रहे हैं । जगतमें किसी कुपंथको लाखों मनुष्य मानें उससे धर्मीको शंका नहीं होती कि उसमें कुछ शोभा होगी ! और सत्य-पंथके बहुत थोड़े जीव होवें, आप अकेला होवे तो भी धर्मीको सन्देह नहीं होता कि सत्यमार्ग यह होगा या अन्य होगा !—वह तो निःशंकरूपसे परम प्रोतिपूर्वक सर्वज्ञके कहे हुए पवित्र मार्गको साधता है । इस प्रकार सत्पंथमें अथवा मोक्षमार्गमें सम्यग्दृष्टि अकेला भी शोभता है । जगतकी प्रतिकूलताका घेरा उसे सम्यक्त्वसे ढिगा नहीं सकता । यहाँ मोक्षमार्गको आनन्दसे परिपूर्ण अमृतमार्ग कहा है, इसी कारण भ्रष्ट मिथ्यामार्गमें स्थित लाखों-करोड़ों जीव भी शोभते नहीं; और आनन्दपूर्ण अमृतमार्गमें एक-दो-तीन सम्यग्दृष्टि होवें तो भी वे जगतमें शोभते हैं ! अतः इस सम्यक्त्वको निश्चलरूपसे धारण करो । मुनिधर्म हो अथवा धावकधर्म हो, उसमें सम्यग्दर्शन सबसे पहले है । सम्यग्दर्शनके बिना धावक अथवा मुनिधर्म होता नहीं । अतः हे जीव ! तुझे धर्म करना हो और धर्मी होना हो तो पहले तू ऐसे सम्यग्दर्शनकी आराधना कर, उसीसे धर्मीपना होगा ।

सत्का माप संख्याके आधारसे नहीं, और सत्को दुनियाकी प्रशंसाकी आवश्यकता नहीं । दुनियामें अधिक जीव मानें और अधिक जीव आदर देखें तो ही सत्को सत् कहा जावे—पेसा नहीं, थोड़े मानने वाले हों तो भी सत् शोभता है; सत् अकेला अपनेसे शोभता है ।

अहा, सर्वज्ञदेव द्वारा कहा हुआ आत्मा जिसकी प्रतीतिमें आ गया है, अनुभवमें आ गया है पेसा सम्यग्दृष्टि जीव पुण्यकी मन्दतासे कदाचित् धनहीन, पुत्रहीन हो, काला-कुबड़ा हो, रोगी हो, खी अथवा तिर्यच हो, चांडाल इत्यादि नीच कुलमें जन्मा हो, लोकमें अनादर होता हो, बाहरमें असाताके उदयसे दुःखी हो—इसप्रकार चाहे जितनी प्रतिकूलताके बीच खड़ा होते हुए भी, सम्यग्दर्शनके प्रतापसे वह अपने विज्ञानन्द स्वरूपमें संतुष्टतासे मोक्षमार्गको साध रहा है, इस कारण वह जगतमें प्रशंसनीय है; गणधरादि संत उसके सम्यक्त्वकी प्रशंसा करते हैं, उसका

आनन्दकन्द आत्मा कोई निर्धन नहीं, उसका आत्मा रोगी नहीं, उसका आत्मा काला-कुबड़ा अथवा चांडाल नहीं, उसका आत्मा स्त्री नहीं, वह तो चिदानन्दस्वरूप ही, अपनेको अनुभवता है, अन्दरमें अनन्त गुणोंकी निर्मलताका खजाना उसके पास है।

श्री दौलतरामजी कवि सम्यग्दृष्टिकी अन्तरंगदशाका वर्णन करते हुए कहते हैं कि—

“चिन्मूरत दृग्धारीकी मोहे रीति लगत है अटापटी,
बाहर नारकीकृत दुख भोगत अन्तर सुखरस गटागटी।”

नारकीको बाह्यमें क्या कोई अनुकूलता है? नहीं है। तो भी वह सम्यग्दर्शन प्राप्त करता है; छोटा मेंढक भी सम्यग्दर्शन प्राप्त करता है; वह प्रशंसनीय है। ढाई द्वीपमें समवसरण आदिमें बहुतसे तिर्यच सम्यग्दृष्टि हैं, इसके बाद ढाई द्वीपके



बाहर तो असंख्यात तिर्यच आत्माके ज्ञानसहित चौथे-पाँचवें गुणस्थानमें विराज रहे हैं, सिंह-वाघ और सर्प जैसे प्राणी भी सम्यग्दर्शन प्राप्त करते हैं, वे जीव प्रशंसनीय हैं। अन्दरसे चैतन्यका पाताल फोड़कर सम्यग्दर्शन प्रगट हुआ है—उसकी महिमा की क्या बात! बाहरके संयोगसे देखे उसे यह महिमा नहीं दिखाई देती है, परन्तु अन्दर आत्मा की दशा क्या है, उसे पहिचाने तो उसकी महिमाका ज्ञान होवे। सम्यग्दृष्टिने आत्माके आनन्द-

को देखा है, उसका स्वाद चखा है, मेदज्ञान हुआ है, वह वास्तवमें आदरणीय है, पूज्य है। बड़े राजा-महाराजाको प्रशंसनीय नहीं कहा, स्वर्गके देवको प्रशंसनीय नहीं कहा, परन्तु सम्यग्दृष्टिको प्रशंसनीय कहा है, फिर भले वह तिर्यच पर्यायमें हो, नरकमें हो, देवमें हो कि मनुष्यमें हो, वह सर्वत्र प्रशंसनीय है। जो सम्यग्दर्शन धर्मका साधन कर रहे हैं वे ही धर्ममें अनुमोदनीय हैं। सम्यग्दर्शन बिना बाह्य त्याग-व्रत या शास्त्रज्ञान आदि बहुत हो तो भी आचार्यदेव कहते हैं कि यह हसको प्रशंसनीय नहीं लगता, क्योंकि यह कोई आत्माके हितका कारण नहीं बनता है। हितका मूलकारण तो सम्यग्दर्शन है। करोड़ों-अरबों जीवोंमें एक ही सम्यग्दृष्टि हो तो भी वह उत्तम है-प्रशंसनीय है, और विपरीत मार्गमें बहुत हों तो भी वे,

प्रशंसनीय नहीं। ऐसा समझकर हे जीव ! तू सम्यग्दर्शनकी आराधना कर, यह तात्पर्य है।

शरीर क्या आत्माका है ? जो अपना नहीं वह चाहे जैसा हो उसके साथ आत्माका क्या सम्बन्ध है ?—इसलिये धर्मीका महत्त्व संयोगसे नहीं, धर्मीका महत्त्व निज चिदात्मन्दस्वभावकी अनुभूतिसे ही है।



हजारों भेड़ोंके समूहकी अपेक्षा जंगलमें अकेला सिंह भी शोभता है, उसी प्रकार जगतके लाखों जीवोंमें सम्यग्दृष्टि अकेला भी (गृहस्थपनेमें हो तो भी) शोभता है। मुनि सम्यग्दर्शन बिना शोभता नहीं और सम्यग्दृष्टि मुनिपना बिना भी शोभता है, वह मोक्षका साधक है, वह जिनेश्वरदेवका पुत्र है; लाख प्रतिकूलताके बीचमें भी वह जिनशासनमें शोभता है। मिथ्यादृष्टि करोड़ों और सम्यग्दृष्टि एक-दो ही हों तो भी सम्यग्दृष्टि ही शोभते हैं। बहुत चींटियोंका समूह एकत्रित हो जाय उससे कोई उनकी कीमत बढ़ नहीं जाती, वैसे ही मिथ्यादृष्टि जीव बहुत एकट्ठे हो जावें उससे वे प्रशंसा प्राप्त नहीं करते। सम्यग्दर्शन बिना पुण्यके बहुत संयोग प्राप्त हों तो भी आत्मा शोभता नहीं; और नरकमें जहाँ हजारों-लाखों या असंख्यात वर्षों पर्यंत अनाजका कण या पानीकी बूंद नहीं मिलती वहाँ भी आनन्द-कन्द आत्माका भान कर सम्यग्दर्शनसे आत्मा शोभित हो उठता है।* प्रतिकूलता कोई दोष नहीं और अनुकूलता कोई गुण नहीं है। गुण-दोषोंका सम्बन्ध बाहरके

* जिनेन्द्र भगवानके दर्शन करते हुए हम नीचेका श्लोक बोलते हैं, उसमें भी यह भावना गँधी हुई है—

जिनधर्मविनिर्मुक्तो मा भवत् चक्रवर्त्यपि ।

स्थात् वेदोपि इन्द्रोपि जिनधर्मानुवासितः ॥

संयोगके साथ नहीं; आत्माके स्वभावकी और सर्वज्ञदेवकी श्रद्धा सच्ची है या झोटी उसके ऊपर गुण-दोषका आधार है। धर्मी जीव स्वस्वभावके अनुभवसे, श्रद्धासे अत्यन्त संतुष्टरूप रहते हैं, जगतके किसी संयोगकी वांछा उन्हें नहीं। सम्यग्दर्शन-रहित जीव हजारों शिष्योंसे पूजित हो-तो भी वह प्रशंसनीय नहीं, और विरले सम्यग्दृष्टि धर्मात्माको माननेवाले कोई न हों तो भी वह प्रशंसनीय है, क्योंकि वह मोक्षका पथिक है, वह सर्वज्ञका 'लघुनन्दन' है; मुनि तो सर्वज्ञका ज्येष्ठ पुत्र है और सम्यग्दृष्टि लघुनन्दन अर्थात् छोटा पुत्र है। भले वह छोटा पुत्र हो परन्तु है तो सर्वज्ञका उत्तराधिकारी, वह अल्पकालमें तीनलोकका नाथ सर्वज्ञ होगा।

रागादि जैसी प्रतिकूलतामें भी "मैं स्वयंसिद्ध, चिदानन्दस्वभावी परमात्मा हूँ" ऐसी निजात्माकी अन्तरप्रतीति धर्मीसे छूटती नहीं। आत्माके स्वभावकी ऐसी प्रतीति सम्यग्दर्शन है, और उसमें सर्वज्ञदेवकी वाणी निमित्तरूप है; उसमें जिसे संदेह है उस जीवको धर्म नहीं होता। सम्यग्दृष्टि जिनवचनमें और जिनवाणीमें दशायि आत्म-स्वभावकी प्रतीति करके सम्यग्दर्शनमें निश्चलरूपसे स्थिति करता है। ऐसे जीव जगतमें तीनोंकालमें विरल ही होते हैं। वे भले ही थोड़े हों तो भी वे प्रशंसनीय हैं। जगतके सामान्य जीव भले उन्हें नहीं पहिचानें परन्तु सर्वज्ञ भगवन्तों, सन्तों और ज्ञानियोंके द्वारा वे प्रशंसाके पात्र हैं, भगवान और सन्तोंने उन्हें मोक्षमार्गमें स्वीकार किया है। जगत्में इससे बड़ी अन्य कोई प्रशंसा है? बाहरमें चाहे जैसा प्रतिकूल प्रसंग हो तो भी सम्यग्दृष्टि-धर्मात्मा पवित्र दर्शनसे चलायमान नहीं होता।

प्रश्नः—चारों ओर प्रतिकूलतासे घिरे हुए ऐसे दुखियाको सम्यग्दर्शन प्राप्ति का अवकाश कहाँसे मिलेगा?

उत्तरः—भाई! सम्यग्दर्शनमें क्या कोई संयोगकी आवश्यकता है? प्रतिकूल संयोग कोई दुःखका कारण नहीं और अनुकूल संयोग कोई सम्यक्त्वका कारण नहीं; आत्मस्वरूपमें भ्रांति ही दुःखका कारण है और आत्मस्वरूपकी निभ्रांत प्रतीतिरूप सम्यग्दर्शन सुखका कारण है। यह सम्यग्दर्शन कोई संयोगोंके आश्रयसे नहीं, परन्तु अपने सहज स्वभावके ही आश्रयसे है। अरे! नरकमें तो कितनी असह्य प्रतिकूलता है। वहाँ खानेको अन्न या पीनेको पानी नहीं मिलता, सरदी-गरमीका पार नहीं, शरीरमें पीड़ाका पार नहीं, कुछ भी सुविधा नहीं, तो भी वहाँ पर (सातवें नरकमें भी) असंख्यात जीव सम्यग्दर्शन प्राप्त कर चुके हैं,—उन्होंने किस आधारसे पाया? संयोगका लक्ष्य छोड़कर परिणतिको अन्तरमें लगाकर अपने आत्माके

आश्रयसे सम्यग्दर्शन प्राप्त किया। नरकमें भी यह सम्यग्दर्शन होता है तो वहाँ क्यों न होवे ? यहाँ कोई नरक जितनी तो प्रतिकूलता नहीं है ? आप अपनी रुचि पलटाकर आत्माकी दृष्टि करे तो संयोग कोई विघ्न करते नहीं। अपनी रुचि न पलटावे और संयोगका दोष बतावे यह तो मिथ्याबुद्धि है।

यहाँ तो, पेसा होय अथवा पुण्य होय तो जीव प्रशंसनीय है पेसा नहीं कहा है। परन्तु जिसके पास धर्म है वही जीव प्रशंसनीय है पेसा कहा है। पैसा अथवा पुण्य ये क्या आत्माके स्वभावकी चीज है ? जो अपने स्वभावकी चीज न हो उससे आत्माकी शोभा कैसे होवे ? हे जीव ! तेरी शोभा तो तेरे निर्मल भावोंसे है। अन्य तेरी शोभा नहीं। अन्तरस्वभावकी प्रतीति करके उसमें तू स्थित रह, इतनी ही तेरी मुक्तिकी देर है।

अनुकूल-प्रतिकूल संयोगके आधारसे धर्म-अधर्मका कोई माप नहीं। धर्म होय उसे प्रतिकूलता आवे ही नहीं—पेसा नहीं। हाँ इतना सत्य है कि प्रतिकूलतामें धर्मी जीव अपने धर्मको नहीं छोड़ता। कोई कहे कि धर्मीके पुत्र इत्यादि मरते ही नहीं, धर्मीके रोग होता ही नहीं, धर्मीके जहाज डूबते ही नहीं, तो इसकी बात सच्ची ही नहीं। इसको धर्मके स्वरूपकी खबर नहीं। धर्मीको भी पूर्व पापका उदय होय तो पेसा भी हो सकता है। कोई समय धर्मीके पुत्रादिकी आयु थोड़ी भी होवे और अज्ञानीके पुत्रादिकी आयु विशेष होय।—परन्तु उससे क्या ? ये तो पूर्वके बँधे हुये शुभ-अशुभ कर्मके खेल हैं। इसके साथ धर्म-अधर्मका सम्बन्ध नहीं। धर्मीकी शोभा तो अपनी आत्मासे ही है। संयोगसे इसकी कोई शोभा नहीं। मिथ्यादृष्टिको संयोग कोई समय अनुकूल होवे, परन्तु अरे ! मिथ्यामार्गका सेवन यह महा दुःखका कारण है—इसकी प्रशंसा क्या ? कुदृष्टिकी—कुमार्गकी प्रशंसा धर्मी जीव करता नहीं।

सम्यक्प्रतीति द्वारा निज स्वभावसे जो जीव भरा हुआ है और पापके उदयके कारण संयोगसे रहित है (अर्थात् अनुकूल संयोग उसे नहीं) तो भी उसका जीवन प्रशंसनीय है—सुखी है। मैं मेरे सुखस्वभावसे भरा हुआ हूँ और संयोगसे खाली हूँ पेसा अनुभूति धर्मीको सदा ही वर्तती है, वह सत्यका सत्कार करने वाला है, आनन्ददायक अमृतमार्ग पर चलने वाला है। और जो जीव स्वभावसे तो खाली है—पराश्रयकी श्रद्धा करता है अर्थात् ज्ञानानन्दसे भरे हुए निज स्वभावको जो देखता नहीं और विपरीत दृष्टिसे रागको ही धर्म मानता है, संयोगसे और पुण्यसे अपनेको भरा हुआ मानता है, वह जीव बाहरके संयोगसे सुखी जैसा

दिखता हो तो भी वह वास्तवमें महादुःखी है, संसारके ही मार्गमें है। बाहरका संयोग कोई वर्तमान धर्मका फल नहीं। धर्मी जीव बाहरसे चाहे खाली हो परन्तु अन्तरमें भरे हुए स्वभावकी श्रद्धा, तद्रूप ज्ञान और बलसे वह केवलज्ञानी होगा। और जो जीव संयोगसे भरा हुआ परन्तु स्वभाव-ज्ञानसे शून्य (खाली) है वह सम्यग्दर्शनसे रहित है, वह उल्टी दृष्टिसे संसारमें कण्ट उठावेगा; आत्माको स्वभावसे भरा हुआ और संयोगसे खाली माना वह तो उसके फलमें संयोग रहित ऐसे सिद्धपदको प्राप्त करेगा।

संयोगसे आत्माकी महत्ता नहीं। श्रीमद् राजचन्द्र कहते हैं कि—

लक्ष्मी अने अधिकार वधतां शुं वध्युं ते तो कहो,
 शुं कुटुम्बके परिवारथी वधवापणुं अे नय ग्रहो ?
 वधवापणुं संसारनुं नर देहने हारी जवो,
 अेनो विचार नहीं अहो हो ! अेक पळ तमने हवो ।

अरे, संयोगसे आत्माकी महत्ता मानी यह तो स्वभावको भूल कर इस अनमोल मनुष्यभवको हारने जैसा है, अतः हे भाई ! इस मनुष्यभवको प्राप्त कर आत्माका भान कैसे हो और सम्यग्दर्शनकी प्राप्ति होकर भवभ्रमण कैसे मिटे इसका पुरुषार्थ कर।

जगतमें असत् माननेवाले बहुत होवें—उससे क्या और सत्यधर्म समझनेवाले थोड़े ही हों—उससे क्या ?—उससे कोई असत्की कीमत बढ़ जावे और सत्की कीमत घट जावे—पेसा नहीं। कीड़ीके दल बहुतसे हों और मनुष्य थोड़े हों—उससे कोई कीड़ीकी कीमत बढ़ नहीं जाती। जगतमें सिद्ध सदा ही थोड़े और संसारी जीव बहुत हैं उससे सिद्धकी अपेक्षा संसारीकी कीमत क्या बढ़ गई। जैसे अफीमका चाहे बड़ा ढेला होवे तो भी वह कड़वा है, और शकरकी छोटीसी कणिका हो तो भी वह मीठी है, उसी प्रकार मिथ्यामार्गमें करोड़ों जीव हों तो भी वह मार्ग जहर जैसा है, और सम्यक्मार्गमें चाहे थोड़े जीव हों तो भी वह मार्ग अमृत जैसा है। जैसे थाली चाहे सोनेकी हो परन्तु यदि उसमें जहर भरा हो तो वह शोभता नहीं और खानेवालेको मारता है, उसी प्रकार कोई जीव चाहे पुण्यके ढाठके मध्यमें पड़ा हो परन्तु यदि वह मिथ्यात्वरूपी जहर सहित है तो वह शोभता नहीं, वह संसारमें भावमरणसे मर रहा है। परन्तु, जिस प्रकार थाली चाहे लोहेकी हो किन्तु जो उसमें अमृत भरा

हो तो वह शोभा पाता है और खानेवालेको तृप्ति देता है, उसी प्रकार चाहे प्रति-
कूलताके समूहमें पड़ा होवे परन्तु जो जीव सम्यग्दर्शनरूपी अमृतसे भरा हुआ है
वह शोभता है, वह आत्माके परमसुखको अनुभवता है और अमृत पेसे सिद्धपदको
प्राप्त करता है ।

‘परमात्मप्रकाश’ पृष्ठ २००में कहा है कि—

“वरं नरकवासोऽपि सम्यक्त्वेन हि संयुतः ।

न तु सम्यक्त्वहीनस्य निवासो दिवि राजते ॥”

सम्यक्त्व सहित जीवका तो नरकवास भी भला है और सम्यक्त्व रहित जीव
का देवलोकमें निवास भी शोभता नहीं । सम्यग्दर्शन बिना देवलोकके देव भी
दुःखी ही हैं । शास्त्रमें तो उन्हें पापी कहा है—“सम्यक्त्वरहित जीवाः पुण्यसहिता
अपि पापजीवा भण्यन्ते ।”

ऐसा जानकर श्रावकको सबसे पहले सम्यक्त्वकी आराधना करनी चाहिये ।

पहली गाथामें, भगवान् सर्वज्ञदेवकी और उनकी वाणीकी पहिचान तथा
श्रद्धा होने पर ही श्रावकधर्म होता है—ऐसा बताया; और दूसरी गाथामें ऐसी श्रद्धा
करने वाले सम्यग्दृष्टि जीव थोड़े होवें तो भी वे प्रशंसनीय हैं—ऐसा बताकर उसकी
आराधनाका उपदेश दिया । अब तीसरी गाथामें श्री पद्मनंदी स्वामी उस सम्यग्दर्शन
को मोक्षका बीज कहकर उसकी प्राप्तिके लिये परम उद्यम करनेको कहते हैं ।

॥

सर्वज्ञका धर्म सुशर्ण जाणी,
आराध, आराध ! प्रभाव आणी;
अनाथ अकांत सनाथ थाशे,
अना विना कोई न बांझ सदाशे ।





[३]

मोक्षका बीज सम्यक्त्व;

संसारका बीज मिथ्यात्व ।

(सम्यग्दर्शन हेतु परम प्रयत्नका उपदेश)

★

मोक्षका बीज सम्यग्दर्शन है और भवका बीज मिथ्या-
दर्शन है; अतः जो मोक्षका अभिलाषी हो ऐसा मुमुक्षु जीव मोक्ष-
के बीजभूत सम्यग्दर्शनको अत्यंत प्रयत्नपूर्वक प्राप्त करे। अनंत-
कालसे इस भवभ्रमणमें भटकते हुए कोई विरला प्राणी स्व-
प्रयत्न द्वारा उस सम्यग्दर्शनको प्राप्त करता है। उसकी प्राप्ति-
के परम प्रयत्न हेतु ज्ञानीका उपदेश है।

बीजं मोक्षतरोद्देशं भवतरोर्मिथ्यात्वमाहुर्जिनाः

प्राप्तायां दृशि तन्मुमुक्षुभिरलं यत्नो विधेयो बुधैः ।

संसारे बहुयोनिजालजटिले भ्राम्यन् कुकर्मावृतः ।

क्व प्राणी लभते महत्यपि गते काले हि तां तामिह ॥ ३ ॥

मोक्षरूपो वृक्षका बीज सम्यग्दर्शन है; और संसाररूपी वृक्षका बीज मिथ्यात्व है—ऐसा भगवान् जिनेन्द्रदेवने कहा है। इसलिये मुमुक्षुको सम्यग्दर्शनकी प्राप्ति हेतु अत्यन्त प्रयत्न कर्तव्य है। अरे! संसारमें अनंत भवमें सम्यग्दर्शन बिना जीव कुकर्मोंसे भटक रहा है, दीर्घकाल व्यतीत होने पर भी प्राणी सम्यग्दर्शनको क्या पा सकता है?—सम्यग्दर्शनकी प्राप्ति महा दुर्लभ है अतः हे जीव! तू सम्यग्दर्शनकी प्राप्ति के लिये परम उद्यम कर; और उसको पाकर अत्यन्त यत्नसे उसकी रक्षा कर।

कुन्दकुन्द स्वामीने अष्टप्राभृतमें शुरूमें ही कहा है कि— “ वंक्षणमूलो धम्मो उवइद्दो जिणवरेहिं सिस्साणं ” अर्थात् जिनवरदेवने “ दर्शन जिसका मूल है वेसा धर्म ” शिष्योंको उपदेशा है । मूल बिना जैसे वृक्ष नहीं; तैसे सम्यग्दर्शन बिना धर्म नहीं । चौदह गुणस्थानोंमें, सम्यग्दर्शन चौथे गुणस्थानमें होता है और व्रत पाँचवें गुणस्थानमें होते हैं, मुनिदशा छठे-सातवें गुणस्थानमें होती है । सम्यग्दर्शन बिना मात्र शुभरागसे अपनेको पाँचवाँ-छठा गुणस्थान अथवा धर्म माने या मोक्षमार्ग मान ले तो उसमें मिथ्यात्वका पोषण होता है; मोक्षमार्गके क्रमकी उसे खबर नहीं । मोक्षमार्गमें पहले सम्यग्दर्शन है, उसके बिना धर्मका प्रारम्भ नहीं होता, उसके बिना भावकपना या मुनिपना सच्चा होता नहीं । अरे जीव ! धर्मका स्वरूप क्या है और मोक्षमार्गका क्रम क्या है उसे पहले जान । सम्यग्दर्शनके बिना पुण्य तूने अनन्तबार किया तो भी तू संसारमें ही भटका और तूने दुःख ही भोगे । अतः समझ ले कि पुण्य कोई मोक्षका साधन नहीं है । मोक्षका बीज तो सम्यग्दर्शन है ।

वह सम्यग्दर्शन कैसे होता है ? रागादि अशुद्धता बिना आत्माका शुद्ध भूतार्थ स्वभाव क्या है उसकी अनुभूतिसे ही आत्मा सम्यग्दृष्टि होता है । जिस समयसे सम्यग्दृष्टि होता है उसी समयसे ही मोक्षमार्गी होता है । पश्चात् इसी भूतार्थ स्वभावके अवलम्बनमें आगे बढ़ते-बढ़ते शुद्धि अनुसार पाँचवाँ-सातवाँ इत्यादि गुणस्थान प्रगट होते हैं । चौथेकी अपेक्षा पाँचवें गुणस्थानमें स्वभावका विशेष अवलम्बन है, वहाँ अप्रत्याख्यान सम्बन्धी चारों कषायों भी छूट गई हैं और वीतरागी आनन्द बढ़ गया है । सर्वार्थसिद्धिके देवकी अपेक्षा पंचम गुणस्थानवर्ती मेदकको आत्माका आनन्द अधिक है, परन्तु यह दशा सम्यग्दर्शन पूर्वक ही होती है । अतः सम्यग्दर्शनकी प्राप्तिका परम प्रयत्न कर्तव्य है ।

अरे, चौरासीके अवतारमें सम्यग्दर्शनकी प्राप्ति बहुत ही दुर्लभ है । सम्यक्स्त्री के रागादि परिणाम आते हुए भी उसकी अन्तरको दृष्टिमेंसे शुद्ध स्वभाव कभी भी खिसकता नहीं । यहाँ भावकके व्रतरूप शुभभाव करनेका उपदेश दिया जावेगा, तो भी धर्मीकी दृष्टिमें रागकी मुख्यता नहीं परन्तु मुख्यता शुद्ध स्वभावकी ही है । दृष्टिमें जो स्वभावकी मुख्यता छूटकर रागकी मुख्यता हो जावे तो सम्यग्दर्शन भी न रहे । शुद्धस्वभावमें मोक्षदशाको विकसित कर देनेकी ताकात है । जिसने इस शुद्ध स्वभावको प्रतीतिमें लेकर सम्यग्दर्शन प्रगट किया उसने मोक्षका वृक्ष आत्मामें बो दिया, और चौरासीके अवतारका बीज उसने जला दिया । अतः हे मुमुक्षु ! तू वेसे सम्यक्त्वका परम उद्यम कर ।

जहाँ सम्यग्दर्शन नहीं वहाँ धर्म नहीं। जिसे भूतार्थ स्वभावका मान नहीं और रागमें एकत्वबुद्धि है उसे धर्म कैसा? वह शुभ रागसे व्रतादि करे तो भी वह बालव्रत है। और उस बालव्रतके रागको धर्म माने तो “बकरी निकालते ऊँट प्रवेश कर गया” ऐसा होता है—इसलिये थोड़ा अशुभको छोड़कर शुभको धर्म मानने गया वहाँ मिथ्यात्वका मोटा अशुभरूपी ऊँट ही प्रवेश कर गया। अतः श्रावकको सबसे पहले सर्वज्ञके वचनानुसार यथार्थ वस्तुस्वरूप जानकर, परम उद्यम पूर्वक सम्यक्त्व प्रगट करना चाहिये। जीवकी शोभा सम्यक्त्व ही है।

संयोग चाहे जितने प्रतिकूल हों परन्तु अन्तरंगमें चिदानन्द स्वभावकी प्रतीति करके भ्रष्टामें पूर्ण आत्माकी अनुकूलता प्रगट की है—तो वह धन्य है।

आत्माके स्वभावसे विरुद्ध मान्यतारूप उल्टी भ्रष्टा बड़ा अवगुण है; बाहरकी प्रतिकूलता होना अवगुण नहीं है।

अन्तरमें चिदानन्द स्वभावकी प्रतीति करके मोक्षमार्ग प्रगट करना महान सद्गुण है। बाहरमें अनुकूलताका ठाठ होना कोई गुण नहीं है।

आत्माकी धर्मसम्पदा किससे प्रगट होती है उसकी जिसे खबर नहीं वह ही महान दरिद्री है और भव-भवमें भटककर दुखको भोगता है। जिस धर्मात्माको आत्माकी स्वभाव सम्पदाका भान हुआ है उनके पास तो इतना बड़ा चैतन्य खजाना भरा है कि उसमेंसे केवलज्ञान और सिद्धपद प्रकटेगा। वर्तमानमें पुण्यका ठाठ भले न हो तो भी वह जीव महान प्रशंसनीय है। अहो! दरिद्र-समकिती भी केवलीका अनुगामी है। वह सर्वज्ञके मार्ग पर चलनेवाला है। उसने आत्मामें मोक्षके बीज बो दिये हैं। अल्पकालमें, उसमेंसे मोक्षका शाङ्ग फैलेगा, पुण्यमेंसे तो संयोग फलेगा और सम्यग्दर्शनमेंसे मोक्षका मीठा फल पकेगा।

देखिये! इस सम्यग्दर्शनकी महिमा! समकिती अर्थात् परमात्माका पुत्र। जैन कुलमें जन्म हुआ, कोई इससे मान ले कि हम श्रावक हैं, परन्तु भाई! श्रावक अर्थात् परमात्माका पुत्र; “परमात्माका पुत्र” कैसे होवे उसकी यह रीति कही जाती है—

मेदविज्ञान जग्यो जिन्हके घट, शीतल चित्त भयो जिम चन्दन;

केलि करें शिवमारगमें जगमांहीं जिनेश्वरके लघुनन्दन।

जहाँ मेदज्ञान और सम्यग्दर्शन प्रगट किया वहाँ अन्तरमें अपूर्व शांतिको अनुभवता हुआ जीव मोक्षके मार्गमें केलि करता है, और जगतमें वह जिनेश्वरदेवका

लघुनन्दन है ! मुनि बड़ा पुत्र है और समकिती छोटा पुत्र है । आदिपुराणमें भी जिनसेनस्वामीने (सर्ग २॥श्लोक ५४वें) गौतम गणधरको “सर्वज्ञपुत्र” कहा है, उसी प्रकार यहाँ समकितीको जिनेश्वरका लघुनन्दन अर्थात् भगवानका छोटा पुत्र कहा है । अहा, जिसे जब सम्यग्दर्शन हुआ वहीं वह केवली भगवानका पुत्र हुआ, भगवानका उत्तराधिकारी हुआ, सर्वज्ञपदका साधक हुआ । किसीको पुण्ययोगसे बापकी विशाल सम्पत्तिका उत्तराधिकार मिले परन्तु वह तो क्षणमें नष्ट हो जाती है, और यह समकिती तो केवलज्ञानी-सर्वज्ञ पिताकी अक्षयनिधिका उत्तराधिकारी हुआ, वह निधि कभी समाप्त नहीं होती, साविधनन्त रहती है । सम्यग्दर्शनसे यैसी दशा प्रगट करे वह भावक कहलाता है । अतः भावकधर्मके उपासकको निरन्तर प्रयत्नपूर्वक सम्यग्दर्शन धारण करना चाहिए ।

जिस प्रकार आम्रका बीज आमको गुठली होनी है, कोई कड़वी निम्बोलीके बीजमें से मधुर आम नहीं पकते, उसी प्रकार मोक्षरूपी जो मीठा आम उसका बीज तो सम्यग्दर्शन है, पुण्यादि विकार मोक्षका बीज नहीं है । भाई, तेरे मोक्षका बीज तेरे स्वभावको जातका होवे परन्तु उससे विरुद्ध न होवे । मोक्ष अर्थात् पूर्ण आनन्द-रूप वीतरागदशा, तो उसका बीज राग कैसे होवे ? राग मिश्रित विचारोंसे भी पार होकर निर्विकल्प आनन्दके अनुभव सहित आत्माकी प्रतीति करना सम्यग्दर्शन है, और वही मोक्षका मूल है ।

मोक्षका बीज सम्यग्दर्शन, और उस सम्यग्दर्शनका बीज आत्माका भूतार्थ स्वभाव—“भूयत्थमस्सिदो खलु सम्माद्वी दयइ जीवो” भूतार्थ स्वभावका आश्रय करने वाला जीव सम्यग्दृष्टि है । मोक्षका मूल सम्यग्दर्शन है, ऐसा कहा परन्तु यदि कोई उस सम्यग्दर्शनका स्वरूप अन्य प्रकार माने तो उसे भी मार्गकी खबर नहीं । सम्यग्दर्शन कोई अन्यके आश्रय नहीं, आत्माके स्वभावके आश्रयसे ही सम्यग्दर्शन है ।

प्रश्नः—मोक्षमार्ग तो सम्यग्दर्शन-ज्ञान-चारित्र्यरूप कहा है ना ?

उत्तरः—यह सत्य ही है, पर उसमें बीजरूप सम्यग्दर्शन है । सम्यग्दर्शन बिना ज्ञान अथवा चारित्र्य होता नहीं । पहले सम्यग्दर्शन होता है पीछे ही ज्ञान-चारित्र्य पूर्ण होते मोक्ष होता है । पुरुषार्थसिद्धयुपायमें अमृतचन्द्रस्वामीजी भी कहा है कि—

एवं सम्यग्दर्शनबोधचरित्रत्रयात्मको नित्यं ।
 तस्यापि मोक्षमार्गो भवति निषेव्यो यथाशक्ति ॥ २० ॥
 तन्नादौ सम्यक्त्वं समुपाश्रयणीयमखिलयत्नेन ।
 तस्मिन् सत्येव यतो भवति ज्ञानं चरित्रं च ॥ २१ ॥

सम्यक्दर्शन-ज्ञान-चारित्र्य इन तीनस्वरूप मोक्षमार्ग है, उसे गृहस्थोंको भी सदा यथाशक्ति सेवन करना चाहिये। उन तीनमें पहले सम्यक्त्व है। वह पूर्ण पुरुषार्थ द्वारा अंगीकार करने योग्य है। क्योंकि उसके होने पर ही ज्ञान और चारित्र्य होते हैं। सम्यक्दर्शन बिना ज्ञान या चारित्र्य मोक्षके साधक नहीं होते। और सम्यक्त्व सहित यथाशक्ति मोक्षमार्गका सेवन गृहस्थको भी होता है—ऐसा यहाँ बताया।

सम्यक्दर्शनके पश्चात् जो राग-द्वेष हैं वे अत्यन्त अल्प हैं और उनमें धर्मों को एकत्वबुद्धि नहीं है। मिथ्यादृष्टि को राग-द्वेषमें एकत्वबुद्धि है अर्थात् उसको अनंतानुबन्धी राग-द्वेष अनन्त संसारका कारण है। इस प्रकार मिथ्यात्व संसारका बीज है। और सम्यक्दर्शन होने पर उसका छेद होकर मोक्षका बीजारोपण होता है। सम्यक्दर्शनरूपी 'बीज' उत्पन्न हुआ वह बढ़कर केवलज्ञानरूपी पूर्णिमा होकर छोड़ेगा। सम्यक्त्व कहता है कि "मुझे ग्रहण करनेसे ग्रहण करनेवालेकी इच्छा न हो तो भी मुझे उसे जबरन मोक्ष ले जाना पड़ता है;—इसलिये मुझे ग्रहण करनेके पहले यह विचार कर लो कि मोक्ष जानेकी इच्छा पलट दूँ तो भी वह काम आने की नहीं है। मुझे ग्रहण करनेके पश्चात् तो मुझे उसे मोक्ष पहुँचाना ही चाहिये यह मेरी प्रतिज्ञा है।"—ऐसा कहकर श्रीमद् राजचन्द्रजीने सम्यक्त्वकी महिमा बताई है और उसे मोक्षका मूल कहा है। सम्यक्त्व अंगीकार करे और मोक्ष न हो ऐसा बनता नहीं। और सम्यक्त्व बिना मोक्ष हो जाय ऐसा भी बनता नहीं। इसलिये परम यत्नसे सम्यक्दर्शन प्रगट करनेका उपदेश है।

अहा ! सम्यक्दर्शन होते ही चेतन्यके भंडारकी तिजोरी खुल गई। अब उसमेंसे ज्ञान-आनन्दका माल जितना चाहिये उतना बाहर निकाल। पहले मिथ्यात्व के तालेमें जो खजाना बंद था। अब सम्यक्दर्शनरूपी चाबीसे खोलते ही चेतन्यका अक्षय भंडार प्रगट हुआ वह साक्षिअनन्त काल पर्यन्त इसमेंसे केवलज्ञान और पूर्णानन्द लिया ही करे...लिया ही करे...तो भी वह भंडार समाप्त हो ऐसा नहीं। उसी प्रकार वह कम हो जाय ऐसा भी नहीं। अहा ! सर्वज्ञ प्रभुने और बीतरागी सन्तों-के ऐसा चेतन्यभंडार खोलकर बताया। तो इसे कौन न लेवे ? कौन अनुभव न करे ?

सम्यक्दर्शन बिना, चाहे जितना करे तो भी चैतन्यका भंडार नहीं खुलता। मोक्षमार्ग प्रगट नहीं होता, श्रावकपना भी होता नहीं। जो जीव सच्चे देव-गुरु-धर्म-का विरोध करता है और कुदेव, कुगुरु, कुधर्मका आदर करता है उसे तो व्यवहार-से भी श्रावकपना नहीं होता वह तो मिथ्यात्वके तीव्र पापमें डूबा हुआ है। ऐसे जीवको तो पूर्वका पुण्य हो वह भी घट जाता है। ऐसे जीवको तो महा पापी कहकर पहली ही गाथामें निवेध किया है। उसमें तो धर्मको भी योग्यता नहीं। यहाँ तो सच्चा श्रावक-धर्मात्मा होनेके लिये सबसे पहले सर्वज्ञदेवको पहचानपूर्वक सम्यक्-दर्शनको शुद्ध करनेका उपदेश है।

कोई कहे कि “ हमने दिगम्बर धर्मके संप्रदायमें जन्म धारण किया है इसलिये सम्यक्दर्शन तो हमको होता ही है। ”-तो यह बात सच्ची नहीं। सर्वज्ञदेवने जैसा कहा वैसा अपने चैतन्यस्वभावको पहचाने बिना कभी सम्यक्दर्शन नहीं होता। दिगम्बर धर्म तो सच्चा ही है। परन्तु तू स्वयं समझे तब ना ! समझे बिना इस सत्यका तुझे क्या लाभ ? तेरे भगवान और गुरु तो सच्चे हैं परन्तु उनका स्वरूप पहचाने तभी तू सच्चा होगा। पहचान बिना तुझे क्या लाभ ? (समझे बिन उपकार क्या ?)

धर्मकी भूमिका सम्यग्दर्शन है, और मिथ्यात्व बड़ा पाप है। मिथ्यादृष्टि मन्द कषाय करके उसे मोक्षका कारण माने वहाँ उसे अल्प पुण्यके साथ मिथ्यात्वका बड़ा पाप बँधता है। इसलिये मिथ्यात्वको भगवानने भवका बीज कहा है। मिथ्यादृष्टि जीव पुण्य करे तो भी वह उसे मोक्षका कारण नहीं होता, समकितीको पुण्य-पाप होते हुवे भी वे उसे संसारका बीज नहीं हैं। समकितीको सम्यक्तममेंसे मोक्षकी फसल आवेगी; और मिथ्यादृष्टिको मिथ्यात्वमेंसे संसारका फल आवेगा इसलिये मोक्षामिलायी जीवोंको सम्यक्दर्शनकी प्राप्ति और उसकी रक्षाका परम उद्यम करना चाहिए।

जो सम्यग्दर्शनका उद्यम नहीं करते और पुण्यको मोक्षका साधन समझकर उसकी रुचिमें अटक जाते हैं उसे कहते हैं कि अरे मूढ़ ! तुझे भगवानकी भक्ति करना नहीं आती, भगवान तेरी भक्तिको स्वीकार नहीं करते क्योंकि, तेरे ज्ञान-में तूने भगवानको स्वीकार नहीं किया। अपने सर्वज्ञस्वभावको जिसने पहचाना उसने भगवानको स्वीकार किया, और भगवानने उसे मोक्षमार्गमें स्वीकार किया, वह भगवानका सच्चा भक्त हुआ। दुनियां चाहे उसे न माने या पागल करे परन्तु भगवान-ने और सन्तोंने उसे मोक्षमार्गमें स्वीकार किया है, भगवानके घरमें वह प्रथम

है। भगवानके ज्ञानमें जिसकी महा-पात्रता भासित हुई उसके समान बड़ा अभिनन्दन (सन्मान) क्या? वह तो तीन लोकमें सबसे महान् सर्वज्ञताको प्राप्त होगा। और दुनिया भले पूजती हो, परन्तु भगवानने जिसे धर्मके लिये अयोग्य कहा तो उसके सन्मान अपमान अन्य क्या? अहो, भगवानकी वाणीमें जिस जीवके लिये ऐसा आया कि यह जीव तीर्थंकर होगा, यह जीव गणधर होगा—तो उसके समान महा भ्रम्य अग्य क्या? सर्वज्ञके मार्गमें सम्यग्दृष्टिका बड़ा सन्मान है, और मिथ्यादृष्टिपना यही बड़ा अपमान है।

इस घोर दुःखसे भरे हुये संसारमें भटकते जीवको सम्यग्दर्शन प्राप्त होना बहुत दुर्लभ है, परन्तु वही धर्मका मूल है—ऐसा समझकर आत्मार्थीको पहले ही उसका उद्यम करना चाहिये। जो मुनिदशा हो सके तो करनी, और वह न हो सके तो श्रावकधर्मका पालन करना—ऐसा कहते हैं, परन्तु उन दोनोंमें सम्यग्दर्शन तो पहले होना चाहिये,—यह मूलभूत रखकर पीछे मुनिधर्म या श्रावकधर्मकी बात है।

प्रश्नः—यह सम्यग्दर्शन किस प्रकार होता है?

उत्तरः—‘भूयत्थमस्सिदो खलु सम्माइट्ठी हवइ जीवो’ अर्थात् संयोग और विकार रहित शुद्ध चिदानन्द स्वभाव कैसा है उसे लक्ष्यमें लेकर अनुभव करनेसे सम्यग्दर्शन होता है: अन्य किसीके आश्रयसे सम्यग्दर्शन होता नहीं। संयोग या बन्धभाव-जितना ही आत्माको अनुभव करना और ज्ञानमय अबन्धस्वभावी आत्माको भूल जाना वह मिथ्यात्व है। मिथ्यात्व सहितकी क्रियाएँ वे सब एक इकार बिना की, शून्योंकी तरह धर्मके लिये व्यर्थ हैं। छहढालामें पंडित दौलत-रामजीने भी कहा है कि—

मुनिव्रत धार अनंतवार ग्रीवक उपजायो,
पै निज आतमज्ञान विना सुख लेश न पायो।

गणधरादि सन्तोंने सम्यग्दर्शनको मोक्षका बीज कहा है। यदि कोई बीजके बिना वृक्ष उगाना चाहे तो कैसे उगे?—लोग उसे मूर्ख कहते हैं। उसी प्रकार सम्यग्दर्शनके बिना जो धर्मरूपी वृक्ष लगाना चाहते हैं वे भी परमार्थसे मूर्ख हैं। जिसे अन्तरमें रागके साथ एकताबुद्धि अत्यन्त टूट गई है और बाह्यमें ब्रह्मादिका परिग्रह छूट गया है ऐसे वीतरागी सन्त महात्माका यह कथन है। जीवको अनन्त कालमें अन्य सब कुछ मिला है परन्तु शुद्ध सम्यग्दर्शन कभी प्राप्त नहीं

हुआ। महान देव और राजा-महाराजा अनन्तबार हुआ, उसी प्रकार घोर नरक-तिर्य्यकके दुःख भी अनन्त बार भोगे; परन्तु मैं स्वयं ज्ञानगुणका भंडार और आनन्द-स्वरूप हूँ—ऐसी आत्मप्रतीति या अनुभव उसने पूर्वमें कभी नहीं किया। सन्त करुणापूर्वक कहते हैं कि हे भाई ! तुझे ऐसे चैतन्यतत्त्वकी प्रतीतिका अवसर पुनः पुनः कहाँ मिलेगा ? इसलिये ऐसा अवसर प्राप्त कर उसका उद्यम कर; जिससे इस भवदुःखसे तेरा छुटकारा हो।

इस सम्यग्दर्शनका साधन क्या ? तो कहते हैं कि—भाई, तेरे सम्यग्दर्शनका साधन तो तेरेमें होता है कि तेरेसे बाहर होता है ? आत्मा स्वयं सत्स्वभावी-सर्वैश्वर्यस्वभावी परमात्मा है, उसमें अन्तर्मुख होनेसे ही परमात्मा होता है; बाहरके साधनसे नहीं होता। अन्तरमें देखने वाला अन्तरआत्मा है और बाहरसे माननेवाला बहिरात्मा है।



जैसे आमको गुठलीमेंसे आम और बबूलमेंसे बबूल फलता है, उसी प्रकार आत्मप्रतीतिरूप सम्यग्दर्शनमेंसे तो मोक्षके आम फलते हैं, और मिथ्यात्वरूप बबूलमेंसे बबूल जैसी संसारकी चारगति फूटती हैं। शुद्धस्वभावमेंसे संसरण करके (बाहर निकलके) विकारभावमें परिणमित होना संसार है। शुद्धस्वभावके आश्रयसे विकारका अभाव और पूर्णानन्द-

की प्राप्ति मोक्ष है। इसप्रकार आत्माका संसार और मोक्ष सभी स्वयंमें ही समाविष्ट है उसका कारण भी स्वयंमें ही है। बाहरकी अन्य कोई वस्तु आत्माके संसार-मोक्षका कारण नहीं।

जो आत्माका पूर्ण अस्तित्व माने, संसार और मोक्षको माने, चार गति माने, चारों गतियोंमें दुःख लगे और उससे छूटना चाहें—ऐसे आस्तिक जिज्ञासु जीवके लिये यह बात है। जगतमें भिन्न भिन्न अनन्त आत्माएँ अनादि-अनन्त हैं। आत्मा अभी तक कहाँ रहा ? कि आत्माके भान बिना संसारकी भिन्न भिन्न गतियोंमें भिन्न शरीर धारण करके दुःखी हुआ। अब उनसे कैसे छूटा जाय और मोक्ष कैसे प्राप्त हो उसकी यह बात है। अरे जीव ! अज्ञानसे इस संसारमें तूने जो दुःख भोगे उनकी क्या बात ? उसमें सत्समागमसे सत्य समझनेका यह उत्तम अवसर आया है; ऐसे समय जो आत्माकी दरकार करके सम्यग्दर्शन नहीं प्राप्त किया तो समुद्रमें डाल दिये रत्नकी तरह इस भवसमुद्रमें तेरा कहीं ठिकाना नहीं लगेगा,

पुनः पुनः ऐसा उत्तम अवसर हाथ नहीं आता। सम्यग्दर्शनकी प्राप्ति महा दुर्लभ जानकर उसका परम उद्यम कर।

यहाँ तो सम्यग्दर्शनके पश्चात् श्रावकके व्रतका प्रकाशन करना है; परन्तु उसके पूर्व यह बताया कि व्रतकी भूमिका सम्यक्त है; सम्यग्दृष्टिको राग करनेकी बुद्धि नहीं, राग द्वारा मोक्षमार्ग सधेगा ऐसा वह नहीं मानता; उसे भूमिका अनुसार रागके त्यागरूप व्रत होते हैं। व्रतमें जो शुभराग रहा उसे वह श्रद्धामें आदरणीय नहीं मानता। चैतन्यस्वरूपमें थोड़ी एकाग्रता होते ही अनन्तानुबन्धी कषायके पश्चात् अप्रत्याख्यान सम्बन्धी कषायोंका अभाव हाकर पंचम गुणस्थानके योग्य जो शुद्धि हुई वह सच्चा धर्म है। चौथे गुणस्थानवर्ती सर्वार्थसिद्धिके देवकी अपेक्षा पाँचवें गुणस्थान वाले श्रावकको आत्माका विशेष आनन्द है;—पश्चात् भले ही वह मनुष्य हो या तिर्यक्। उत्तम पुरुषोंको सम्यग्दर्शन प्रगट कर मुनिके महाव्रत या श्रावकके देशव्रतका पालन करना चाहिये। रागमें किसी प्रकार एकत्वबुद्धि नहीं हो और शुद्ध-स्वभावकी दृष्टि नहीं छूटे—इस प्रकार सम्यग्दर्शनके निरन्तर पालनपूर्वक धर्मका उपदेश है।

अरे जीव ! इस तीव्र संक्लेशसे भरे संसारमें भ्रमण करते हुए सम्यग्दर्शन की प्राप्ति अति दुर्लभ है। जिसने सम्यग्दर्शन प्रगट किया उसने आत्मामें मोक्षका वृक्ष बोया है। इसलिये सर्व उद्यमसे सम्यग्दर्शनका सेवन कर।

सम्यग्दर्शन प्राप्त करनेके पश्चात् क्या करना वह अब चौथे श्लोकमें कहते हैं—



***** [४] *****

सम्यक्त्वपूर्वक व्रतका उपदेश

हे भाई ! आत्माको भूलकर भवमें भटकते अनन्तकाल बीत गया, उसमें अतिमूल्यवान यह मनुष्य अवतार और धर्मका ऐसा दुर्लभ-योग तुझे प्राप्त हुआ, तो अब परमात्मा जैसा ही तेरा जो स्वभाव उसे दृष्टिमें लेकर मोक्षका साधन कर, प्रयत्नपूर्वक सम्यक्त्व प्रगट कर, शुद्धोपयोगरूप मुनिधर्मकी उपासना कर, और जो इतना न बन सके तो श्रावकधर्मका जरूर पालन कर ।

★


सम्प्राप्तेऽत्र भवे कथं कथमपि द्राधीयसाऽनेहसा ।

मानुष्ये शुचिदर्शने च महता कार्यं तपो मोक्षदम् ॥

नो चेत्लोकनिषेधतोऽथ महतो मोहादक्षत्तेरथ ।

सम्पद्येत न तत्तदा गृहवतां षट्कर्मयोग्यं व्रतं ॥ ४ ॥

अनादिकालसे इस संसारमें भ्रमण करते जीवको मनुष्यपना प्राप्त करना कठिन है ! और उसमें भी सम्यग्दर्शनकी प्राप्ति अति दुर्लभ है । इस भवमें भ्रमण करते करते दीर्घकालमें पेसा मनुष्यपना और सम्यग्दर्शन प्राप्त करके उत्तम पुद्गलों-को तो मोक्षदायक पेसा तप करना योग्य है अर्थात् मुनिदशा प्रगट करना योग्य है ; और जो लोकके निषेधसे, मोहकी तीव्रतासे और निजकी अशक्तिसे मुनिपना नहीं किया जा सके तो गृहस्थके योग्य देवपूजा आदि षट्कर्म तथा व्रतोंका पालन करना चाहिये ।



मुनिराज कहते हैं कि हे भव्य ! पेसा दुर्लभ मनुष्यभव प्राप्त कर आत्महितके लिये तू मुनिधर्म अंगीकार कर, और जो इतना तुझसे न हो सके तो श्रावकधर्मका तो अवश्य पालन कर । परन्तु दोनोंमें सम्यग्दर्शन सहित होनेकी बात है । मुनिधर्म या श्रावकधर्म दोनोंमें मूलमें सम्यग्दर्शन और सर्वज्ञकी पहिचान सहित आगे बढ़नेकी बात है । जिसे यह सम्यग्दर्शन नहीं हो सके तो प्रथम उसका उद्यम करना चाहिये । —यह बात तो प्रथम तीन गाथाओंमें बता आये हैं; उसके पश्चात् आगेकी भूमिकाकी यह बात है ।

सम्यग्दृष्टिकी भावना तो मुनिपनेकी ही होती है; अहो ! कब चैतन्यमें लीन होकर सर्वसंगका परित्यागी होकर मुनिमार्गमें विचरण करूँ ? शुद्धरत्नत्रयस्वरूप जो उत्कृष्ट मोक्षमार्ग उसरूप कब परिणमूँ !

अपूर्व अवसर अबो क्यारे आवशे !

क्यारे थइशुं बाह्यान्तर निर्ग्रथ जो,

सर्वसम्बन्धजुं बंधन तीक्ष्ण छेदीने,

विचरशुं कब महत्पुरुषने पंथ जो ।

तीर्थंकर और अरिहंत मुनि होकर चैतन्यके जिस मार्ग पर विचरे उस मार्ग पर विचरण करूँ पेसा धन्य स्वकाल कब आवेगा ? इसप्रकार आत्माके भानपूर्वक धर्मी जीव भावना भाते हैं । पेसी भावना होते हुये भी निजशक्तिकी मंदतासे और भिन्नितरूपसे चारित्र्यमोहकी तीव्रतासे, तथा कुटुंबीजनों आदिके आप्रद्वेष होकर स्वयं पेसा मुनिपद ग्रहण नहीं कर सके तो वह धर्मात्मा गृहस्थपनेमें रहकर श्रावकके धर्मका पालन करे, यह यहाँ बताया है ।

श्री पञ्चनदीस्वामीने भ्रातृकर्मके हमेशाके छह कर्तव्य बताप हैं—

देवपूजा गुरुपास्तिः स्वाध्यायः संयमस्तपः

दानं चेति गृहस्थानां षट्कर्माणि दिनेदिने ॥ ७ ॥

(पञ्चनदी-उपासकसंस्कार)

भगवान् जिनेन्द्रदेवकी पूजा, निर्ग्रन्थ गुरुओंकी उपासना, बीतराणी जैनशास्त्रोंका स्वाध्याय, संयम, तप और दान—ये छह कार्य गृहस्थ भ्रातृकर्मको प्रतिदिन करने योग्य हैं। मुनिपना न होसके तो दृष्टिकी शुद्धतापूर्वक इन छह कर्तव्यों द्वारा भ्रातृकर्मका पालन तो अवश्य करना चाहिये।

भाई, ऐसा अमूल्य मनुष्य-जीवन प्राप्त कर यों ही चला जावे, उसमें तू सर्वज्ञदेवकी पहचान न करे, सम्यग्दर्शनका सेवन न करे, शास्त्रस्वाध्याय न करे, धर्मात्माकी सेवा न करे और कषायोंकी मन्दता न करे तो इस जीवनमें तूने क्या किया ? आत्माको भूलकर संसारमें भटकते अनन्तकाल बीत गया, उसमें महा मूढ्यवान् यह मनुष्यभव और धर्मका ऐसा दुर्लभ योग मिला, तो अब परमात्माके समान जो तेरा स्वभाव उसे दृष्टिमें लेकर मोक्षका साधन कर। यह शरीर और ये संयोग तो क्षणभंगुर हैं, इनमें तो कहीं सुखकी छाया भी नहीं है। सुखियोंमें पूर्ण सुखी तो सर्वज्ञ परमात्मा हैं, दूसरे सुखी मुनिवर हैं—जो आनन्दकी ऊर्मिपूर्वक सर्वज्ञपदको साध रहे हैं; और तीसरे सुखी सम्यग्दृष्टि—धर्मात्मा हैं—जिन्होंने चैतन्यके परमानन्दस्वभावको प्रतीतिमें लिया और उसका स्वाद खखा है। ऐसे सुखका अभिलाषी जीव प्रथम सम्यग्दर्शन प्रगट करके मुनिधर्मका या भ्रातृकर्मका पालन करता है, उसका यह उपदेश है।

संसार-परिभ्रमणमें जीवको प्रथम तो निगोदादि पञ्चेन्द्रियमेंसे निकलकर ब्रसपना पाना बहुत दुर्लभ है, ब्रसपनामें भी पञ्चेन्द्रियपना और मनुष्यपना प्राप्त करना दुर्लभ है; दुर्लभ होते हुवे भी जीव अनन्तबार उसे प्राप्त कर चुका है परन्तु सम्यग्दर्शन उसने कभी प्राप्त नहीं किया ! इसलिये मुनिराज कहते हैं कि हे भव्य जीव ! इस दुर्लभ मनुष्यपनेमें तू सम्यग्दर्शनकी प्राप्ति करके शुद्धोपयोगरूप मुनिधर्मकी उपासना कर; और इतना न बन सके तो भ्रातृकर्मका पालन कर।

देखो, यहाँ यह भी कहा है कि जो मुनिपना न हो सके तो भ्रातृकर्मपालना, परन्तु मुनिपनेका स्वरूप अन्यथा नहीं मानना। शुद्धोपयोगके बिना मात्र भ्रातृकर्मको

या ब्रह्मके त्यागको मुनिपना मान ले तो वह भ्रष्टा भी सच्ची नहीं रहती, अर्थात् उसे तो भावकका धर्म भी नहीं रहता। चाहे कदाचित् मुनिपना न ले सके परन्तु अन्तरंगमें उस स्वरूपकी प्रतीति बराबर प्रज्वलित रखे तो सम्यग्दर्शन टिका रहेगा; इसलिये तुझसे विशेष न हो सके तो जितना हो सके उतना ही करना। भ्रष्टा सच्ची होगी तो उसके बलसे मोक्षमार्ग टिका रहेगा। भ्रष्टामें ही गड़बड़ी करेगा तो मोक्षमार्गसे भ्रष्ट हो जावेगा।

सम्यग्दर्शनके द्वारा जिन्होंने शुद्धात्माको प्रतीतिमें लिया, उसमें उग्र लीनतासे शुद्धोपयोग प्रगट हो और प्रचुर आनन्दका संवेदन अन्तरमें हो रहा हो; बाह्यमें वस्त्रादि परिग्रह छूट गया हो—पेसी मुनिदशा है। अहो, इसमें तो बहुत धीतरागता है, यह तो परमेष्ठी पद है। कुन्दकुन्द स्वामी स्वयं पेसी मुनिदशामें थे, उन्होंने प्रवचनसारके मंगलाचरणमें पंचपरमेष्ठी भगवन्तोंको वन्दन किया है, उन्होंने उसमें कहा है कि “जिन्होंने परम शुद्ध उपयोग भूमिकाको प्राप्त किया है ऐसे साधुओंको प्रणाम करता हूँ।” शुद्धोपयोगका नाम चारित्र्यदशा है, मोह और क्षोभ बिना जो आत्मपरिणाम वह चारित्र्य धर्म है; वही मुनिपना है। मुनिमार्ग क्या है उसकी जगतको खबर नहीं। कुन्दकुन्दाचार्य जैसे जिस पदको नमस्कार करें—वह मुनिपद कैसा? यहाँ “णमो लोप सव्व साङ्खणम्” ऐसा कहकर पंचपरमेष्ठी पदमें इन्हें नमस्कार किया जाता है—इस साधुपदकी महिमाकी क्या बात!! यह तो मोक्षका साक्षात् कारण है।

यहाँ कहते हैं कि हे जीव! मोक्षका साक्षात् कारण—शुद्धचारित्र्यको तु अंगीकार कर, सम्यग्दर्शन पश्चात् पेसी चारित्र्यदशा प्रगट कर। चारित्र्यदशा बिना मोक्ष नहीं। क्षायिक सम्यक्त्व और तीन ज्ञान सहित ऐसे तीर्थंकर भी जब शुद्धोपयोगरूप चारित्र्यदशा प्रगट करते हैं तभी मुनिपना और केवलज्ञान प्राप्त करते हैं। इसलिये सम्यग्दर्शन प्राप्त करके पेसी चारित्र्यदशा प्रगट करना वह उत्तम मार्ग है। परन्तु लोकनिषेधसे और स्वयंके परिणाममें उस प्रकारकी शिथिलतासे जो चारित्र्यदशा न ली जा सके तो भावकके योग्य व्रतादि करे। दिगम्बर मुनिदशा पालनेमें तो बहुत धीतरागता है; परिणामोंकी शक्ति न देखे और ज्यों-त्यों मुनिपना ले ले और पीछे पालन न कर सके तो उलटे मुनिमार्गकी निन्दा होती है। इसलिये अपने शुद्धपरिणामकी शक्ति देखकर मुनिपना लेना; शक्तिकी मन्दता हो तो मुनिपनेकी भावनापूर्वक भावकधर्मका आचरण करना। परन्तु उसके मूलमें सम्यग्दर्शन तो पहले होता ही है, उसमें कमजोरी नहीं चलती। सम्यकमें थोड़ा या अधिक ऐसा भेद पड़ता है।

भूतार्थके आश्रित श्रावकको दो कषायोंके अभाव जितनी शुद्धि है और मुनिको तीन कषायोंके अभाव जितनी शुद्धि है; जितनी शुद्धता उतना निश्चयधर्म है, स्वरूपाचरणरूप स्वसमय है और उतना मोक्षमार्ग है, और उस भूमिकामें देवपूजा आदिका या पंचमहाव्रतादिका जो शुभराग है वह व्यवहारधर्म है, वह मोक्षका कारण नहीं परन्तु पुण्यास्त्रवका कारण है।—इसप्रकार शुद्धता और रागके मध्यका भेद पहचानना चाहिये। सम्यक्त्वरूप भावशुद्धिके बिना मात्र शुभ या अशुभभाव तो अनाविसे सब जीवोंमें हुआ ही करते हैं; उस अकेले शुभको वास्तविक व्यवहार नहीं कहते। निश्चय बिना व्यवहार कैसा? निश्चयपूर्वक जो शुभरागरूप व्यवहार है वह भी कोई वास्तविक धर्म नहीं; तो फिर निश्चय बिना अकेले शुभरागकी क्या बात?—वह तो व्यवहारधर्म भी वास्तवमें नहीं कहलाता।

सम्यग्दर्शन होते शुद्धता प्रगट होती है और धर्म प्रगट होना है। धर्मीको रागमें एकत्वबुद्धि न होते हुए भी देवपूजा, गुरुभक्ति, शास्त्रस्वाध्याय आदि सम्बन्धी शुभराग उसे होता है; वह उस रागका कर्त्ता है ऐसा भी व्यवहारमें कहा जाना है, और उसे व्यवहारधर्म कहा जाता है; निश्चयधर्म तो अन्तरंगमें भूतार्थस्वभावके आश्रयसे शुद्धि प्रगट हुई वही है। अरे, वीतरागमार्गकी अगम्य लीला रागके द्वारा ज्ञानमें नहीं आती, क्या रागमें स्थित रहकर तुझे वीतरागमार्गकी साधना करना है? राग द्वारा वीतरागमार्गका साधन कभी नहीं हो सकता। राग द्वारा धर्म माने ऐसे जीवकी तो यहाँ चर्चा नहीं। यहाँ तो जिसने भूतार्थस्वभावकी दृष्टिसे सम्यग्दर्शन प्रगट किया है उसे आगे बढ़ते मुनिधर्म या श्रावकधर्मका पालन किस प्रकार होना है उसकी चर्चा है।

सम्यग्दर्शन हुआ उसी समय स्वसंवेदनमें अतीन्द्रिय आनन्दका स्वाद तो आया है, तत्पश्चात् मुनिपनेमें तो उस अतीन्द्रिय आनन्दका प्रचुर स्वसंवेदन होता है। अहो! मुनियोंको तो शुद्धात्माके स्वसंवेदनमें आनन्दकी प्रचुरता है। समयसारकी पाँचवीं गाथामें अपने निज वैभवका वर्णन करते हुए श्री आचार्य कुन्दकुन्द स्वामी कहते हैं कि “अनवरत झरते हुए सुन्दर आनन्दकी मुद्रा वाला जो तीव्र संवेदन उसरूप स्वसंवेदनसे हमारा निज वैभव प्रगट हुआ है। स्वयंको निःशंक अनुभवमें आता है कि ऐसा आत्मवैभव प्रगट हुआ है। देखो, यह मुनिदशा! मुनिपना यह तो संवरतस्वको उत्कृष्टता है। जिसे पेसी मुनिदशाको पहचान नहीं उसे संवरतस्वकी पहचान नहीं; शरीरमें दिग्भरणना हुआ या पंचमहाव्रतका शुभराग हुआ—

उसे ही मुनिपना मानलेना वह कोई सच्चा नहीं; और वस्त्रसहित दशामें मुनिपना माने उसे तो गृहीत मिथ्यात्व भी छूटा नहीं; मुनिदशाके योग्य परम संवरकी भूमिकामें तीव्र रागके किस प्रकारके निमित्त छूट जाते हैं उसकी भी उसे खबर नहीं; अर्थात् उस भूमिकाकी शुद्धताको भी उसने नहीं जाना। वस्त्ररहित हुआ हो, पंचमहाव्रत दोषरहित पालता हो, परन्तु जो अन्तरंगमें तीन कषायके अभावरूप शुद्धोपयोग नहीं तो उसे भी मुनिपना नहीं। मुनिमार्ग तो अलौकिक है। महाविदेह क्षेत्रमें वर्तमानमें सीमंधर परमात्मा साक्षात् तीर्थंकर तरीके बिराज रहें हैं वे पेसा ही मार्ग प्रकाशित कर रहे हैं। पेसे अनन्त तीर्थंकर हुए, लाखों सर्वज्ञ भगवान् वर्तमानमें उस क्षेत्रमें विचर रहे हैं और भविष्यमें अनन्त होंगे, उन्होंने वाणीमें मुनिपनेका एक ही मार्ग बताया है। यहाँ कहते हैं कि हे जीव ! पेसा मुनिपना अंगीकार करने योग्य है; जो उसे अंगीकार न कर सके तो उसकी श्रद्धा करके श्रावकधर्म को पालना।

श्रावक क्या करे ?

श्रावक प्रथम तो हमेशा देवपूजा करे। देव अर्थात् सर्वज्ञदेव, उनका स्वरूप पहचानकर उनके प्रति बहुमानपूर्वक रोज रोज दर्शन-पूजन करे। पहले ही सर्वज्ञकी पहिचानकी बात कही थी। स्वयंने सर्वज्ञको पहिचान लिया है और स्वयं सर्वज्ञ होना चाहता है वहाँ निमित्तरूपमें सर्वज्ञताको प्राप्त अरहंत भगवान्के पूजन-बहुमानका उत्साह धर्मीको आता है। जिनमन्दिर बनवाना, उसमें जिनप्रतिमा स्थापन करवाना, उनकी पंचकल्याणक पूजा—अभिषेक आदि उत्सव करना, ऐसे कार्योंका उल्लास श्रावकको आता है,—पेसी इसकी भूमिका है: इमलिये उसे श्रावकका कर्तव्य कहा है ! जो उसका निषेध करे तो मिथ्यात्व है। और मात्र इतने शुभरागको ही धर्म समझे तो उसको भी सच्चा श्रावकपना होता नहीं—पेसा जानो। सच्चे श्रावकको तो प्रत्येक क्षण पूर्ण शुद्धात्माका श्रद्धानुरूप सम्यक्त्व वर्तता है, और उसके आधारसे जितनी शुद्धता प्रगट हुई उसे ही धर्म जानता है। पेसी दृष्टिपूर्वक वह देवपूजा आदि कार्योंमें प्रवर्तता है। समन्तभद्रस्वामी, मानतुंगस्वामी आदि महान् मुनियोंने भी सर्वज्ञदेवकी नम्रतापूर्वक महान् स्तुति की है; एकभवावतारी इन्द्र भी रोम रोम उल्लसित हो जाये पेसी अद्भुत भक्ति करता है। हे सर्वज्ञ परमात्मा ! इस पंचमकालमें हमें आपके जैसी परमात्मदशाका तो आत्मामें विरह है और इस भरत क्षेत्रमें आपके साक्षात् दर्शनका भी विरह है ! नाथ, आपके दर्शन बिना कैसे रह सकूँ ? ”—इस प्रकार भगवान्के विरहमें उनकी प्रतिमाको साक्षात् भगवान्के समान समझकर श्रावक हमेशा दर्शन-पूजन करे।—“जिन प्रतिमा जिन-

सारस्त्री” क्योंकि धर्मीको सर्वज्ञका स्वरूप अपने ज्ञानमें भास गया है, इसलिये जिनबिम्बको देखते ही उसे उसका स्मरण हो जाता है। नियमसार टीकामें श्री पद्मप्रभमलधारि मुनिराज कहते हैं कि जिसे भवभयरहित ऐसे भगवानके प्रति भक्ति नहीं वह जीव भवसमुद्रके बीच मगरके मुँहमें पड़ा हुआ है। जिस प्रकार संसारके रागी प्राणीको युवा स्त्रीका विरह खटकता है और उसके समाचार मिलते प्रसन्न होता है, उसी प्रकार धर्मके प्रेमी जीवको सर्वज्ञ परमात्माका विरह खटकता है, और उनकी प्रतिमाका दर्शन करते या संतों द्वारा उनका सन्देश सुनते (शास्त्रका भवण करते) उसे परमात्माके प्रति भक्तिका उल्लास आता है। “अहो मेरे नाथ ! तनसे-मनसे-धनसे-सर्वस्वरूपसे आपके लिये क्या करूँ !” ये पद्मनन्दी स्वामी ही श्रावकके छह कर्तव्य बताते हैं; “उपासक संस्कार”में कहते हैं कि जो मनुष्य जिनेन्द्र भगवानको भक्तिसे नहीं देखता तथा उनकी पूजा-स्तुति नहीं करता उसका जीवन निष्फल है और उसके गृहस्थाश्रमको धिक्कार है ! मुनि इससे ज्यादा क्या कहे ? इसलिये भव्य जीवोंको प्रातः उठकर सर्वप्रथम देव-गुरुके दर्शन तथा भक्तिसे वन्दन और शास्त्र-भवण कर्तव्य है,—अन्य कार्य पीछे करना चाहिये । (गाथा-१५-१६-१७।)

प्रभो ! आपको पहचाने बिना मेरा अनन्तकाल निष्फल गया, परन्तु अब मैंने आपको पहचान लिया है, मैंने आपके प्रसादसे आपके जैसा मेरा आत्मा पहचान लिया है, आपकी कृपासे मुझे मोक्षमार्ग मिला और अब मेरा जन्म-मरणका अन्त आ गया ।—ऐसा धर्मी जीवको देव-गुरुके प्रति भक्तिका प्रमोद आता है। श्रावकको सम्यग्दर्शकके साथ ऐसे भाव होते हैं। इसमें जितना राग है उतना पुण्य है, राग बिना जितनी शुद्धि है उतना धर्म है।

श्रावक जिनपूजाकी तरह हमेशा गुरुकी उपासना तथा हमेशा शास्त्रका स्वाध्याय करे। समस्त तत्त्वोंका निर्दोष स्वरूप जिससे दिखे ऐसा ज्ञाननेत्र गुरुओंके प्रसादसे ही प्राप्त होता है। जो जीव निर्ग्रन्थ गुरुओंको मानता नहीं, उनकी पहचान और उपासना करता नहीं, उसको तो सूर्य उगे हुए भी अन्धकार है। इसीप्रकार वीतरागी गुरुओंके द्वारा प्रकाशित सत्शास्त्रोंका जो अभ्यास नहीं करता उसको नेत्र होते हुए भी विद्वान लोग अन्धा कहते हैं। धिक्का पड़ा करे और शास्त्रस्वाध्याय न करे—उसके नेत्र किस कामके ? श्रीगुरुके पास रहकर जो शास्त्र नहीं सुनता और हृदयमें धारण नहीं करता उस मनुष्यके कान तथा मन नहीं हैं—ऐसा कहा है। (उपासक-संस्कार गाथा १८ से २१)

इसप्रकार देवपूजा, गुरुसेवा, और शास्त्रस्वाध्याय ये श्रावकके हमेशाके कर्त्तव्य हैं। जिस घरमें देव-गुरु-शास्त्रकी उपासना होती नहीं वह तो घर नहीं परन्तु जेलखाना है। जिस प्रकार भक्तियान पुत्रको अपनी माताके प्रति कैसा आदरभाव और भक्ति आती है कि अहो, मेरी माता ! तेरे उपकार अपार हैं ! तेरे लिये क्या करूँ !! उसी प्रकार धर्मात्मा श्रावकको तथा जिज्ञासु जीवको भगवानके प्रति, गुरुके प्रति और जिनवाणी माताके प्रति हृदयसे प्रशस्त भक्तिका उद्देक आता है; अहो मेरे स्वामी ! आपके लिये मैं क्या क्या करूँ ? किस प्रकार आपकी सेवा करूँ ! ऐसा भाव भक्तको आये बिना नहीं रहता, तो भी उसकी जितनी सीमा है उतनी वह जानता है। केवल वह उस रागमें धर्म मानकर रुक नहीं जाता। धर्म तो अन्तरके भूतार्थस्वभावके अवलम्बनसे है—उसने स्वभावको प्रतीतिमें लिया है। ऐसे सम्यग्दर्शन सहित मुनिधर्मका पालन न कर सके तो श्रावकधर्मका पालन करे उसका यह वर्णन है।

श्रावकधर्ममें छह कर्त्तव्योंको मुख्य बताया है। एक जिनपूजा, दूसरी गुरुपूजा और तीसरी शास्त्रस्वाध्याय—इन तीनकी चर्चा की। उसके बाद अपनी भूमिकाके योग्य संयम, तप और दान भी श्रावक हमेशा करे। विषयोंमें सुखबुद्धि तो पहले ही छूट गई है, तपश्चात् विषय-कषायोंमें से परिणति मोड़कर अन्तरमें एकाग्रताका प्रतिदिन अभ्यास करे। मुनिराजको तथा साधर्मि धर्मात्माको आहारदान, शास्त्रदान इत्यादि करनेकी भावना भी प्रतिदिन करे। भरत चक्रवर्ती जैसे भी श्रावक अवस्थामें भोजनके समय प्रतिदिन मुनिवरोंको याद करते हैं कि कोई मुनिराज पधारें तो उन्हें आहारदान देनेके पदचात् मैं भोजन करूँ। मुनिराजके पधारने पर अत्यन्त भक्तिपूर्वक आहारदान करते हैं। दान बिना गृहस्थ-अवस्थाको निष्फल कहा है। जो पुरुष मुनि इत्यादिको भक्तिपूर्वक चतुर्विध दान (आहार-शास्त्र-औषध और अभय ये चार प्रकारके दान) नहीं देता उसका घर तो वास्तवमें घर नहीं परन्तु उसको बाँधनेके लिये बन्ध-पाश है। ऐसा दान सम्बन्धी बहुत उपदेश पद्मनन्दी स्वामीने दिया है। (देखिये, उपासक-संस्कार अधिकार, गाथा ३१ से ३६) श्रावककी भूमिकामें चैतन्यकी दृष्टि सहित इसप्रकार छह कार्योंके भाव सहज होते हैं।

“श्रावकधर्म-प्रकाश”का मतलब है कि गृहस्थाश्रममें सम्यक्पूर्वक धर्मका प्रकाश होकर वृद्धि होना—उसका यह वर्णन है। प्रथम तो सम्यग्दर्शनकी दुर्लभता बतलाई। ऐसे तो सम्बन्धन सदाकाल दुर्लभ है, उसमें भी आजकल तो उसकी सभी

बात सुननेको मिलना भी दुर्लभ हो गई है । और सुननेको मिले तो भी बहुतसे जीवोंको उसकी खबर नहीं पड़ती । यहाँ कहते हैं कि ऐसा दुर्लभ सम्यग्दर्शन पाकर उत्तम पुण्य मुनिधर्मको अंगीकार करे, वैराग्यस्वरूपमें रमणता बढ़ाये ।

प्रश्न:—शास्त्रमें तो कहा है कि पहले मुनिदशाका उपदेश दो । आप तो पहले सम्यग्दर्शनका उपदेश देकर पीछे मुनिदशाकी बात करते हो ? सम्यग्दर्शन बिना मुनिपना होता ही नहीं ऐसी बात करते हो !

उत्तर:—यह बराबर है: शास्त्रमें पहले मुनिपनाका उपदेश देनेकी ज़रूरत कही है, वह तो भावकपना और मुनिपना इन दोकी अपेक्षासे पहले मुनिपनेकी बात कही है, परन्तु कोई सम्यग्दर्शनके पहले मुनिपना ले लेनेकी बात नहीं की । सम्यग्दर्शन बिना तो मुनिधर्म अथवा भावकधर्म होता ही नहीं । इसलिये पहले सम्यग्दर्शनकी मुख्य बात करके मुनिधर्म और भावकधर्मकी बात की है । (शास्त्रमें आता है कि क्षायिक सम्यग्दृष्टि जीवोंमें देशसंयमकी अपेक्षा सीधा मुनिपना लेने वाले जीव बहुत होते हैं ।)

अर्थात्, ऐसा मनुष्यपना प्राप्त करके सम्यक्त्वसहित जो मुनिदशा हो तो अवश्य करना, वह तो उत्तम है, और जो इतना तेरी शक्तिकी हीनतासे नहीं हो सके, तो भावकधर्मके फलन द्वारा मनुष्यभावकी सार्थकता करना । ऐसा मनुष्यभाव बार बार मिलना दुर्लभ है । यह शरीर क्षणमें नष्ट होकर उसके रजकण हवामें उड़ जायेंगे ।—

रजकण तारां रखडशे जेम रखडती रेत,
पडो नरभव पामीश क्यां ? चेत चेत नर चेत !

जिस प्रकार एक वृक्ष बिस्कुल हवा हो और जलकर भस्म हो जाय और उसकी राख हवामें चारों ओर उड़ जाय, तो फिरसे वही परमाणु उसी वृक्षरूप हो जायें अर्थात् एकत्रित होकर फिरसे उसी स्थान पर वैसे ही वृक्षरूप परिणमें—यह कितना दुर्लभ है ? मनुष्यपना तो उसकी अपेक्षा और भी दुर्लभ है ।—इसलिये तू इसे धर्मसेवनके बिना विषय-कषायोंमें ही नष्ट न कर ।

जिनदर्शन आदि छह कार्य भावकके प्रतिदिन होते हैं । यहाँ सम्यग्दर्शन सहित भावककी मुख्य बात है; सम्यग्दर्शनके पूर्व जिज्ञासु भूमिकामें भी गृहस्थों द्वारा जिनदर्शन-पूजा-स्वाध्याय आदि कार्य होते हैं । जो सच्चे देव-गुरु-शास्त्रकी नहीं पहिचानते; उनकी उपासना नहीं करे, वह तो व्यवहारसे भी भावक नहीं कहलाता ।

प्रश्नः—देव-गुरु-शास्त्र तरफका भाव तो पराश्रितभाव है न ?

उत्तरः—मेदज्ञानीको तो उस समय स्वयंके धर्मप्रेमका पोषण होता है। संसार-सम्बन्धी स्त्री-पुत्र-शरीर-व्यापार आदि तरफके भावमें तो पापका पोषण है; उसको दिशा बदलकर-धर्मके निमित्तों तरफके भाव आवें उसमें तो रागकी मन्दता होती है तथा वहाँ सच्ची पहिचानका—स्वाश्रयका अवकाश है। भाई, पराश्रयभाव तो पाप और पुण्य दोनों हैं, परन्तु धर्मके जिज्ञासुको पाप तरफका लगाव छूटकर धर्मके निमित्तरूप देव-गुरु-धर्मकी तरफ लगाव होता है ! इसका विवेक नहीं करे और स्वच्छन्द पापमें प्रवर्ते या कुदेवादिको माने उसे तो धर्मी होनेकी पात्रता भी नहीं।

सर्वज्ञ कैसे होते हैं; उनके साधक गुरु कैसे होते हैं, उनकी वाणीरूप शास्त्र कैसे होते हैं, शास्त्रोंमें आत्माका स्वभाव कैसा बतलाया है,—उनके अभ्यासका रस होना चाहिये। सत्शास्त्रोंका स्वाध्याय ज्ञानकी निर्मलताका कारण है। लौकिक उपन्यास और अखबार पढ़े उसमें तो पापभाव है। जिसे धर्मका प्रेम हो उसे दिन-प्रतिदिन नये-नये वीतरागी भुक्तके स्वाध्यायका उत्साह होता है। यह निर्णयमें तो है कि ज्ञान मेरे स्वभावमेंसे ही आता है, परन्तु जबतक इस स्वभावमें एकाग्र नहीं रहा जाता तबतक वह शास्त्र-स्वाध्याय द्वारा बारम्बार उसका घोलन करता है। सर्वार्थसिद्धिका देव तैत्तिरीय सागरोपम तक तत्त्वचर्चा करता है। इन सब देवोंको आत्माका भान है, एक भवमें मोक्ष जाने वाले हैं, अन्य कोई काम (व्यापार-धन्धा या रसोई-पानीका काम) उनका नहीं है। तैत्तिरीय सागरोपम अर्थात् असंख्यात वर्षों तक चर्चा करते-करते भी जिसका रहस्य पूर्ण नहीं होता ऐसा गम्भीर भुक्तज्ञान है, धर्मीको उसके अभ्यासका बड़ा प्रेम होता है; ज्ञानका चस्का होता है। चौबीसों घंटे केवल विकथामें या व्यवहार-धन्धेके परिणाममें लगा रहे और ज्ञानके अभ्यासमें जरा भी रस न ले—वह तो पापमें पड़ा हुआ है। धर्मी भावकको तो ज्ञानका कितना रस होता है !

प्रश्नः—परन्तु शास्त्र-अभ्यासमें हमारी बुद्धि न चले तो ?

उत्तरः—यह बहाना छोटा है। कदाचित् न्याय, व्याकरण या गणित जैसे विषयमें बुद्धि न चले, परन्तु जो आत्माको समझनेका प्रेम हो तो शास्त्रमें आत्माका स्वरूप क्या कहा है ? उससे धर्म किस प्रकार हो—यह सब समझमें कैसे नहीं आयेगा ?

—न आये तो गुरु द्वारा या साधर्मीको पूछकर समझना चाहिये; परन्तु पहलेसे ही “समझमें नहीं आता” ऐसा कहकर शास्त्रका अभ्यास ही छोड़ दे उसे तो ज्ञानका प्रेम नहीं है।

सर्वज्ञदेवकी पहचान पूर्वक सेवा-पूजा, सन्त-गुरु-धर्मात्माकी सेवा, साधर्मीका आदर—यह आवकको जरूर होता है। गुरुसेवा अर्थात् धर्ममें जो बड़े हैं, धर्ममें जो रक्षक हैं और उपकारी हैं उनके प्रति विनय—बहुमानका भाव होता है। वह शास्त्रका श्रवण भी विनयपूर्वक करता है। प्रमादपूर्वक या हाथमें पंखा लेकर हवा खाते खाते शास्त्र सुने तो अविनय है। शास्त्र सुननेके प्रसंगमें विनयसे ध्यानपूर्वक उसका ही लक्ष रखना चाहिये। इसके पश्चात् भूमिकाके योग्य राग घटाकर संयम, तप और दान भी आवक हमेशा करे। इसके पश्चात् आवकके व्रत कौनसे होते हैं वे आगेकी गाथामें कहेंगे।

इन शुभकार्योंमें कोई रागका आदर करनेका नहीं समझाया, परन्तु धर्मात्माको शुद्धदृष्टिपूर्वक किस भूमिकामें रागकी कितनी मन्दता होती है, यह बतलाया है। भगवान् सर्वज्ञ परमात्माके अनुरागी, धनमें बसनेवाले धीतरागी सन्त नौसौ वर्ष पहले हुए पद्मनन्दी मुनिराजने इस आवकधर्मका प्रकाश किया है।

सर्वज्ञदेवकी पूजा, धर्मात्मा गुरुओंकी सेवा, शास्त्र-स्वाध्याय करना आवकका कर्तव्य है—ऐसा व्यवहारसे उपदेश है। शुद्धोपयोग करना यह तो प्रथम बात है। परन्तु वह न हो सके तो शुभकी भूमिकामें आवकको कैसे कार्य होते हैं उसे बतानेके लिये यहाँ उसे कर्त्तव्य कहा है—ऐसा समझना। इसमें जितना शुभराग है वह तो पुण्यबन्धका कारण है, और सम्यग्दर्शन सहित जितनी शुद्धता है वह मोक्षका कारण है। सम्यग्दर्शन प्राप्त कर मोक्षमार्गमें जिसने गमन किया है ऐसे आवकको मार्गमें किस प्रकारके भाव होते हैं आचार्यश्रीने उसे बतलाकर आवकधर्मको प्रकाशित किया है। ऐसा मनुष्य-अवतार और ऐसा उत्तम जैन-शासन पाकर हे जीव ! उसे तू व्यर्थ न गँवा; प्रथम तो सर्वज्ञ—जिनदेवको पहिचानकर सम्यग्दर्शन प्रगट कर, इसके पश्चात् मुनिवशाके महाव्रत धारण कर, जो महाव्रत न पाल सके तो आवकके धर्मोंका पालन कर और आवकके देशव्रत धारण कर। आवकके व्रत कौनसे होते हैं वे आगेकी गाथामें कहते हैं।



श्रावकके व्रतोंका वर्णन

सम्यग्दृष्टि—पंचमगुणस्थानवर्ती श्रावकका राग कितना घट गया है और उसका विवेक कितना है ! एकभवावतारी इन्द्र और सर्वार्थसिद्धिके देवोंसे भी ऊँची जिसकी पदवी, उसके विवेककी और उसके मन्दरागकी क्या बात ! वह अन्दर शुद्धात्माको दृष्टिमें लेकर साधता है और उसके पर्यायमें राग बहुत घट गया है। मुनिकी अपेक्षा थोड़ी ही कम जिसकी दशा है।—ऐसी यह श्रावकदशा अलौकिक है !

यह देशप्रतोद्योतन अर्थात् श्रावकके व्रतोंका प्रकाशन चल रहा है। सबसे पहले सर्वदेव द्वारा कहे गये धर्मकी पहचान करनेको कहा गया है, पश्चात् सम्यग्दृष्टि अकेला ही मोक्षमार्गमें शोभाको प्राप्त होता है,—ऐसा कहकर सम्यक्त्वकी प्रेरणा की है। तीसरी गाथामें सम्यग्दर्शनको मोक्षवृक्षका बीज कहकर उसकी दुर्लभता बताई तथा यत्नपूर्वक सम्यक्त्व प्राप्त करके उसकी रक्षा करनेको कहा गया। सम्यक्त्व प्राप्त करनेके पश्चात् मुनिधर्मका अथवा श्रावकधर्मका पालन करनेका उपदेश दिया, उसमें श्रावकके हमेशाके छह कर्तव्योंको भी बतलाया। अब श्रावकके व्रतोंका वर्णन करते हैं—

दम्भूलव्रतमष्टधा तदनु च स्यात्पंचषाणुव्रतं ।

शीलाख्यं च गुणव्रतं त्रयमतः शिक्षाश्चतस्रः पराः ।

रात्रौ भोजनवर्जनं शुचिपटात् पेयं पयः शक्तितो ।

मौनादिव्रतमप्यनुष्ठितमिदं पुण्याय भव्यात्मनाम् ॥ ५ ॥

भावक सम्यग्दर्शनपूर्वक आठ मूलगुणोंका पालन करे तथा पाँच अणुव्रत, तीन गुणव्रत और चार शिक्षाव्रत—ये सात शीलव्रत;—इस प्रकार कुल बारह व्रत, रात्रि-भोजन परित्याग, पवित्र वस्त्रसे छने जलका पीना तथा शक्ति अनुसार मौनादि व्रतका पालन करना;—ये सब आचरण भव्य जीवोंको पुण्यके कारण हैं ।

देखो ! इसमें दो बातें बताईं । एक तो दृग् अर्थात् सर्व प्रथम सम्यग्दर्शन होता है—यह बात बताई; और दूसरी ये शुभ-आचरण पुण्यका कारण है अर्थात् आचरणका कारण है, मोक्षका कारण नहीं । मोक्षका कारण तो सम्यग्दर्शनपूर्वक स्वप्नव्यके आलंघन द्वारा जितनी वीतरागता हुई वह ही है ।

जिसको आत्मभान हुआ है, कषायोंसे भिन्न आत्मभाव अनुभवमें आया है, पूर्ण वीतरागताकी भावना है परन्तु अभी पूर्ण वीतरागता नहीं हुई; वहाँ भावक अवस्थामें उसे किस प्रकारका आचरण होता है वह यहाँ बताया गया है ।

जिस प्रकार स्वयं गतिमानको धर्मास्तिकाय निमित्त है, उसी प्रकार स्वाधिन शुद्धात्माके बलसे जिम्ने मोक्षमार्गमें गमन किया है, उस जीवको बीचकी भूमिकामें यह व्रतादि शुभ-आचरण निमित्तरूपसे होता है । सम्यग्दर्शन होने पर सौंथे गुणस्थानसे शुद्धता प्रारम्भ हुई है—निश्चय मोक्षमार्गके जघन्य अंशकी शुरुआत हो गई है, पश्चात् पाँचवें गुणस्थानमें शुद्धता बढ़ गई है और राग बहुत कम हो गया है; उस भूमिकामें शुभरागके आचरणकी मर्यादा कितनी है और उसमें किस प्रकारके व्रत होते हैं यह बताया गया है । यह शुभरागरूप आचरण भावकको पुण्यबन्धका कारण है अर्थात् धर्मी जीव अभिप्रायमें इस रागको भी कर्तव्य नहीं मानते, रागके एक अंशको भी धर्मी जीव मोक्षमार्ग नहीं मानते; अतः उसे कर्त्तव्य नहीं मानते परन्तु अशुभसे बचनेके लिये शुभको व्यवहारसे कर्त्तव्य कहा जाता है; क्योंकि उस भूमिकामें उस प्रकारका भाव होता है ।

जहाँ शुद्धताकी शुरुआत हुई है परन्तु पूर्णता नहीं हुई वहाँ बीचमें साधकको महाव्रत या देशव्रतके परिणाम होते हैं । परन्तु जिसे अभी शुद्धताका अंश भी प्रगट नहीं हुआ है, जिसे परमें कर्त्तव्यबुद्धि है, जो रागको मोक्षमार्ग स्वीकारता है, उसे तो अभी मिथ्यात्वका शल्य है, ऐसे शल्यवाले जीवको व्रत होते ही नहीं, क्योंकि व्रती तो निःशल्य होता है—‘ निःशल्य व्रती ’ यह भगवान् उमास्वामीका सूत्र है । जिसे मिथ्यात्वका शल्य न हो, जिसे मायाका शल्य न हो, जिसे निश्चयका शल्य न हो उसे ही पाँचवें गुणस्थान और व्रतीपना होता है ।

पहली बात दण अर्थात् सम्यग्दर्शनकी है। सर्वज्ञदेवकी प्रतीतिपूर्वक सम्यग्दर्शन होना यह पहली शर्त है; फिर आगेकी बात है। श्रावकको सम्यग्दर्शनपूर्वक अष्ट मूल-गुणोंका पालन नियमसे होता है। बड़का फल, पीपर, कठुमर, ऊमर तथा पाकर इन पाँच क्षीरवृश्चोको उद्गमर कहते हैं। ये ब्रस-हिंसाके स्थान हैं, उनका त्याग तथा तीन “मकार” अर्थात् मद्य, मांस, मधु इन तीनोंका नियमसे त्याग ये अष्ट मूलगुण हैं; अथवा पाँच अणुव्रतोंका पालन और मद्य, मांस, मधुका निरतिचार त्याग ये श्रावकके आठ मूलगुण हैं; ये तो प्रत्येक श्रावकको नियमसे ही होते हैं, (चाहे) मनुष्य हो या तिर्यच हो, पुरुष हो या स्त्री हो। अढाई व्रीषके बाहर तिर्यचोंमें असंख्यात सम्यग्दृष्टि हैं, उन्हींमें श्रावक-पंचमगुणस्थानी भी असंख्यात हैं। सम्यग्दृष्टिको जैसा शुद्धस्वभाव है वैसा प्रतीतिमें आ गया है और पर्यायमें उसका अल्प शुद्ध परिणमन हुआ है। शुद्धस्वभावकी श्रद्धाके परिणमनपूर्वक शुद्धताका परिणमन होता है; और ऐसी शुद्धिके साथ श्रावकको आठ मूलगुण, ब्रसहिंसाके अभावरूप पाँच अणुव्रत, रात्रि-भोजन त्याग इत्यादि होते हैं। उस सम्बन्धी शुभभाव है वे पुण्यका उपार्जन करनेवाले हैं:—“पुण्याय भव्यात्मनाम्”। कोई उसको मोक्षका कारण मान ले तो वह भूल है। श्री उमास्वामीने मोक्षशास्त्रमें भी शुभआस्रवके प्रकरणमें व्रतोंका वर्णन किया है; उन्होंने कोई संवररूपसे वर्णन नहीं किया है।

यहाँ श्रावकको मद्य, मांस इत्यादिका त्याग होनेका कहा, परन्तु यह ध्यान रखना कि पहली भूमिकामें साधारण जिज्ञासुको भी मद्य, मांस, रात्रि-भोजन आदि तीन पापके स्थानोंका तो त्याग होता ही है, और श्रावकको तो प्रतिज्ञापूर्वक नियमसे उसका त्याग होता है।

रात्रि-भोजनमें बहुत ब्रसहिंसा होती है, इसलिये श्रावकको उसका त्याग होता ही है। उसी प्रकार अनछने पानीमें भी ब्रस जीव होते हैं। उसे शुद्ध और मोटे कपड़ेसे गालनेके पश्चात् ही श्रावक पानी पीता है। अस्वच्छ कपड़ेसे पानी छाने तो उस कपड़ेके मैलमें ही जीव होते हैं, इसलिये कहते हैं कि शुद्ध वस्त्रसे छाना हुआ पानी पीनेके काममें लेवे। रात्रिको तो पानी पिये नहीं और दिनमें छानकर पिये। रात्रिको ब्रस जीवोंका संवार बहुत होता है; इसलिये रात्रिके खान-पानमें ब्रस जीवोंकी हिंसा होती है। जिसमें ब्रसहिंसा होती है ऐसे कोई कार्यके परिणाम व्रती श्रावकको नहीं हो सकते। भक्ष्य-अभक्ष्यके विवेक बिना अथवा दिन-रातके विवेक बिना चाहे जैसे वर्तता होवे और कहे कि हम श्रावक हैं,

—परन्तु भाई ! श्रावकको तो कितना राग घट गया होता है ? उसका विवेक कितना होता है ? एकभवावतारी इन्द्र और सर्वार्थसिद्धि के देवोंकी अपेक्षा ऊँची जिसकी पदवी उसके विवेककी और उसके मन्द रागको क्या बात ? वह अन्दर शुद्धात्माको दृष्टिमें लेकर साध रहा है और पर्यायमें राग बहुत ही घट गया है । मुनिकी अपेक्षा थोड़ी ही कम इसकी दशा है ।—यह श्रावकदशा अलौकिक है । वहाँ ब्रसहिंसाके भाव नहीं होते अतः बाहरमें भी ब्रसहिंसाका आचरण सहज ही नहीं होता,—ऐसी संधि है । अन्दर ब्रसहिंसाके परिणाम न हों और बाहर हिंसाकी चाहे जैसी प्रवृत्ति बना करे ऐसा नहीं बनता । कोई कहे कि सभी अभक्ष्य खाना सही परन्तु भाव नहीं करना,—तो वह स्वच्छन्दी है, अपने परिणामका उसे विवेक नहीं । भाई, जहाँ अन्दरसे पापके भाव छूट गये वहाँ, “ बाहरमें पापकी क्रिया भले ही होवे ” ऐसी उल्टी वृत्ति उठे ही कैसे ? मुखमें कन्दमूल भक्षण करता हो और कहे कि हमें राग नहीं,—यह तो स्वच्छन्दता है । भाई, यह तो वीतरागका मार्ग है । तू स्वच्छन्दपूर्वक रागका सेवन करे और तुझे वीतरागमार्ग हाथमें आ जावे ऐसा नहीं बनता । स्वच्छन्दता-पूर्वक रागको सेवे और अपनेको मोक्षमार्गी मान ले उसकी तो दृष्टि भी चोखी नहीं; सम्यग्दर्शन ही नहीं, वहाँ श्रावकपनेकी अथवा मोक्षमार्गकी बात कैसी ? बीड़ी-तम्बाकू-का व्यसन अथवा बामी अथाणा—मुरब्बा इन सबोंमें ब्रसहिंसा है, श्रावकको उसका सेवन नहीं होता । इस प्रकार ब्रसहिंसाके जितने स्थान हों, जहाँ जहाँ ब्रसहिंसाकी सम्भावना हो वैसे आचरण श्रावकको होते नहीं ऐसा समझ लेना ।

मद्य, मांस और मधु अर्थात् शहद, तथा पांच प्रकारके उद्गमर फल, इनका त्याग तो श्रावकको प्रथम ही होता है ।—ऐसा पुरुषार्थसिद्धि-उपायमें अमृतचन्द्राचार्यदेवने कहा है । जिन्हें इनका त्याग नहीं उन्हें व्यवहारसे भी श्रावकपना नहीं होता और वे धर्मश्रवणके भी योग्य नहीं । समन्तभद्रस्वामीने श्री रत्नकरंडश्रावकाचारमें ब्रसहिंसादिके त्यागरूप पांच अणुव्रतका पालन तथा मद्य-मांस-मधुका त्याग—इस प्रकार आठ मूलगुण कहे हैं ।

मुख्यतः तो दोनोंमें ब्रसहिंसा सम्बन्धी तीव्र पाप-परिणामोंके त्यागकी बात है । जिस गृहस्थको सम्यग्दर्शनपूर्वक पांच पाप और तीन ‘ म ’कारके त्याग की दृढता हुई उसने समस्त गुणरूपी महलकी नींव डाली । अनाविसे संसारभ्रमण-का कारण जो मिथ्यात्व और तीव्र पाप उसका अभाव होते ही जीव अनेक गुण ग्रहण-का पात्र हुआ । इसलिये इन आठ त्यागोंको अष्ट मूलगुण कहा है । बहुतसे लोग दवा

आदिमें मधु सेवन करते हैं, परन्तु मांसकी तरह ही मधुको भी अभक्ष्य गिना है । रात्रि-भोजनमें भी त्रसहिंसाका बड़ा दोष है । श्रावकको ऐसे परिणाम नहीं होते ।

भाई, अनन्तकालमें तुझे ऐसा मनुष्य-अवतार मिला तो उसमें आत्माका हित किस प्रकार हो-उसका विचार कर । एक अंगुल जितने क्षेत्रमें असंख्यात औदारिक-शरीर; एक शरीरमें अनन्त जीव;—वे कितने ? अभीतक जितने सिद्ध हुए उनसे भी अनन्तगुने निगोद जीव एक-एक शरीरमें हैं; उस निगोदमेंसे निकलकर त्रसपना प्राप्त करना और उसमें यह मनुष्यपना और जैनधर्मका ऐसा अवसर मिलना तो बहुत ही दुर्लभ है । भाई, तुझे उसकी प्राप्ति हुई है तो आत्माका जिज्ञासु होकर मुनिदशा या श्रावकदशा प्रगट कर । यह अवसर धर्मके सेवन बिना निष्फल न गँवा । सर्वज्ञप्रभु द्वारा कहे हुये आत्माके हितका सच्चा रास्ता अनन्तकालमें तूने नहीं देखा-सेवन नहीं किया; वह मार्ग यहां सर्वज्ञ परमात्माके अनुगामी सन्त तुझे बता रहे हैं । सती राजमती, द्रौपदी, सीताजी, ब्राह्मी-सुंदरी, चन्दना, अंजना, तथा रामचंद्रजी, भरत, सुदर्शन, वारिषेणकुमार आदि पूर्वमें राजपाटमें थे तब भी वे संसारसे एकदम उदासीन थे, वे भी आत्माके भान सहित धर्मका सेवन करते थे । अर्थात् गृहस्थ-अवस्थामें हो सके ऐसी (श्रावकधर्मकी) यह बात है । पश्चात् छट्-सातवें गुणस्थान-रूप मुनिदशा तो विशेष ऊँची दशा है, वह गृहस्थ-अवस्थामें रहकर नहीं हो सकती परन्तु गृहस्थ-अवस्थामें रहकर जो सम्यग्दर्शनपूर्वक शक्ति-अनुसार वीतरागधर्मका सेवन करते हैं वे भी अल्पकालमें मुनिदशा और केवलज्ञान प्रगट कर अवश्य मोक्षको प्राप्त होंगे ।



शुद्धस्वरूपका जहाँ सम्यक् निर्णय हुआ वहाँ मोक्षका दरवाजा खुल गया । गृहवासमें रहनेवाले सम्यग्दृष्टिको भी आत्मदर्शन द्वारा मोक्षका दरवाजा खुल गया है । जो शुद्ध स्वतत्त्वका उपादेयपना और समस्त परभावोंका अनुपादेयपना—ऐसे मेदज्ञानके बलसे मोक्ष-मार्गको साध रहा है, ऐसे निर्मोही गृहस्थको समन्तभद्रस्वामीने प्रशंसनीय और “मोक्षमार्गस्थ” कहा है ।



*****[६]*****

श्रावकके बारह व्रत

अपने आंगनमें मुनिराजको देखते ही धर्मात्माको अत्यन्त आनन्द होता है । श्रावकके आठ प्रकारकी कषायके अभावसे सम्यक्त्व-पूर्वक जितनी शुद्धता प्रगट हुई है उतना मोक्षमार्ग है । ऐसा मोक्षमार्ग हो वहाँ त्रसर्दिसाके परिणाम नहीं होते । भाई ! आत्माका खजाना खोलनेके लिये यह अवसर मिला, उसमें विकथामें समय नष्ट करना कैसे शोभे ? सम्यक्त्वसहित आंशिक वीतरागता पूर्वक श्रावकपना शोभता है ।



पाँचवीं गाथामें पाँच अणुव्रत, तीन गुणव्रत और चार शिक्षाव्रत ऐसे जो बारह व्रत कहे वे कौन कौन हैं ? —यह बताकर उनका पालन करनेको कहते हैं :—

हन्ति स्थावरदेहिनः स्वविषये सर्वान्त्रसान् रक्षति
ब्रूते सत्यमर्चौर्यवृत्तिमबलां शुद्धां निजां सेवते ।
दिग्देशव्रत दण्डवर्जनमतः सामायिकं प्रौषधं
दानं भोगयुगममाणमुररी कुर्याद् गृहीति व्रती ॥ ६ ॥

देशव्रती श्रावकको प्रयोजनवश (आहार आदिमें) स्थावर जीवोंकी हिंसा होती है परन्तु समस्त त्रस जीवोंकी तो रक्षा करता है; सत्य बोलता है, अर्चौर्यव्रत पालता है, शुद्ध स्वस्तीके सेवनमें संतोष अर्थात् परस्त्री सेवनका त्याग होता है तथा पाँचवाँ व्रत परिग्रहकी मर्यादा भी श्रावकको होती है । अभी उसके मुनि-दृशा नहीं अर्थात् सर्व परिग्रहका भाव छूटा नहीं, परन्तु उसकी मर्यादा आ गई है । परिग्रहमें कहीं सुख नहीं है, ऐसा भान है और “कोई भी परद्रव्य मेरा नहीं, मैं तो ज्ञानमात्र हूँ” ऐसी अन्तर्दृष्टिमें तो सर्व परिग्रह छूटा ही हुआ है, परन्तु चारित्र-

अपेक्षासे अभी गृहस्थको सर्वपरिग्रह नहीं छूटा । मिथ्यात्वका परिग्रह छूट गया है और दूसरे परिग्रहकी मर्यादा हो गई है । इस प्रकार पाँच अणुव्रत गृही-श्रावकको होते हैं; तथा दिग्घ्रत, देशघ्रत, और अर्थदण्डका त्यागरूप व्रत ये तीन गुणव्रत होते हैं; और सामायिक, प्रौषधोपवास, दान अर्थात् अतिथिसंविभाग और भोगोपभोगपरिमाण ये चार शिक्षाव्रत होते हैं — इस प्रकार श्रावकको बारह व्रत होते हैं । ये व्रत पुण्यके कारण हैं—यह बात पाँचवीं गाथामें कह आये हैं ।

चार अनन्तानुबन्धी और चार अप्रत्याख्यान—इन आठ कषायोंके अभावसे श्रावकको सम्यक्त्वपूर्वक जितनी शुद्धता हुई है उतना मोक्षमार्ग है; ऐसा मोक्षमार्ग प्रगट हुआ हो वहाँ त्रसहिंसाके परिणाम नहीं होते । आत्मा पर जीवको मार सके या जिला सके ऐसी बाहरकी क्रियाके कर्तव्यकी यह बात नहीं, परन्तु अन्दर ऐसे हिंसाके परिणाम ही उसे नहीं होते । प्रत्येक द्रव्य-गुण-पर्यायकी मर्यादा स्वयंकी वस्तुके प्रवर्तन में ही है, परमें प्रवर्तन नहीं होता ।—ऐसे वस्तुस्वरूपके भानपूर्वक अन्तरंगमें कुछ स्थिरता हो तभी व्रत होता है; और उसे श्रावकपना कहा जाता है । ऐसे श्रावकको (-इन्द्रियसे पंचेन्द्रिय) त्रसहिंसाका तो सर्वथा त्याग हो, और स्थावरहिंसाकी भी मर्यादा हो ।—ऐसा अहिंसाव्रत होता है ।

इसी प्रकार सत्यका भाव हो और असत्यका त्याग हो, चोरीका त्याग हो; परस्त्रीका त्याग हो और स्वर्त्तममें संतोष, और वह भी शुद्ध हो तभी, अर्थात् कि ऋतुमती-अशुद्ध हो तब उसका भी त्याग,—इस प्रकारका एकदेश ब्रह्मचर्य हो; तथा परिग्रहकी कुछ मर्यादा हो; इसप्रकार श्रावकको पाँच अणुव्रत होते हैं । पाँच अणुव्रत पश्चात् श्रावकको तीन गुणव्रत भी होते हैं:—

प्रथम दिग्घ्रत अर्थात् दशों दिशामें निश्चित मर्यादा तक ही गमन करनेकी जीवनपर्यंत प्रतिज्ञा करना:

दूसरा देशघ्रत अर्थात् दिग्घ्रतमें जो मर्यादा की है उसमें भी निश्चित क्षेत्रके बाहर नहीं जानेका नियम करना;

तीसरा अनर्थदण्डपरित्यागव्रत अर्थात् बिना प्रयोजनके पापकर्म करनेका त्याग; उसके पाँच प्रकार—अपध्यान, पापका उपदेश, प्रमादवर्था, जिससे हिंसा हो ऐसे शस्त्र आदिका दान और दुःश्रुति—जिससे राग-द्वेषकी वृद्धि हो ऐसी दुष्ट कथाओंका श्रवण वह न करे । इस प्रकार श्रावकके तीन गुणव्रत होते हैं ।

और चार शिक्षाव्रत होते हैं। सामायिक—अर्थात् पंचमगुणस्थानवर्ती श्रावक प्रतिदिन परिणामको अन्तरमें एकाग्र करनेका अभ्यास करे।

प्रौषधोपवास—अष्टमी चौदसके दिनोंमें श्रावक उपवास करके परिणामको विशेष एकाग्र करनेका प्रयोग करे। सभी आरम्भ छोड़कर धर्मध्यानमें ही पूरा दिन व्यतीत करे।

दान—अपनी शक्तिअनुसार योग्य वस्तुका दान करे; आहारदान, शास्त्रदान, औषधदान, अभयदान,—इसप्रकाररके दान श्रावक करे। उनका विशेष वर्णन आगे करेंगे। अतिथिके प्रति अर्थात् मुनि या धर्मात्मा श्रावकके प्रति बहुमानपूर्वक आहार-दानादि करे, शास्त्र देवे, ज्ञानका प्रचार कैसे बढ़े—ऐसी भावना उसको होती है। इसे अतिथिसंविभाग-व्रत भी कहते हैं।

भोगोपभोगपरिमाण व्रत—अर्थात् खाने-पीने इत्यादि वि. जो वस्तु एकबार उपयोगमें आती है उसे भोग-सामग्री कहते हैं, और वस्त्रादि जो सामग्री बारम्बार उपयोगमें आवे उसे उपभोग-सामग्री कहते हैं, उसका प्रमाण करे, मर्यादा करे। उसमें सुखदुःख तो पहलेसे ही छूट गई है, क्योंकि जिसमें सुख माने उसकी मर्यादा नहीं होती।

इसप्रकार पाँच अणुव्रत और चार शिक्षाव्रत—ऐसे बारह व्रत श्रावकको होते हैं। इन व्रतोंमें जो शुभविकल्प है वह तो पुण्यबन्धका कारण है और उस समय स्वद्वयके आलम्बनरूप जितनी शुद्धता होती है वह संवर-निजंगा है। शायक आत्मा रागके एक अंशका भी कर्त्ता नहीं, और रागके एक अंशके भी उसे लाभ नहीं ऐसा भान धर्मको बना रहता है। यदि ज्ञानमें रागका कर्तृत्व माने अथवा रागसे लाभ माने तो मिथ्यात्व है। मेघज्ञानीको शुभरागमें पापसे बच्चा उतना लाभ कहलाता है, परन्तु निष्कथधर्मका लाभ उस शुभरागमें नहीं। धर्मका लाभ तो जितना वीतरागभाव हुआ उतना ही है। सम्यक्त्वसहित अंशरूपमें वीतरागभावपूर्वक श्रावकपना शोभता है।

भाई, आत्माके खजानेको खोलनेके लिये ऐसा अवसर मिला, वहाँ विकथामें, पापस्थानमें और पापाचारमें समय गमाना कैसे निभे? सर्वज्ञ परमात्मा द्वारा कहे हुए आत्माके शुद्ध स्वभावको लक्षमें लेकर बारम्बार उसको अनुभवमें ला और उसमें एकाग्रताकी वृद्धि कर। लोकमें ममतावाले जीव भोजन आदि सर्वप्रसंगमें स्त्री-पुत्रादिको ममतासे याद करते हैं उसी प्रकार धर्मके प्रेमी जीव भोजनादि सर्व प्रसंगमें प्रेमपूर्वक धर्मात्माको याद करते हैं कि मेरे आँगनमें कोई धर्मात्मा अथवा कोई मुनिराज पधारें

तो उनको भक्तिपूर्वक भोजन देकर मैं भोजन करूँ। भरत चक्रवर्ती जैसे धर्मात्मा भी भोजनके समय रास्ते पर आकर मुनिराजके आगमनकी प्रतीक्षा करते थे; मुनिराजके



पधारने पर परम भक्तिपूर्वक आहारदान करते थे। अहा ! ऐसा लगे कि आँगनमें कल्पवृक्ष फलित हुआ; इससे भी अधिक आनन्द मोक्षमार्गसाधक मुनिराजको अपने आँगनमें देखकर] धर्मात्माको होता है। अपनी रागरहित चैतन्यस्वभावकी दृष्टि है और सर्वसंगत्यागकी बुद्धि है वहाँ गृहस्थको ऐसे शुभभाव आते हैं। उस शुभरागकी मर्यादा जितनी है उतनी वह जानता है। अन्तरका मोक्षमार्ग तो रागसे पार चैतन्यस्वभावके आश्रयसे परिणमता है। भ्रावकके व्रतमें मात्र शुभरागकी बात नहीं है। जो शुभराग है उसे तो जैनशासनमें पुण्य कहा है और उस समय भ्रावकको जितनी शुद्धता स्वभावके आश्रयसे वर्तती है उतना धर्म है, वह परमार्थ-व्रत है, और मोक्षका साधन है—ऐसा समझना।



***** [७] *****

गृहस्थको सत्पात्रदानकी मुख्यता

भाई ! लक्ष्मी तो क्षणभंगुर है; तू दान द्वारा लक्ष्मी आदिका प्रेम हटाकर धर्मका प्रेम बढ़ा । जिसे धर्मका उल्लास होता है उसे धर्म-प्रसंगमें तन-मन-धन खर्च करनेका उल्लास आये बिना नहीं रहता । धर्मकी शोभा किस प्रकार बढ़े, धर्मात्मा किस प्रकार आगे बढ़े और साधर्मियोंको कोई प्रतिकूलता हो तो वह कैसे दूर हो—ऐसा प्रसंग विचारकर श्रावक उसमें उत्साहसे वर्तता है । ऐसे धर्मके प्रेमी श्रावकको दानके भाव होते हैं ।

सम्यग्दर्शनपूर्वक देशव्रती श्रावकको अष्ट मूलगुण और बारह अणुव्रत होते हैं—यह बताया । अब कहते हैं कि—गृहस्थको यद्यपि जिनपूजा आदि अनेक कार्य होते हैं तो भी उनमें सत्पात्रदान सबसे मुख्य है :—

देवाराधनपूजनादिबहुषु व्यापारकार्येषु सत्
पुण्योपार्जनहेतुषु प्रतिदिनं संजायमानेष्वपि ।
संसारार्णवतारणे प्रवहणं सत्पात्रमुद्दिश्य यत्
तदेशव्रतधारिणो धनवतो दानं प्रकृष्टो गुणः ॥ ७ ॥

श्रावकको सत्पुण्योपार्जनके कारणरूप जिनदेवका आराधन-पूजन आदि अनेक कार्य हमेशा होते हैं; उनमें भी धनवान श्रावकका तो, संसार-समुद्रको पार करनेके लिये नौका समान ऐसा सत्पात्रदान उत्तम गुण है; अर्थात् श्रावकके सब कार्योंमें दान मुख्य कार्य है ।

धर्मी जीव प्रतिदिन धर्मकी प्रभावना, ज्ञानका प्रचार, भगवानकी पूजा-भक्ति आदि कार्योंमें अपनी लक्ष्मीका सदुपयोग किया करता है, उनमें धर्मात्माको मुनि आदिके प्रति भक्तिपूर्वक दान देना मुख्य है। आहारदान, औषधदान, ज्ञानदान और अभयदान ये चार प्रकारके दान आगेके चार श्लोकोंमें बतावेंगे।

धनवान् अर्थात् जिसने अभी परिग्रह नहीं छोड़ा ऐसे श्रावकका मुख्य कार्य सत्पात्रदान है। सम्यग्दर्शनपूर्वक जहाँ ऐसे दान-पूजादिका शुभराग आता है वहाँ अन्तरदृष्टिमें उस रागका भी निषेध वर्तता है, अर्थात् उस धर्मीको उस रागसे “सत्पुण्य” बँधता है। अज्ञानीको “सत्पुण्य” होता नहीं, क्योंकि उसे तो पुण्यकी रुचि है, रागके आदरकी बुद्धिसे पुण्यके साथ मिथ्यान्वरूपी बड़ा पापकर्म उसे बँधता है।

यहाँ दानकी मुख्यता कही है उससे अन्यका निषेध न समझना। जिनपूजा आदिको भी सत्पुण्यका हेतु कहा है, वह भी श्रावकको प्रतिदिन होता है। कोई उसका निषेध करे तो उसे श्रावकपनेकी या धर्मकी खबर नहीं।

जिनपूजाको कोई परमार्थसे धर्म ही मान ले तो गलती है, और जिनपूजाका कोई निषेध करे तो वह भी गलती है। जिन प्रतिमा जैनधर्ममें अनादिकी वस्तु है। परन्तु वह जिन प्रतिमा वीतराग हो—“जिन प्रतिमा जिनसारखी” किसीने इन्हें जिन प्रतिमाके ऊपर चन्दन-पुष्प-आभरण-मुकुट-वस्त्र आदि चढ़ाकर उसका स्वरूप विकृत कर दिया, और किसी ने जिन प्रतिमाके दर्शन-पूजनमें पाप बताकर उसका निषेध किया हो,—यह दोनोंकी भूल है। इस सम्बन्धी एक दृष्टान्त प्रस्तुत किया जाता है—दो मित्र थे; एक मित्रके पिताने दूसरेके पिताको १०० (एक सौ) रुपये उधार दिये, और बहीमें लिख लिये। दूसरेका पिता मर गया। कितने ही वर्षोंके बाद पुराने बहीखाते देखते पहले मित्रको खबर लगी की मेरे पिताने मित्रके पिताको एक सौ रुपया दिये थे; परन्तु उसे तो बहुत वर्ष बीत गये। ऐसा समझकर उसने १००के ऊपर आगे दो बिन्दु लगाकर १००,०० (दस हजार) बना दिये; और पश्चात् मित्रको कहा कि तुम्हारे पिताने मेरे पितासे दस हजार रुपये लिये थे, इसलिये लौटाओ। इस मित्रने कहा कि मैं मेरे पुराने बही चापड़े देखकर फिर कहूँगा। घर जाकर पिताकी बहियाँ देखीं तो उसमें दस हजारके बदले सौ रुपये निकले। इस पर उसने विचार किया कि जो सौ रुपये स्वीकार करता है तो मुझे दस हजार रुपये देना पड़ेंगे। इसलिये उसकी नीयत खराब हो गई और उसने तो मूलसे ही रकम उड़ा दी की मेरे बहियोंमें कुछ नहीं निकलता। इसमें सौ रुपयेकी रकम तो

सच्ची थी, परन्तु एकने लोभवश उसमें दो बिन्दु बढ़ा दिये और दूसरेने वह रकम सम्पूर्ण उड़ा दी। उसी प्रकार अनादि जिनमार्गमें जिनप्रतिमा, जिनमन्दिर, उनकी पूजा आदि यथार्थ हैं; परन्तु एकने दो बिन्दुओंकी तरह उसके ऊपर वस्त्र-आभरण आदि परिग्रह बढ़ाकर विकृति कर डाली और दूसरेने तो शास्त्रमें मूर्ति ही नहीं बेटा गलत अर्थ करके उसका निषेध किया। और इन दो के अलावा वीतरागी जिनप्रतिमाको स्वीकार करके भी उस तरफके शुभरागको जो मोक्षका साधनरूप धर्म बतावे उसने भी धर्मके सच्चे स्वरूपको नहीं समझा है। भाई, जिनप्रतिमा है, उसके वर्द्धन-पूजनका भाव होता है, परन्तु उसकी सीमा कितनी? कि शुभराग जितनी। इससे आगे बढ़कर इसे जो तू परमार्थधर्म मान ले तो वह तेरी भूल है।

एक शुभविकल्प उठे वह भी वास्तवमें ज्ञानका कार्य नहीं; मैं तो सर्वज्ञस्वभावी हूँ, जैसे सर्वज्ञमें विकल्प नहीं वैसे ही मेरे ज्ञानमें भी रागरूपी विकल्प नहीं। “ये विकल्प उठते हैं न?”—तो कहते हैं कि वह कर्मका कार्य है, मोग नहीं। मैं तो ज्ञान है, ज्ञानका कार्य राग कैसे हो?—इस प्रकार ज्ञानीको रागसे पृथक् प्रैकालिक स्वभावके भावपूर्वक उसे टालनेका उद्यम होता है। जिसने रागसे पृथक् अपने स्वरूपको नहीं जाना और रागको अपना स्वरूप माना है वह रागको कहाँसे टाल सकेगा? ऐसे मेवज्ञानके बिना सामायिक भी सच्ची नहीं होती। सामायिक तो दो घड़ी अन्तरमें विविकल्प आनन्दके अनुभवका एक अभ्यास है; और दिन-रात चौबीस घंटे आनन्दके अनुभवकी जाँच उसका नाम प्रौषध है; और शरीर छूटनेके प्रसंगमें अन्तरमें एकाग्रताका विशेष अभ्यासका नाम संल्लेखना अथवा संथारा है। परन्तु जिसे रागसे भिन्न अहमस्वभावका अनुभव ही नहीं उसे कैसी सामायिक? और कैसा प्रौषध? और कैसा संथारा? भाई, यह वीतरागका मार्ग जगतसे न्यारा है।

यहाँ अभी सम्यक्दर्शन सहित जिसने व्रत अंगीकार किये हैं ऐसे धर्मी श्रावकको जिनपूजा आदिके उपरान्त दानके भाव होते हैं उसकी चर्चा चल रही है। तीव्र लोभरूपी कुवेकी खोलमें फँसे हुए जीवोंको उसमेंसे बाहर निकलनेके लिये श्री पद्मनन्दी स्वाधीने करुणा करके दानका विशेष उपदेश दिया है। दान अधिकारकी छपालीसवीं गाथामें कौबेका दृष्टान्त देकर कहा है कि—जो लोभी पुरुष दान नहीं देता और लक्ष्मीके मोहरूपी बन्धनसे बँधा हुआ है उसका जीवन व्यर्थ है; उसकी अपेक्षा तो वह कौवा श्रेष्ठ है जो अपनेको मिली हुई जली खुरचनको काँव काँव करके दूसरे कौबोंको बुलाकर खाता है। जिस समयमें तेरे गुण जले अर्थात् उनमें विकृति हुई उक्त समयमें रागसे पुण्य बँधा, उस पुण्यसे कुछ लक्ष्मी मिली, और अब तू सत्पात्रके

दानमें उसे नहीं खर्चें और मात्र पापहंतुमें ही खर्चें तो तुझे सिर्फ पापका ही बन्धन होता है; तेरी यह लक्ष्मी तुझे बन्धनका ही कारण है। सत्पात्रदानरहित जीवन निष्फल है; क्योंकि जिसमें धर्मका और धर्मात्माका प्रेम नहीं—उसमें आत्माको क्या लाभ !

भाई, यह दानका उपदेश सन्त तेरे हितके लिये देते हैं। सन्त तो वीतराग हैं और कोई तेरे धनकी वाञ्छा नहीं, ये तो परिग्रहरहित दिग्गम्बर सन्त वन-जंगलमें बसनेवाले और चैतन्यके आनन्दमें झूलनेवाले हैं। यह जीवन, यौवन और धन सब स्वप्नसमान क्षणभंगुर हैं,—तो भी जो जीव सत्पात्रदान आदिमें उसका उपयोग नहीं करते और लोभरूपी कुपँकी खोलमें भरे हुए हैं उन पर करुणा करके उद्धारके लिये सन्तोंने यह उपदेश दिया है। अन्तरमें सम्यक्दृष्टिपूर्वक अन्य धर्मात्माओं-के प्रति दान-बहुमानका भाव आवे उसमें स्वयंकी धर्मभावना पुष्ट होती है, इसलिये पेसा कहा कि दान श्रावकको भवसमुद्रसे तिरनेके लिये जहाजके समान है। जिसे निजके धर्मका प्रेम है उसे अन्य धर्मात्माके प्रति प्रमोद-प्रेम और बहुमान आता है। धर्म, धर्मी जीवके आधारसे है इसलिये जिसे धर्मी जीवोंके प्रति प्रेम नहीं उसे धर्मका प्रेम नहीं। जो मनुष्य साधर्मी-सज्जनोंके प्रति शक्ति-अनुसार वात्सल्य नहीं करता उसकी आत्मा प्रबल पापसे ढँकी हुई है और धर्मसे विमुख है अर्थात् वह धर्मका अभिलाषी नहीं। भव्य जीवोंको साधर्मी सज्जनोंके साथ अवश्य प्रीति करनी चाहिये—पेसा उपासक-संस्कारकी गाथा २६ में पद्मनन्दी स्वामीने कहा है। भाई, लक्ष्मी आदिका प्रेम घटाकर धर्मका प्रेम बढ़ा। स्वयंको धर्मका उल्लास आवे तो धर्मप्रसंगमें तन-मन-धन खर्च करनेका भाव उछले बिना रहे नहीं; धर्मात्माको देखते ही उसे प्रेम उमड़ता है। वह जगतको दिखानेके लिये दानादि नहीं करता, परन्तु स्वयंको अन्तरमें धर्मका पेसा प्रेम सहज ही उल्लसित होता है।

धर्मात्माकी दृष्टिमें तो आत्माके आनन्दस्वभावकी ही मुख्यता है, परन्तु उसको शुभ कार्योंमें दानकी मुख्यता है। दृष्टिमें आत्माके आनन्दकी मुख्यता रखते हुए भूमिका अनुसार दानादिके शुभ भावोंमें वह प्रवर्तता है। वह किसीको दिखानेके लिये नहीं करता, परन्तु अन्तरमें धर्मके प्रति उसको सहजरूपसे उल्लास आता है।

लोग स्थूल दृष्टिसे धर्मीको मात्र शुभभाव करता हुआ देखते हैं, परन्तु अन्दरकी गहराईमें धर्मीको मूलभूत दृष्टि वर्तती है—जो स्वभावका अवलम्बन कभी छोड़ती नहीं और रागको कभी आत्मरूप करती नहीं,—उसको दुनिया देखती

नहीं, परन्तु धर्मका मूल तो वह दृष्टि है। “धर्मका मूल गहरा है।” गहरा ऐसा जो अन्तरंगस्वभावधर्मका वटवृक्ष है, उस ध्रुवके ऊपर दृष्टि डालकर एकाग्रताका सींचन करते करते इस वटवृक्षमेंसे केवलज्ञान प्रगट होगा। अज्ञानीके शुभभाव अर्थात् परलक्ष्मी शास्त्रपठन ये तो भादव महीनेके भीड़ीके पौधे जैसे हैं, वे लम्बे काल तक टिकेंगे नहीं। धर्मात्माको ध्रुवस्वभावकी दृष्टिसे धर्मका विकास होता है; बीचमें शुभराग और पुण्य आता है उसको तो वह हेय जानता है:—जो विकार है उसकी महिमा क्या? और उससे आत्माकी महत्ता क्या? अज्ञानी तो राग द्वारा अपनी महत्ता मानकर, स्वभावकी महत्ताको भूल जाता है और संसारमें भटकता है। ज्ञानीको सत्स्वभावकी दृष्टिपूर्वक जो पुण्यबन्ध होता है उसे सतपुण्य कहते हैं; अज्ञानीके पुण्यको सत्पुण्य नहीं कहते।

जिसे रागकी-पुण्यकी और उसके फलकी प्रीति है वह तो अभी संयोग ग्रहण करनेकी भावना वाला है, अर्थात् उसे दानकी भावना सच्ची नहीं होती है। स्वयं तृष्णा घटावे तो दानका भाव कहा जाता है। परन्तु जो अभी किसीको ग्रहण करनेमें तत्पर है और जिसे संयोगकी भावना है वह राग घटाकर दान देनेमें राजी कहाँसे होगा? मेरा आत्मा ज्ञानस्वभावां अपनेसे पूर्ण है, परका ग्रहण अथवा त्याग मेरेमें है ही नहीं,—ऐसे असंगस्वभावकी दृष्टि वाला जीव परसंयोगहेतु माथापष्ठी न करे, इसे संयोगकी भावना कितनी टल गई है? परन्तु इसका माप अन्तरकी दृष्टि बिना पहिचाना नहीं जा सकता।

भाई, तुझे पुण्योदयसे लक्ष्मी मिली और जैनधर्मके सच्चे देव-गुरु महारत्न तुझे महाभाग्यसे मिले; अब तो तू धर्म-प्रसंगमें तेरी लक्ष्मीका उपयोग करनेके बदले स्त्री-पुत्र तथा विषय-कषायके पापभावमें ही धनका उपयोग करता है तो हाथमें आया हुआ रत्न समुद्रमें फेंक देने जैसा तेरा काम है। धर्मका जिसे प्रेम होता है वह तो धर्मकी वृद्धि किस प्रकार हो, धर्मात्मा कैसे आगे बढ़े, सार्धर्मियोंको कोई भी प्रतिकूलता हो तो वह कैसे दूर होवे—ऐसे प्रसंग विचार-विचारकर उनके लिये उत्साहसे धन खर्चता है। धर्मी जीव बारम्बार जिनेन्द्र-पूजनका महोत्सव करता है। पुत्रके लगनमें कितने उत्साहसे धन खर्च करता है! उधार करके भी खर्चता है, तो धर्मकी लगनमें देव-गुरुकी प्रभावनाके लिये और सार्धर्मिके प्रेमके लिये उससे भी विशेष उल्लासपूर्वक प्रवर्तना योग्य है। एकबार शुभभावमें कुछ खर्च कर दिया इसलिये बस है—ऐसा नहीं, परन्तु बारम्बार शुभकार्यमें उल्लाससे वर्तें।

दान अपनी शक्ति अनुसार होता है, लाख-करोड़की जायदादमेंसे सौ रुपया खर्च होवे—वह कोई शक्ति-अनुसार नहीं कहा जा सकता। उत्कृष्टरूपसे चौथा भाग,

मध्यमरूपसे छद्म भाग, कमसे कम दसवाँ भाग खर्च करे उसको शक्ति-अनुसार कहा गया है ।

देखिये, यह किसी प्रकार कोई परके लिये करनेकी बात नहीं, परन्तु आत्माके मान सहित परिग्रहकी ममता घटानेकी बात है । नये नये महोत्सवके प्रसंग तैयार करके भावक अपने धर्मका उत्साह बढ़ाता जाता है और पापभाव घटाता जाता है । उन प्रसंगोंमें मुनिराजको अथवा धर्मात्माको अपने आँगनमें पधराकर भक्तिसे आहारदान करना उसका प्रधान कर्तव्य कहा गया है क्योंकि उसमें अपने धर्मके स्मरणका और धर्मकी भावनाकी पुष्टिका सीधा निमित्त है । मुनिराज इत्यादि धर्मात्माको देखते ही स्वयंके रत्नत्रयधर्मकी भावना तीव्र होजाती है ।

कोई कहे कि हमारे पास बहुत सम्पत्ति नहीं; तो कहते हैं कि भाई, कम पैजी हो तो कम ही वापर । तुझे तेरे भोग-विलासके लिये लक्ष्मी मिलती है और धर्म-प्रभावनाका प्रसंग आता है वहाँ तू हाथ खींच लेता है, तो तेरे प्रेमकी विज्ञा धर्मकी तरफ नहीं परन्तु संसार तरफ है । धर्मके वास्तविक प्रेमवाला धर्मप्रसंगमें छिपता नहीं ।

भाई, लक्ष्मीकी ममता तो तुझे केवल पापबन्धका कारण है; स्त्री-पुत्रके लिये या शरीरके लिये तू जो लक्ष्मी खर्च करेगा वह तो तुझे मात्र पापबन्धका ही कारण होगी । और वीतरागी देव-गुरु-धर्म-शास्त्र-जिनमंदिर आदिमें जो तेरी लक्ष्मीका संतुष्योण करेगा वह पुण्यका कारण होगा और उसमें तेरे धर्मके संस्कार भी दृढ़ होंगे । इसलिये संसारके निमित्त और धर्मके निमित्त इन दोनोंका विवेक कर । धर्मात्मा भावकको तो सहज ही यह विवेक होता है और उसे सुपात्रदानका भाव होता है । जैसे रिश्तेदारको प्रेमसे-आदरसे जिमाता है उसी प्रकार, सच्चा सम्बन्ध साधर्मिसे है । साधर्मि-धर्मात्माओंको प्रेमसे-बहुमानसे घर बुलाकर जिमाता है, —येसे दानके भावको संसारसे तिरनेका कारण कहा, क्योंकि मुनिके या धर्मात्माके अन्तरके ज्ञानादिकी पहचान वह संसारसे तिरनेका सेतु होता है । सच्ची पहचानपूर्वक दानकी यह बात है । सम्यग्दर्शन बिना अकेले दानके शुभपरिणामसे भवका अन्त हो जाय —यैसं नहीं बनता । यहाँ तो सम्यग्दर्शनपूर्वक भावकको दानके भाव होते हैं इसकी मुख्यता है ।

अब इस दानके चार प्रकार हैं—आहारदान, औषधदान, ज्ञानदान और अभयदान—इनका वर्णन करते हैं ।

*****[८]*****

आहारदानका वर्णन

★

चैतन्यकी मस्तीमें मस्त मुनिको देखते गृहस्थको ऐसा भाव आये कि अहो, रत्नत्रयको साधने वाले इस संतको शरीरकी अनुकूलता रहे ऐसा आहार-औषध देऊँ जिससे वह रत्नत्रयको निर्विघ्न साधे । इसमें इसे मोक्षमार्गका बहुमान है कि अहो ! धन्य थे सन्त और धन्य आजका दिन कि मेरे आँगनमें मोक्षमार्गी मुनिराजके चरण पड़े ...आज तो मेरे आँगनमें मोक्षमार्ग साक्षात् आया...वाह, धन्य ऐसा मोक्षमार्ग ! ऐसे मोक्षमार्गी मुनिको देखते हा। श्रावकका हृदय बहुमानसे उछल जाता है । जिसे धर्मिके प्रति भक्ति नहीं, आदर नहीं उसे धर्मका प्रेम नहीं ।

★

धर्मी श्रावकको आहारदानके कैसे भाव होते हैं वह यहाँ बताते हैं—

सर्वो वाच्छति सौख्यमेव तनुभृत् तन्मोक्ष एव स्फुटं
दृष्ट्यादित्रय एव सिध्यति स तन्निर्ग्रन्थ एव स्थितम् ।
तद्भृतिर्विषयोऽस्य वृत्तिरशनात् तदीयते श्रावकैः
काले क्लिष्टतरेऽपि मोक्षपदवी प्रायस्ततो वर्तते ॥ ८ ॥

सर्व जीव सुख चाहते हैं; वह सुख प्रगटरूपसे मोक्षमें हैं; उस मोक्षकी सिद्धि सम्यक्दर्शनादि रत्नत्रय द्वारा हाता है; रत्नत्रय निर्ग्रन्थ-दिगम्बर साधुको होता है; साधुकी स्थिति शरीरके निमित्तसे होती है, और शरीरकी स्थिति भोजनके निमित्तसे होती है; और भोजन श्रावकों द्वारा देनेमें आता है । इस प्रकार इस अतिशय क्लिष्ट कालमें श्री मोक्षमार्गकी प्रवृत्ति “प्रायः” श्रावकोंके निमित्तसे हो रही है ।

व्यवहारका कथन है इसलिये प्रायः शब्द रखा है; निश्चयसे तो आत्माके शुद्ध भावके आश्रयसे ही मोक्षमार्ग टिका हुआ है, और उस भूमिकामें यथाजात-रूपधर निर्ग्रन्थ शरीर, आहार आदि बाह्य निमित्त होते हैं अर्थात् दानके उपदेशमें प्रायः इसके द्वारा ही मोक्षमार्ग प्रवर्तता है—पेसा निमित्तसे कहा जाता है। वास्तवमें कोई आहारसे या शरीरसे मोक्षमार्ग टिकता है—पेसा नहीं बताना है। अरे, मोक्षमार्गके टिकनेमें जहाँ महाव्रत आदिके शुभरागका सहारा नहीं वहाँ शरीरकी और आहारकी क्या बात? इसके आधारसे मोक्षमार्ग कहना यह तो सब निमित्तका कथन है। यहाँ तो आहारदान देनेमें धर्मी जीव—श्रावकका ध्येय कहाँ है? वह बताना है। दान आदिके शुभभावके समय ही धर्मी गृहस्थको अन्तरमें मोक्षमार्गका बहुमान है; पुण्यका बहुमान नहीं, बाह्यक्रियाका कर्तव्य नहीं, परन्तु मोक्षमार्गका ही बहुमान है कि अहो, धन्य ये सन्त ! धन्य आजका दिन कि मेरे आँगनमें मोक्षमार्गी मुनिराजके चरण पड़े ! आज तो जीता-जागता मोक्षमार्ग मेरे आँगनमें आया ! अहो, धन्य यह मोक्षमार्ग ! पेसे मोक्षमार्गी मुनिको देखते ही श्रावकका हृदय बहुमानसे उछल उठता है, मुनिके प्रति उसे अत्यन्त भक्ति और प्रमोद उत्पन्न होता है। “साचुं रे सगपण साधर्मीतणुं”—अन्य लौकिक सम्बन्ध अपेक्षा इसे धर्मात्माके प्रति विशेष उल्लास आता है। मोही जीवको स्त्री-पुत्र-भाई बहन आदिके प्रति प्रेमरूप भक्ति आती है वह तो पापभक्ति है; धर्मी जीवको देव-गुरु-धर्मात्माके प्रति परम प्रीतिरूप भक्ति उछल उठती है वह पुण्यका कारण है, और उसमें वीतरागविज्ञानमय धर्मके प्रेमका पोषण होता है। जिसे धर्मिकी प्रति भक्ति नहीं होती उसे धर्मके प्रति भी भक्ति नहीं, क्योंकि धर्मिकी बिना धर्म नहीं होता। जिसे धर्मका प्रेम हो उसे धर्मात्माके प्रति उल्लास आये बिना नहीं रहता।

सीताजीके बिरहमें रामचन्द्रजीकी चेष्टा साधारण लोगोंको तो पागल जैसी लगे, परन्तु उनका अन्तरंग कुछ जुदा ही था। अहो, सीता मेरी सहधर्मिणी ! उसके हृदयमें धर्मका वास है, उसे आत्मज्ञान वर्त रहा है; वह कहाँ होगी ? उस जंगलमें उसका क्या हुआ होगा ? इसप्रकार साधर्मीपनेके कारण रामचन्द्रजीको सीताके हरणसे विशेष दुःख आया था। अरे, वह धर्मात्मा देव-गुरुकी परम भक्त, उसे मेरा वियोग हुआ, मुझे पेसी धर्मात्मा-साधर्मीका विछोह हुआ,—पेसे धर्मकी प्रधानताका विरह है। परन्तु ज्ञानीके हृदयको संयोगकी ओरसे देखने वाले मूढ़ जीव परख नहीं सकते।

धर्मी—श्रावक अन्य धर्मात्माको देखकर आनन्दित होता है और बहुमानसे आहारदान आदिका भाव आता है, उसका यह वर्णन चल रहा है। मुनिको तो

कोई शरीर पर राग नहीं, वे तो चैतन्यकी साधनामें लीन हैं; और जब कभी देहकी स्थिरताके लिये आहारकी वृत्ति उठती है तब आहारके लिये नगरीमें पधारते हैं। ऐसे मुनिको देखते गृहस्थको ऐसे भाव आते हैं कि अहो ! रत्नत्रयको साधनेवाले इन मुनिको शरीरकी अनुकूलता रहे ऐसा आहार-भोजन देऊँ जिससे ये रत्नत्रयको निर्विघ्न साधें। इस प्रकार व्यवहारसे शरीरको धर्मका साधन कहा है और उस शरीरका निमित्त अन्न है; इसलिये वास्तवमें तो आहारदान देनेके पीछे गृहस्थकी भावना परम्परासे रत्नत्रयके पोषणकी ही है, उसका लक्ष्य रत्नत्रय पर है, और वह भक्तिके साथ अपनी आत्मामें रत्नत्रयकी भावना पुष्ट करता है। श्रीराम और सीताजी जैसे भी परमभक्तिसे मुनियोंको आहार देते थे।

मुनियोंके आहारकी विशेषविधि है। मुनि जहाँ-तहाँ आहार नहीं करते। वे जैनधर्मकी श्रद्धावाले श्रावकके यहाँ ही, नवधाभक्ति आदि विधिपूर्वक आहार करते हैं। श्रावकके यहाँ भी बुलाये बिना (- भक्तिसे पङ्गाहन—निमंत्रण किये बिना) मुनि आहारके लिये पधारते नहीं। और पीछे श्रावक अत्यन्त प्रसन्नतापूर्वक नौ प्रकार भक्तिसे निर्दोष आहार मुनिके हाथमें देते हैं। (१-प्रतिग्रहण अर्थात् आदरपूर्वक निमंत्रण, २-उच्च आसन, ३-पाद-प्रक्षालन, ४-पूजन-स्तुति, ५-प्रणाम, ५-मनशुद्धि, ७-वचनशुद्धि, ८-कायशुद्धि और ९-आहारशुद्धि—ऐसी नवधाभक्तिपूर्वक श्रावक आहार-दान दे।) जिस दिन मुनिके आहारदानका प्रसंग अपने आँगनमें हो उस दिन उस श्रावकके आनन्दका पार नहीं होता। श्रीराम और सीता जैसे भी जंगलमें मुनिको भक्तिसे आहारदान करते हैं उस समय एक गृहपत्नी (-जटायु) भी उसे देखकर उसको अनुमोदना करता है और उसे जातिस्मरणज्ञान होता है। श्रेयांसकुमार-ने जब ऋषभमुनिको प्रथम आहारदान दिया तब भरत ऋषवर्ती उसे धन्यवाद देने उसके घर गये थे। यहाँ मुनिकी उत्कृष्ट बात ली, उसी प्रकार अन्य साधर्म श्रावक धर्मात्माके प्रति भी आहारदान आदिका भाव धर्मको होता है। ऐसे शुभभाव श्रावककी भूमिकामें होते हैं इसलिये उसे श्रावकका धर्म कहा है, तो भी उसकी मर्यादा कितनी?—कि पुण्यबन्ध हो इतनी, इससे अधिक नहीं। दानकी महिमाका वर्णन करते हुए उपधारसे ऐसा भी कहा है कि मुनिको आहारदान श्रावकको मोक्षका कारण है,—वहाँ वास्तवमें तो श्रावकको उस समयमें जो पूर्णताके लक्ष्यसे सम्यक्बुद्धा-ज्ञान वर्तता है वही मोक्षका कारण है, राग कहीं मोक्षका कारण नहीं,—ऐसा समझना।

सब जीवोंको सुख चाहिये ।

पूर्ण सुख मोक्षदशामें है ।

✽ मोक्षका कारण सम्यग्दर्शन-ज्ञान-चारित्र्य है ।

✽ यह रत्नत्रय निग्रंथ मुनिको होता है ।

✽ मुनिका शरीर आहारादिके निमित्तसे टिकता है ।

✽ आहारका निमित्त गृहस्थ-भावक है ।

✽ इसलिये परम्परासे गृहस्थ मोक्षमार्गका कारण है ।

जिस भावकने मुनिको भक्तिसे आहारदान दिया उसने मोक्षमार्ग टिकाया ऐसा परम्परा निमित्त अपेक्षा कहा है । परन्तु इसमें आहार लेनेवाला और देनेवाला दोनों सम्यग्दर्शन सहित हैं, दोनोंको रागका निषेध और पूर्ण विज्ञानघन स्वभावका आदर वर्तता है । आहारदान देनेवालेको भी सत्पात्र और कुपात्रका विवेक है । चाहे जैसे मिथ्यादृष्टि अन्यलिङ्गीको गुरु मानकर आदर करे उसमें मिथ्यात्वकी पुष्टि होती है ।

धर्मी भावकको तो मोक्षमार्गकी प्रवृत्तिका प्रेम है । सुख तो मोक्षदशामें है ऐसा उसने जाना है इसलिये उसे अन्य कहीं सुखबुद्धि नहीं । रत्नत्रयधारी दिगम्बर मुनि ऐसे मोक्षसुखको साध रहे हैं, इससे मोक्षाभिलाषी जीवको ऐसे मोक्षसाधक मुनिके प्रति परम उल्लास, भक्ति और अनुमोदना आती है; वहाँ आहारदान आदिके प्रसंग सहज ही बन जाते हैं ।

देखो, यहाँ तो भावक भी ऐसा है कि जिसे मोक्षदशामें ही सुख भासित हुआ है, संसारमें अर्थात् पुण्यमें—रागमें—संयोगमें कहीं सुख भासता नहीं । जिसे पुण्यमें मिठास लगे, रागमें सुख लगे, उसे मोक्षके अतीन्द्रिय सुखकी प्रतीति नहीं, और मोक्षमार्गी मुनिवरके प्रति उसे सच्ची भक्ति उल्लसित नहीं होती । मोक्षसुख तो रागरहित है; इसे पहचाने बिना, रागको सुखका कारण माने उसे मोक्षकी अथवा मोक्षमार्गी संतोंकी पहचान नहीं । और पहचान बिनाकी भक्तिको सच्ची भक्ति नहीं कही जाती ।

मुनिको आहारदान देनेवाले भावकका लक्ष्य मोक्षमार्ग पर है कि अहो ! ये धर्मात्मा मुनिराज मोक्षमार्गको साध रहे हैं । वह इस मोक्षमार्गके बहुमानसे और उसकी पुष्टिकी भावनासे आहारदान देता है इससे उसे मोक्षमार्ग टिकानेकी भावना है और अपनेमें भी वैसा ही मोक्षमार्ग प्रगट करनेकी भावना है, इसलिये कहा है कि आहारदान देनेवाले भावक द्वारा मोक्षमार्गकी प्रवृत्ति होती है । जैसे बहुत बार संघ जिमाने वालेको ऐसी भावना होती है कि इसमें कोई जीव चाकी

नहीं रहना चाहिये; क्योंकि इसमें कदाचित् कोई जीव तीर्थकर होने वाला हो तो ! इसप्रकार जिमानेमें उसे अव्यक्तरूपसे तीर्थकर आदिके बहुमानका भाव है। उसीप्रकार यहाँ मुनिको आहार देने वाले भावककी दृष्टि मोक्षमार्ग पर है, आहार देऊँ और पुण्य बैंचे—इस पर उसका लक्ष्य नहीं। इसका एक दृष्टान्त आता है कि कोईने भक्तिसे एक मुनिराजको आहारदान दिया और उसके आँगनमें रत्नवृष्टि हुई, दूसरा कोई लोभो मनुष्य पेसा विचारने लगा कि मैं भी इन मुनिराजको आहारदान करूँ जिससे मेरे घर रत्नोंकी वृष्टि होगी।—देखो, इस भावनामें तो लोभका पोषण है। भावकको पेसी भावना नहीं होती; भावकको तो मोक्षमार्गके पोषणकी भावना होती है कि अहो ! चैतन्यके अनुभवसे जैसा मोक्षमार्ग ये मुनिराज साध रहे हैं वैसा मोक्षमार्ग मैं भी साधूँ; पेसी मोक्षमार्गकी प्रवृत्तिकी भावना उसे वर्तती है। इसलिये इस क्लिष्ट कालमें भी प्रायः पेसे भावकों द्वारा मोक्षमार्गकी प्रवृत्ति है—पेसा कहा है।

अन्दरमें शुद्धदृष्टि तो है, रागसे पृथक् चैतन्यका वेदन हुआ है, यहाँ भावकको पेसे शुभभाव आयें उसके फलसे वह मोक्षफलको साधता है पेसा भी उपचारसे कहा जाता है, परन्तु वास्तवमें उस समय अंतरमें जो रागसे परे दृष्टि पड़ी है वही मोक्षको साध रही है। (प्रवचनसार गाथा २५४ में भी इसी अपेक्षा बात की है।) अन्तर्दृष्टिको समझे बिना मात्र रागसे वास्तविक मोक्षप्राप्ति मान ले तो उसे शास्त्रके अर्थकी अथवा संतोंके हृदयकी खबर नहीं, मोक्षमार्गका स्वरूप वह नहीं जानता। यह अधिकार ही व्यवहारकी मुख्यतासे है, इसलिये इसमें तो व्यवहार-कथन होगा; अन्तर्दृष्टिका परमार्थ लक्ष्यमें रखकर समझना चाहिये।


एक ओर जोरशोरसे भार देकर पेसा कहा जाता है कि भूतार्थस्वभावके आश्रयसे ही धर्म होता है, और यहाँ कहा कि आहारके या शरीरके निमित्तसे धर्म टिकता है,—तो भी उसमें कोई परस्पर विरोध नहीं, क्योंकि पहला परमार्थकथन है और दूसरा उपचारकथन है। मोक्षमार्गकी प्रवृत्ति प्रायः गृहस्थ द्वारा दिये हुये दानसे चलती है, इसमें प्रायः शब्द यह सूचित करता है कि यह नियमरूप नहीं, जहाँ शुद्धात्माके आश्रयसे मोक्षमार्ग टिके वहाँ आहारादिको निमित्त कहा जाता है,—इसलिये यह तो उपचार ही हुआ। शुद्धात्माके आश्रयसे मोक्षमार्ग टिकता है—यह नियमरूप सिद्धांत है, इसके बिना मोक्षमार्ग हो नहीं सकता।

सुख अर्थात् मोक्ष; आत्माकी मोक्षवशा यही सुख है, इसके अलावा मकानमें, पैसोंमें, स्त्रीमें, रागमें,—कहीं सुख नहीं, धर्मको आत्मा सिवाय कहीं सुखबुद्धि नहीं।

चेतन्यके बाहर किसी प्रवृत्तिमें कहीं सुख है ही नहीं। आत्माके मुक्त स्वभावके अनुभवमें सुख है। सम्यग्दृष्टिने ऐसी आत्माका निश्चय किया है, उसके सुखका स्वाद चखा है। और जो उग्र अनुभव द्वारा मोक्षको साक्षात् साध रहे हैं ऐसे मुनिके प्रति अत्यन्त उल्लाससे और भक्तिसे बड़ा आहारदान देता है।

आनन्दस्वरूप आत्मामें भ्रष्टा-ज्ञान-स्थिरता मोक्षका कारण है और बीचके व्रतादि शुभपरिणाम पुण्यकर्मके कारण हैं। आत्माके आनन्दसागरको उछालकर उसमें जो मग्न हैं ऐसे नग्नमुनि रत्नत्रयको साध रहे हैं, उसके निमित्तरूप देह है और देहके टिकानेका कारण आहार है, इसलिये जिसने भक्तिसे मुनिको आहार दिया उसने मोक्षमार्ग दिया, अर्थात् उसके भावमें मोक्षमार्ग टिकानेका आदर हुआ। इस प्रकार भक्तिसे आहारदान देने वाला धावक इस दुःषमकालमें मोक्षमार्गकी प्रवृत्तिका कारण है। ऐसा समझकर धर्मात्मा धावकको मुनि आदि सत्पात्रको रोज भक्तिसे दान देना चाहिये। अहो, मेरे घर कोई धर्मात्मा संत पधारें, ज्ञान-ध्यानमें अतीन्द्रिय आनन्दका भोजन करनेवाले कोई संत मेरे घर पधारें, तो भक्तिसे उन्हें भोजन कराकर पीछे मैं भोजन करूँ। ऐसा भाव गृहस्थ-धावकको रोज-रोज आता है। ऋषभदेवके जीवने पूर्वके आठवें भवमें मुनिवरोंको परमभक्तिसे आहारदान दिया था, और तिर्यचों-ने भी उसका अनुमोदन करके उत्तमफल प्राप्त किया था, यह बात पुराणोंमें प्रसिद्ध है। श्रेयांसकुमारने आदिनाथ मुनिराजको आहारदान दिया था, चन्दना सतीने महा-वीर मुनिराजको आहारदान दिया।—ये सब प्रसंग प्रसिद्ध हैं।

इस प्रकार चार प्रकारके दानमेंसे आहारदानकी चर्चा की, अब इससे औषधिदानका उपदेश देते हैं।



*****[९]*****

औषधिदानका वर्णन

ॐ

देखिये, यहाँ दानमें सामने सत्पात्ररूप मुख्यतः मुनिको लिया है, अर्थात् धर्मके लक्ष्यपूर्वक दानकी इसमें मुख्यता है। दान करने वालेकी दृष्टि मोक्षमार्ग पर लगी है। शुद्धोपयोग द्वारा केवलज्ञानके कपाट खोल रहे मुनिवर देहके प्रति निर्मम होते हैं। परन्तु भावक भक्तिपूर्वक ध्यान रखकर निर्दोष आहारके साथ निर्दोष औषधि भी देता है। मुनिको तो चैतन्यके अन्दर अमृतसागरमेंसे आनन्दकी लहरें उछली हैं, इन्हें ठंडी-गर्मीका अथवा देहकी रक्षाका लक्ष्य कहां है !

भावक मुनि आदिको औषधदान देवे—यह कहते हैं—

स्वेच्छाहारविहारजल्पनतया नीकग्वपुर्जायते
साधूनां तु न सा ततस्तदपटु प्रायेण संभाव्यते ।
कुर्यादौषधपथ्यवारिमिरिदं चारित्र्य भारक्षमं
यत्तस्मादिह वर्तते प्रशमिनां धर्मो गृहस्थोत्तमात् ॥ ९ ॥

इच्छानुसार आहार-विहार और सम्भाषण द्वारा शरीर निरोग रहता है, परन्तु मुनियोंको तो इच्छानुसार भोजनादि नहीं होता इसलिये उनका शरीर प्रायः अशक्त ही रहता है। परन्तु उत्तम गृहस्थ योग्य औषधि तथा पथ्य भोजन-पानी द्वारा मुनियोंके शरीरको चारित्र्यपालन हेतु समर्थ बनाता है। इस प्रकार मुनिधर्मकी प्रवृत्ति उत्तम भावक द्वारा होती है। अतः धर्मो गृहस्थोंको ऐसे दानधर्मका पालन करना चाहिये।

जो सम्यग्दर्शन और सम्यग्ज्ञान पूर्वक शुद्धोपयोग द्वारा केवलज्ञानके कपाट खोल रहे हैं ऐसे मुनिराज शरीरसे भी अत्यन्त उदासीन होते हैं, वे वन-जंगलमें रहते हैं, ठंडमें ओढ़ना अथवा गर्मीमें स्नान करना उन्हें नहीं होता, रोगादि होवे तो भी औषधि नहीं लेते, दिनमें एक बार आहार लेते हैं, उसमें भी कोई बार ठंडा आहार मिलता है, कोई समय भ्रमर्मीमें गरम आहार मिलता है, इस प्रकार इच्छानुसार उनको आहार नहीं मिलता, अतः मुनिको कई बार रोग—निर्बलता आदि हो जाती है, परन्तु ऐसे प्रसंगमें धर्मात्मा उत्तम भावक मुनिका ध्यान रखते हैं, उनको रोग घेर रह हुआ हो तो उसे जानकर, आहारके समय आहारके साथ निर्दोष औषधि भी देते हैं, तथा क्रतु अनुसार योग्य आहार देते हैं। इस प्रकार भक्तिपूर्वक भावक मुनिका ध्यान रखते हैं। यहाँ उत्कृष्टरूपसे मुनिकी बात ली है। इससे यह न समझना कि मुनिको छोड़कर अन्य जीवोंको आहार अथवा औषधदान देनेका निषेध है। भावक अन्य जीवोंको भी उनकी भूमिकाके योग्य आदरसे अथवा करुणाबुद्धिसे योग्य दान देवे। परन्तु धर्मप्रसंगकी मुख्यता है, वहाँ धर्मात्माको देखते ही विशेष उल्लास आता है। मुनि उत्तम पात्र है इस कारण उसकी मुख्यता है।

अहो, मुनिदशा क्या है—उसकी जगतको खबर नहीं। छोटा-सा राजकुमार हो और मुनि होकर चैतन्यको साधता हो, चैतन्यके अतीन्द्रिय आनन्दका प्रचुर स्वसंवेदन जिसको प्रगट हुआ हो ऐसा मुनि देहसे तो अत्यन्त उदासीन हैं।

सर्व भावथी औदासिन्य वृत्ति करी,

मात्र देह ते संयम हेतु होय जो ।

चाहे जितनी ठंड हो परन्तु देह सिवाय अन्य परिग्रह जिसे नहीं; बाह्यदृष्टिवाले जीवोंको लगता है कि ऐसा मुनि बहुत दुःखी होगा। अरे भाई, उनके अन्तरमें तो आनन्दकी धारायें बहती हैं,—कि जिस आनन्दकी कल्पना भी तुझे नहीं आ सकती। चैतन्यके इस आनन्दकी अभिलाषामें ठंड-गर्मीका लक्ष्य ही कहाँ है? जिस प्रकार मध्यविन्दुसे सागर उछलता है उसी प्रकार चैतन्यके अन्तरके मध्यमेंसे मुनिको आनन्दकी लहरें उछलती हैं। ऐसे मुनिको रोगादि होवे तो भक्तिपूर्वक ध्यान रखकर उत्तम गृहस्थ पथ्य आहारके साथ योग्य औषधि भी देते हैं—इसका नाम साधु वैयावृत्य है; वह गुरुभक्तिका एक प्रकार है। भावकके कर्तव्यमें पहले देवपूजा कही और दूसरी गुरु-उपासना कही, उसमें इस प्रकारके भाव भावकको होते हैं। मुनि स्वयं तो बोलते नहीं कि मुझे ऐसा रोग हुआ है, अतः ऐसी खुराक अथवा ऐसी दवा दो, परन्तु भक्तिवान भावक इसका ध्यान रखता है।

देखिये ! इसमें मात्र शुभरागकी बात नहीं, परन्तु सर्वज्ञकी भ्रष्टा और सम्यग्दर्शन कैसे हो वह पहले बताया गया है, ऐसी भ्रष्टापूर्वक भावकधर्मकी यह बात है। जहाँ भ्रष्टा ही सच्ची नहीं और कुदेव, कुगुरुका सेवन होता है वहाँ तो भावकधर्म नहीं होता। भावकको मुनि आदि धर्मात्माके प्रति कैसा प्रेम होता है वह यहाँ बताना है। जिस प्रकार अपने शरीरमें रोगादि होने पर दवा करवानेका राग होता है, तो मुनि इत्यादि धर्मात्माके प्रति भी धर्मीको वात्सल्यभावसे औषधिदानका भाव आता है। गृहस्थ प्यारे पुत्रको रोगादि होने पर उसका कैसे ध्यान रखता है ! तो धर्मीको तो सबसे प्रिय मुनि आदि धर्मात्मा हैं, उनके प्रति उसे आहारदान-औषधिदान-शास्त्रदान इत्यादिका भाव आये बिना रहता नहीं। यहाँ कोई दवासे शरीर अच्छा रहता है अथवा शरीरसे धर्म टिकता है—ऐसा सिद्धान्त नहीं स्थापना है, परन्तु धर्मीको राग किस प्रकारका होता है वह बताना है। जिसे धर्मकी अपेक्षा संसारकी तरफका प्रेम अधिक रहे वह धर्मी कैसा ? संसारमें जीव स्त्री-पुत्र आदिकी वर्षगांठ, लग्न-प्रसंग आदिके बहाने रागकी पुष्टि करता है,—वहाँ तो अशुभभाव है तो भी पुष्टि करता है, तो धर्मका जिसे रंग है वह धर्मी जीव भगवान्-के जन्मकल्याणक, मोक्षकल्याणक, कोई यात्रा-प्रसंग, भक्ति-प्रसंग, ज्ञान-प्रसंग—आदि-के बहाने धर्मका उत्साह व्यक्त करता है। शुभके अनेक प्रकारोंमें औषधिदानका भी प्रकार भावकको होता है, उसकी बात की। अब तीसरा ज्ञानदान है उसका वर्णन करते हैं।



हे भावक !

यह भवदुःख तुझे प्रिय न लगता हो और स्वभावसुखका अनुभव तू चाहता हो, तो तेरे ध्येयको दिशा पलट दे; जगत् से उदास होकर अन्तरमें चैतन्यको ध्यानेसे तुझे परम आनन्द प्रगट होगा और भवकी लता क्षणमें टूट जावेगी। आनन्दकारी परम-आराध्य चैतन्यदेव तेरेमें ही विराज रहा है।

[१०]

ज्ञानदान अथवा शास्त्रदानका वर्णन

कुन्दकुन्दाचार्यके जीवने पूर्वमें ग्वालेके भवमें भक्तिपूर्वक मुनिको शास्त्र दिया था—वह उदाहरण शास्त्रदानके लिये प्रसिद्ध है। देखो, इस ज्ञानदानकी बड़ी महिमा है! जिसने सच्चे शास्त्रकी पहचान करली है और स्वयं सम्यग्ज्ञान प्रगट किया है उसे ऐसा भाव आता है कि अहो, ऐसी जिनवाणी और ऐसी गुरुवाणीका जगतमें प्रचार हो और जीव सम्यग्दर्शन प्राप्त करके अपना हित करे। ज्ञानके बहुमानपूर्वक शास्त्रदान द्वारा ज्ञानका बहुत क्षयोपशम-भाव प्रगट होता है।

ज्ञानदानकी महिमा और उसका महान फल केवलज्ञान बताते हैं—

व्याख्या पुस्तकदानमुन्नतधियां पाठाय भव्यात्मनां
भक्त्या यत्क्रियते श्रुताश्रयमिदं दानं तदाहुर्बुधाः ।
सिद्धेस्मिन् जननान्तरेषु कतिषु त्रैलोक्य-लोकोत्सवः
भीकारिप्रकटीकृताखिलजगत् कैवल्यभाजो जनाः ॥ १० ॥

सर्वज्ञदेवके कहे हुए शास्त्रोंका भक्तिपूर्वक व्याख्यान करना तथा विशाल बुद्धिवाले जीवोंको स्वाध्यायहेतु पुस्तक देना उसे ज्ञानीजन शास्त्रदान या ज्ञानदान कहते हैं। ऐसे ज्ञानदानका फल क्या? तो कहते हैं कि ऐसे ज्ञानदान द्वारा भव्य जीव थोड़े ही भवोंमें, तीन लोकको आनन्दकारी तथा कल्याणकारी अर्थात् समवसरण-

आदि लक्ष्मीको करनेवाली, और लोकके समस्त पदार्थोंको हस्तरेखा समान देखने-वाली पेसी केवलज्ञानज्योति प्राप्त करता है; अर्थात् तीर्थंकर-पद सहित केवलज्ञानको प्राप्त करता है। ज्ञानकी आराधनाका जो भाव है उसके फलमें केवलज्ञान प्राप्त होता है और बीचमें ज्ञानके बहुमानका, धर्मिक बहुमानका जो शुभभाव है उससे तीर्थंकर-पद आदि मिलता है। इसलिये अपने हितको चाहनेवाले श्रावकको हमेशा ज्ञानदान करना चाहिये।

देखो, इस ज्ञानदानकी महिमा ! सच्चे शास्त्र कौन हैं उसकी जिसने पहचान की है और स्वयं सम्यग्ज्ञान प्रगट किया है उसे ऐसा भाव आता है कि अहो, पेसी जिनवाणीका जगत्में प्रचार हो, और जीव सम्यग्ज्ञान प्राप्त करके अपना हित करें। पेसी ज्ञान-प्रचारकी भावनापूर्वक स्वयं शास्त्र लिखे, लिखावे, पढ़े, प्रसिद्ध करे, लोगोंको सरलतासे शास्त्र मिलें—ऐसा करे,—ऐसे ज्ञानदानका भाव धर्मी जीवको आता है, धर्म-जिज्ञासुको भी ऐसा भाव आता है।

ज्ञानदानमें स्वयंके ज्ञानका बहुमान पुष्ट होता है। वहाँ किसी सम्यग्दृष्टि जीवको ऐसा ऊँचा पुण्य बँधता है कि वह तीर्थंकर होता है, और समवशरणमें दिव्य-ध्वनि खिरती है, उस दिव्यध्वनिको झेलकर बहुतसे जीव धर्म प्राप्त करते हैं। “अभीक्ष्ण ज्ञानोपयोग” अर्थात् ज्ञानके तीव्र रससे बारम्बार उसमें उपयोग लगाना उसे भी तीर्थंकर-प्रकृतिका कारण कहा है। परन्तु ऐसे भाव वास्तवमें किसे होते हैं ? ज्ञानस्वरूप आत्माको जानकर जिसने सम्यग्दर्शन प्रगट किया हो अर्थात् स्वयं धर्म प्राप्त किया हो उसे ही ज्ञानदान या अभीक्ष्ण ज्ञानोपयोग यथार्थरूपसे होता है। सच्चा मार्ग जिसने जान लिया है ऐसे श्रावकके धर्मकी यह बात है। सम्यग्दर्शन बिना तो व्रत-दान आदि शुभ करते हुए भी वह अनाविसे संसारमें परिभ्रमण कर रहा है। यहाँ तो भेदज्ञान प्रगट कर जो मोक्षमार्गमें आरुढ़ है ऐसे जीवकी बात है। जिसने स्वयं ही ज्ञान नहीं पाया वह अन्यको ज्ञानदान क्या करेगा ? ज्ञानके निर्णय बिना शास्त्र आदिके बहुमानसे पुस्तक आदिका दान करे उसमें मोक्षमार्ग-रहित पुण्य बँधता है, परन्तु यहाँ श्रावक-धर्ममें तो मोक्षमार्ग सहित दानादिकी प्रधानता है; इसलिये सम्यग्दर्शनकी प्राप्ति तो प्रथम करनी चाहिये, उसके बिना मोक्षमार्ग नहीं होता। ज्ञानदान—शास्त्रदान करनेवाले श्रावकको सत्शास्त्र और कुशास्त्रके बीच विवेक है। सर्वज्ञकी वाणी झेलकर गणधरादि मन्त्रों द्वारा रचे हुए धीतरागी शास्त्रोंको पहचानकर उनका दान और प्रचार करे; परन्तु मिथ्यादृष्टियों-के रचे हुए, तत्त्वविरुद्ध, कुमार्गका पोषण करनेवाले ऐसे कुशास्त्रोंको वह नहीं

माने, उनका दान या प्रचार नहीं करे। अनेकान्तमय सत्शास्त्रको पहचानकर उनका ही दानादि करे।

संयोगकी और अशुद्धताकी रुचि छोड़कर, अपने चिदानन्दस्वभावकी दृष्टि-रुचि-प्रीति करना वह सम्यग्दर्शन है, वह धर्मकी पहली वस्तु है, उसके बिना पुण्य बँधता है परन्तु कल्याण नहीं होता, मोक्षमार्ग नहीं होता। पुण्यकी रुचिमें रुका, पुण्यके विकल्पमें कर्तृत्वबुद्धिसे तन्मय होकर रुका उसे पुण्यके साथ-साथ मिथ्यात्वका पाप भी बँधता है। पंडित श्री टोडरमलजी मोक्षमार्ग प्रकाशकके छठे अध्यायमें कहते हैं कि—“जैनधर्ममें तो पेसी आम्नाय है कि पहले बड़ा पाप छोड़ाकर पीछे छोटा पाप छोड़नेमें आता है। इसलिये इस मिथ्यात्वको सान व्यसनादिसे भी महान पाप जानकर पहले छोड़ाया है। इसलिये जो पापके फलसे डरना हो, और निजके आत्माको दुःखसमुद्रमें डुबाना न चाहता हो वह जीव इस मिथ्यात्व-पापको अवश्य छोड़े। निन्दा-प्रशंसा आदिके विचारसे भी शिथिल होना योग्य नहीं।”

कोई कहे कि सम्यक्त्व तो बहुत ऊँची भूमिकामें होता है, पहले तो व्रत-संयम होना चाहिये, तो उसे जिनमतके क्रमकी खबर नहीं। “जिनमतमें तो पेसी परिपाटी है कि पहले सम्यक्त्व हो, पीछे व्रत हो।” (मोक्षमार्ग प्रकाशक पृष्ठ २९५) “मुनिपद लेनेका क्रम तो यह है कि पहले तत्त्वज्ञान हो, पीछे उदासीन परिणाम हो, परीषदादि सहन करनेकी शक्ति हो और वह स्वयंकी प्रेरणासे ही मुनि होना चाहे, तब श्रीगुरु उसे मुनिधर्म अंगीकार करावें। परन्तु यह तो किस प्रकारकी विपरीतता है कि तत्त्वज्ञानरहित और विषयासक्त जीवको माया द्वारा अथवा लोभ बताकर मुनिपद देकर, पीछेसे अन्यथा प्रवृत्ति करानी!—यह तो बड़ा अन्याय है।”—दो सौ वर्ष पूर्व पंडित टोडरमलजीका यह कथन है।

बन्धके पाँच कारणोंमें मिथ्यात्व सबसे मुख्य कारण है। मिथ्यात्व छोड़े बिना अव्रत अथवा कषाय आदि नहीं छूटते। मिथ्यात्व छूटते ही अनन्त बन्धन एक क्षणमें टूट जाते हैं। जिसे अभी मिथ्यात्व छोड़नेकी तो इच्छा नहीं उसे अव्रत कहाँसे छूटेंगे? और व्रत कहाँसे आवेंगे? आत्मा क्या है उसकी जिसे खबर नहीं वह किसमें स्थिर रहकर व्रत करेगा? चिदानन्द स्वरूपका अनुभव होनेके पश्चात् उसमें कुछ विशेष स्थिरता करते हैं, तब दो कषायोंकी चौकड़ीके अभावरूप पंचम-गुणस्थान प्रगट होता है और उसे सच्चे व्रत होते हैं। ऐसे भावकधर्मके उद्योतका यह अधिकार है।

सम्यग्दर्शन बिना बलेश (आनन्द नहीं पर बलेश) सहन करके मर जाय तो भी भव घटनेके नहीं। समयसार-कलश टीका, पृष्ठ १२६ में पंडित राजमलजी

कहते हैं कि—‘ शुभ क्रिया परम्परासे—आगे जाकर मोक्षका कारण होगी—ऐसा अज्ञानीको भ्रम है । हिंसा, झूठ, चोरी, अब्रह्म, परिग्रह इनसे रहितपना, तथा महान परीषद्‌होंका सहना;—इसके बड़े बोझसे, बहुत कालतक मरके चूरा होते हुए बहुत कष्ट करते हैं तो करो, परन्तु इसके द्वारा कर्मक्षय तो होता नहीं ।’ अज्ञानीकी यह सब शुभक्रिया तो काष्टरूप है, दुःखरूप है, शुद्धस्वरूपके अनुभवकी तरह यह कोई सुखरूप नहीं, अनुभवका जो परम आनन्द है उसकी गंध भी शुभरागमें नहीं । ऐसे शुभरागको कोई मोक्षका कारण माने,—परम्परासे भी उस रागको मोक्षका कारण होना माने तो कहते हैं कि वह झूठा है, भ्रममें है । मोक्षका कारण यह नहीं; मोक्षका कारण तो शुद्धस्वरूपका अनुभव है ।

प्रश्नः—चौथे कालमें शुद्धस्वरूपका अनुभव मोक्षका कारण भले हो, परन्तु इस कठिन पंचमकालमें तो राग मोक्षका कारण होगा न ?

उत्तरः—पंचम कालमें हुए मुनि पंचमकालके जीवोंका तो यह बात समझाते हैं । चौथे कालका धर्म जुदा और पंचमकालका धर्म जुदा—पेसा नहीं है । धर्म अर्थात् मोक्षका मार्ग तीनों कालमें एक ही प्रकारका है । जब और जहाँ, जो कोई जीव मोक्ष प्राप्त करेगा वह रागको छोड़कर शुद्धस्वरूपके अनुभवसे ही प्राप्त करेगा । चाहे किसी भी क्षेत्रमें, कोई भी जीव राग द्वारा मोक्ष प्राप्त नहीं करता, यह नियम है ।

प्रथम जिसने मोक्षमार्गके ऐसे स्वरूपका निर्णय किया है और सम्यग्दर्शन द्वारा अपनेमें उसका अंश प्रगट किया है, उसे बादमें रागकी मंदताके कौनसे प्रकार होते हैं उनके कथनमें चार प्रकारके दानकी बात चल रही है । मुनि आदि धर्मात्माके प्रति भक्तिसे आहारदान-औषधिदानके पश्चात् शास्त्रदानका भी भाव भावकको आता है । उसे वीतरागी शास्त्रोंका बहुत विनय और बहुमान होता है; वीतरागी ज्ञानकी प्रभावना कैसे हो, बहुत जीवोंमें इसका प्रचार कैसे हो, इसके लिये वह अपनी शक्ति लगावे; इसमें अन्य जीव समझे या न समझे उसकी मुख्यता नहीं परन्तु धर्मीको अपने सम्यग्ज्ञानका बहुत प्रेम है उसकी मुख्यता है; अर्थात् अन्य जीव भी सच्चा तत्त्वज्ञान कैसे प्राप्त करें वैसी भावना धर्मीको होती है ।

सर्वज्ञदेव द्वारा कहे गये शास्त्रोंका रहस्य स्वयं जानकर अन्यको उसे समझाना और भक्तिसे उसका प्रचार करना वह ज्ञानदान है । अन्तरमें तो स्वयंने स्वयंको सम्यग्ज्ञानका दान दिया, और बाह्यमें अन्य जीव भी ऐसा ज्ञान प्राप्त करें और भव दुःखसे छूटें—ऐसी भावना धर्मीको होती है । शास्त्रज्ञानके बहाने अन्यको

समझाने अथवा प्रचार करनेके बहाने अपनी मान-प्रतिष्ठा अथवा बड़प्पनकी भावना हो तो वह पाप है। धर्मीको ऐसी भावना नहीं होती। धर्मात्मा तो कहता है कि अरे, हमारी ज्ञानचेतनासे हमारा कार्य हमारी आत्मामें हो रहा है, वहाँ बाहर अन्यको बतानेका क्या काम है ! अन्य जीव जाने तो इसे संतोष हो पेसा नहीं, इसे तो अन्तरमें आत्मासे ही सन्तोष है।

“स्वयं एकाकी अन्तरमें अपनी आत्माका कल्याण कर ले वह बड़ा, अथवा बहुतसे जीवोंको समझावे वह बड़ा ?”—अरे भाई ! अन्य समझे कि न समझे उसके साथ इसको क्या सम्बन्ध ? कदाचित् अन्य बहुतसे जीव समझें तो भी उस कारणसे इसे जरा भी लाभ हुआ हो पेसा नहीं; और धर्मीको कदाचित् वाणीका योग कम हो (—मूक केवली भगवानकी तरह वाणीका योग न भी हो) तो उससे कोई उसका अन्तरका लाभ रुक जावे पेसा नहीं। बाह्यमें अन्य जीव समझे इस परसे धर्मीका जो माप करना चाहता है उसे धर्मीकी अन्तरदशाकी पहचान नहीं।

यहाँ ज्ञानदानमें तो यह बात है कि स्वयंको पेसा भाव होता है कि अन्य जीव भी सच्चे ज्ञानको प्राप्त हों, परन्तु अन्य जीव समझें या न समझें यह उनकी योग्यता पर है, उनके साथ इसे कोई लेना-देना नहीं। स्वयंको पहले अज्ञान था और महादुःख था, वह दूर होकर स्वयंको सम्यग्ज्ञान हुआ और अपूर्व सुख प्रगट हुआ अर्थात् स्वयंको सम्यग्ज्ञानकी महिमा भासी है, इससे अन्य जीव भी पेसे सम्यग्ज्ञानको प्राप्त हों तो उनका दुःख मिटे और सुख प्रगटे—इस प्रकार धर्मीको अन्तरमें ज्ञानकी प्रभावनाका भाव आता है और साथमें उसी समय अन्तरमें शुद्धात्माकी भावनासे ज्ञानकी प्रभावना—उत्कृष्ट भावना और वृद्धि अन्तरमें हो रही है।

देखो, यह भावककी दशा ! ऐसी दशा हो तभी जैनका भावकपना कहलाता है, और मुनिदशा तो उसके पश्चात् होती है। उसने सर्वज्ञका और सर्वज्ञकी वाणीका स्वयं निर्णय किया है। जिसे स्वयंको ही निर्णय नहीं वह सच्चे ज्ञानकी क्या प्रभावना करेगा ? यह तो अपने ज्ञानमें निर्णय सहित धर्मात्माकी बात है। और धर्मात्माको, विशेष बुद्धिमानको बहुमानपूर्वक शास्त्र देना वह भी ज्ञानदान है; शास्त्रोंका सच्चा अर्थ समझाना, प्रसिद्ध करना वह भी ज्ञानदानका भेद है। किसी साधारण मनुष्य को ज्ञानका विशेष प्रेम हो और उसे शास्त्र न मिलते हों तो धर्मी उसे प्रेमपूर्वक प्रबन्ध करके देवे।—पेसा भाव धर्मीको आता है। अपने पास कोई शास्त्र हो और दूसरेके पास न हो वहाँ, अन्य पढ़ेगा तो मुझसे आगे बढ़ जावेगा अथवा मेरा

समझना कम हो जावेगा—पेसी ईर्ष्यावश या मानवशः शास्त्र पढ़नेको मंजि और बहन दे-पेसे जीवको ज्ञानका सच्चा प्रेम नहीं और शुभ भावका भी ठिकाना नहीं । भाई, अन्य जीव ज्ञानमें आगे बढ़ता हो तो भले बदे, तुझे उसका अनुमोदन करना चाहिये । तुझे ज्ञानका प्रेम हो तो, अन्य भी ज्ञान प्राप्त करे इसमें अनुमोदन हो कि ईर्ष्या हो ? अन्यके ज्ञानकी जो ईर्ष्या आती है तो तुझे शास्त्र पढ़-पढ़कर मानका पोषण करना है, तुझे ज्ञानका सच्चा प्रेम नहीं । ज्ञानके प्रेमीको अन्यके ज्ञानकी ईर्ष्या नहीं होती परन्तु अनुमोदना होती है । एक जीव बहुत समयसे मुनि हो, दूसरा जीव पीछेसे अभी ही मुनि हुआ हो और शीघ्र केवलज्ञान प्राप्त करले। वहाँ पहले मुनिको पेसी ईर्ष्या नहीं होती कि अरे, अभी तो आज ही दीक्षा ली और मुझसे पहले इसने केवलज्ञान प्राप्त कर लिया ! परन्तु उलटकर अनुमोदना आती है कि वाह ! धन्य है इसे कि इसने केवलज्ञान साध लिया, मुझे भी यही इष्ट है, मुझे भी यही करना है..... इसप्रकार अनुमोदना द्वारा अपने पुरुषार्थको जागृत करता है । ईर्ष्या करने वाला तो अटकता है, और अनुमोदना करने वाला अपने पुरुषार्थको जागृत करता है । अपने अंतरंगमें जहाँ ज्ञानस्वभावका बहुमान है वहाँ रागके समय ज्ञानकी प्रभावनाका और अनुमोदनाका भाव आये बिना नहीं रहता । ज्ञानके बहुमान द्वारा वह थोड़े ही समयमें केवलज्ञान प्राप्त करेगा । रागका फल केवलज्ञान नहीं परन्तु ज्ञानके बहुमानका फल केवलज्ञान है । और साथमें शुभरागसे जो उत्तम पुण्यबंध है उसके फलमें समवधारण आदिकी रचना होगी और इन्द्र महोत्सव करेगा । अभी यहाँ चाहे किसीको जबरन हो परन्तु केवलज्ञान होते ही तीनलोकमें आश्चर्यकारी हलचल हो जावेगी, इन्द्र इसका महोत्सव करेंगे और तीनलोकमें आनन्द होगा ।

अहो, यह तो वीतरागमार्ग है ! वीतरागका मार्ग तो वीतराग ही होता है ना ? वीतरागभावकी वृद्धि हो यही सच्ची मार्गप्रभावना है । रागका जो आदरणीय बतावे वह जीव वीतरागमार्गकी प्रभावना कैसे कर सकता है ? उसे तो रागकी ही भावना है । जैनधर्मके चारों अनुयोगोंके शास्त्रोंका तात्पर्य वीतरागता है । धर्मी जीव वीतरागी तात्पर्य बताकर चारों अनुयोगोंका प्रचार करे । प्रथमानुयोगमें तीर्थकरादि महान् धर्मात्माओंके जीवनकी कथा, चरणानुयोगमें उनके आचरणका वर्णन, करणानुयोगमें गुणस्थान आदिका वर्णन और द्रव्यानुयोगमें अध्यात्मका वर्णन—इन चार प्रकारके शास्त्रोंमें वीतरागताका ही तात्पर्य है । इन शास्त्रोंका बहुमानपूर्वक स्वर्ण अभ्यास करे, प्रचार और प्रसार करे । जवाहरातके गहने या बहुमूल्य वस्त्र आदिको कैसे प्रेमसे घरमें सम्भालकर रखते हैं,—इसकी अपेक्षा विशेष प्रेमसे शास्त्रोंको

घरमें विराजमान करे, और सजाकरके उनका बहुमान करे।—यह सब ज्ञानका विनय है।

शास्त्रदानके सम्बन्धमें कुन्दकुन्दस्वामीकी पूर्वभवकी कथा प्रसिद्ध है; पूर्व-भवमें वह एक सेठके यहाँ गायोंका ग्वाला था। एकबार उस ग्वालेको वनमें कोई शास्त्र मिला; उसने अत्यन्त बहुमानपूर्वक किन्हीं मुनिराजको उस शास्त्रका दान किया। उस समय अव्यक्तरूपसे ज्ञानकी अस्तित्व महिमाका कोई भाव पैदा हुआ; इससे वह उस सेठके घर ही जन्मा; छोटी उम्रमें ही मुनि हुआ और ज्ञानका अगाध समुद्र उसको उल्लसित हुआ। अहा, उन्होंने तो तीर्थकर परमात्माकी दिव्यवाणी साक्षात् सुनी, और भरतक्षेत्रमें ज्ञानकी नहर चलाई! इनके अन्तरमें ज्ञानकी बहुत खुश प्रमट हुई और बाह्यमें भी श्रुतकी महान् प्रतिष्ठा इस भरतक्षेत्रमें उन्होंने की। अहा, उनके निजवैभवकी क्या बात! ज्ञानदानसे अर्थात् ज्ञानके बहुमानके भावसे ज्ञानका क्षयोपशमभाव खिलता है, और यहाँ तो उसका उत्कृष्ट फल बताते हुए कहते हैं कि वह जीव थोड़े भवमें केशलज्ञान प्राप्त करेगा, उसे समवसरणकी शोभाकी स्मृति होगी और तीनलोकके जीव उसका उत्सव मनावेंगे। क्योंकि ज्ञानानन्द स्वभावकी आराधना साथमें वर्तती है अर्थात् आराधकभावकी भूमिकामें ऐसा ऊँचा पुण्य बँधता है। उसमें धर्मीका लक्ष्य ज्ञानस्वभावकी आराधना पर है, राग अथवा पुण्य पर उसका लक्ष्य नहीं, वह तो बीचमें अनाजके साथके भूसेकी तरह सहज ही प्राप्त हो जाता है।

ज्ञानस्वभावकी आराधनासे धर्मी जीव सर्वज्ञपदको साधता है। उसे किसी समय ऐसा भी होता है कि, अरे! हम भगवानके पास होते, भगवानकी वाणी सुनते और भगवानसे प्रश्नोंका सीधा समाधान लेते; अब भरतक्षेत्रमें भगवानका विरह हुआ; किनसे प्रश्न पूछूँ? और कौन समाधान करे? धर्मात्माको सर्वज्ञपरमात्माके विरहका ऐसा भाव आता है। भरत चक्रवर्ती जैसेको भी ऋषभदेव भगवान मोक्ष पधारे तब ऐसा विरहका भाव आया था। अन्तरंगमें निजके पूर्ण ज्ञानकी भावना है कि अरे! इस पंचमकालमें अपने सर्वज्ञपदका हमको विरह! अर्थात् निमित्तमें भी सर्वज्ञका विरह सताता है। इस भरतक्षेत्रमें कुन्दकुन्द प्रभुको विचार आया—अरे नाथ! पंचमकालमें इस भरतक्षेत्रमें अपना बिछोह हुआ, सर्वज्ञताका विरह हुआ...इसप्रकार सर्वज्ञके प्रति भक्तिका भाव उल्लसित हुआ, और वे चिंतन करने लगे। वहाँ पुण्यका योग था और पवित्रता भी विशेष थी, इससे सीमंघर भगवानके पास जानेका योग बना। अहा, भरतक्षेत्रका (जीव) मनुष्य क्षीरसहित विदेहक्षेत्र गया, और भगवानसे मिलाप हुआ।

भगवानकी दिव्यध्वनि साक्षात् श्रवण की और उन्होंने इस भरतसेनमें भूतलोककी धारा बहाई। इन्हें आराधक भावका विशेष जोर और साथमें पुण्यका भी महान योग था। इन्होंने तो तीर्थकर जैसा काम किया है।

आराधकका पुण्य लोकोत्तर होता है। तीर्थकरके जीवको गर्भमें आनेकी छह महीनेकी देर हो, अभी तो वह जीव (श्रेणिक आदि कोई) नरकमें हो अथवा स्वर्गमें हो; इधर तो इन्द्र-इन्द्राणी यहाँ आकर उनके माता-पिताका बहुमान करते हैं कि धन्य रत्नकैवधधारिणी माता ! छह महीने पश्चात् आपकी कैँखमें तीनलोकके नाथ तीर्थकर आनेवाले हैं !—पेसा बहुमान करते हैं; और जहाँ उनका जन्म होनेवाला हो वहाँ प्रतिदिन करोड़ों रत्नोंकी वृष्टि करते हैं। छह मास पूर्व नरकमें भी उस जीवको उपद्रव शांत होजाते हैं। तीर्थकर-प्रकृतिका उदय तो पीछे तेरहवें गुणस्थानमें केवलज्ञान होगा तब आवेगा, परन्तु उसके पहले उसके साथ पेसा पुण्य होता है। (यहाँ उत्कृष्ट पुण्यकी बात है; सभी आराधक जीवोंको पेसा पुण्य होता है—पेसा नहीं, परन्तु तीर्थकर होनेवाले जीवको ही पेसा पुण्य होता है।) यह सब तो अचिंत्य बात है। आत्माका स्वभाव भी अचिंत्य, और उसका जो आराधक हुआ उसका पुण्य भी अचिंत्य ! इसप्रकार आत्माके लक्ष्यसे आराधक-धर्मात्मा ज्ञानदान करता है, उसमें उसे रागका निषेध है और ज्ञानका आश्रय है, इसलिये वह केवलज्ञान प्राप्त कर तीर्थकर होगा, तीनलोकके जीव उत्सव मनावेंगे और उसकी दिव्यध्वनिसे धर्मका निर्मल मार्ग चलेगा।

इसप्रकार ज्ञानदानका वर्णन किया।



“ दुर्लभ है संसारमें एक यथार्थ ज्ञान ”

[११]

अभयदानका वर्णन

॥

धर्मी जीव सम्यग्दर्शनादि द्वारा जिसप्रकार अपने दुःखको दूर करनेका उपाय करता है उसी प्रकार अन्य जीवों पर भी उसे करुणाके भाव आते हैं। जिसे जीवदया ही नहीं उसे सच्चा धर्म अथवा दान कहाँसे हो ?....सच्चा अभयपना वह है कि जिससे भव-भ्रमणका भय दूर हो, आत्मा निर्भयरूपसे सुखके मार्गकी ओर अग्रसर हो। अज्ञान ही सबसे बड़ा भयका कारण है। सम्यग्ज्ञान द्वारा ही वह भय दूर होकर अभयपना होता है; इसलिये जीवोंको सम्यग्ज्ञान-के मार्गमें लगाना सच्चा अभयदान है।

॥

भावकधर्मके कथनमें चार प्रकारके दोनोंका वर्णन चल रहा है; उसमें आहार-दान, औषधदान तथा ज्ञानदान—इन तीनका वर्णन हुआ। अब चौथा अभयदान, उसका वर्णन करते हैं—

सर्वेषामभयं प्रवृद्धकरुणैर्यदीयते प्राणिनां
दानं स्यादभयादि तेन रक्षितं दानत्रयं निष्फलम् ।
आहारौषधशास्त्रदानविधिभिः क्षुद्रोगजाड्याद्भयं
यत्तत्पात्रजने विनश्यति ततो दानं तदेकं परम् ॥ ११ ॥

अतिशय करुणावान भव्य जीवों द्वारा समस्त प्राणियोंको जो अभय देनेमें आता है वह अभयदान है। बाकीके तीन दान इस जीवदयाके बिना निष्फल हैं। आहारदानसे क्षुधाका दुःख दूर होता है, औषधदानसे रोगका भय दूर होता है और शास्त्रदानसे अज्ञानका भय दूर होता है—इस प्रकार इन तीन दानोंसे भी जीवोंको अभय ही देनेमें आता है; इसलिये सब दानोंमें अभयदान ही एक श्रेष्ठ और प्रशंसनीय है।

धर्मी जीव अपनी आत्मा में जिस प्रकार सम्यग्दर्शनादि द्वारा दुःख दूर करने का उपाय करता है उसी प्रकार अन्य जीवों को भी दुःख न हो, उनका दुःख मिटे, ऐसे करुणा के भाव उसे होते हैं। जीवदया भी जिसे न हो उसका तो एक भी दान सच्चा नहीं होता। किसी जीव को मारने की अथवा दुःख देने की वृत्ति धर्मी को नहीं होती, सब जीवों के प्रति करुणा होती है। दुःखी जीवों के प्रति करुणापूर्वक पात्र-अनुसार आहार, औषध अथवा ज्ञान आदि देकर उसका भय मिटाता है। देखो, ऐसे करुणा के परिणाम आवक को सहज ही होते हैं।

सच्चा अभयदान तो उसे कहते हैं कि जिससे भवभ्रमणका दुःख टले और आत्मा निर्भयरूपसे सिद्ध के पन्थ की ओर अग्रसर हो ! अज्ञान और मिथ्यात्व ही जीव के लिये सबसे बड़े भय और दुःख का कारण है; सम्यग्दर्शन और सम्यग्ज्ञान होने पर वह भय दूर होकर आत्मा अभयपना प्राप्त करता है। इसलिये जीवों को सम्यग्ज्ञान के मार्ग में लगाना वह बड़ा अभयदान है। इसलिये भगवान को भी अभयदाता (अभयदयाणम्) कहा जाता है।

भगवान् और सन्त कहते हैं कि हे जीव ! तू अपने स्वरूप को पहचानकर निर्भय हो ! शंका का नाम भय है; जिसको स्वरूप में शंका है उसे मरण आदिका भय कभी नहीं मिटता। सम्यग्दृष्टि जीव ही निःशंक होने से निर्भय है, उसे मरण आदि सात प्रकार के भय नहीं होते। कुन्दकुन्द स्वामी कहते हैं कि—

सम्यक्त्ववन्त जीव निःशंकित उससे हैं निर्भय खरे,
और सप्त भय प्रविमुक्त हैं जिससे उस हेतु निःशंक हैं।

स्वरूप की भ्रान्ति दूर हुई वहाँ भय दूर हो गया। शरीर ही मैं नहीं, मैं तो शाश्वत ज्ञानमय आत्मा हूँ, तब मेरा मरण कैसा ? और मरण ही नहीं फिर मरण का भय कैसा ? मिथ्यात्व में मरण का भय था, मिथ्यात्व दूर हुआ वहाँ मरणादिका भय मिटा। इसके अतिरिक्त रोगादिका अथवा सिंह-बाघ का भय थोड़े समय के लिये धीरे धीरे मिट जावे परन्तु जब तक यह भय न मिटे तब तक जीव को सच्चा सुख नहीं होता।—इस प्रकार ज्ञानी समझाते हैं कि हे भाई ! तू तो ज्ञानस्वरूप है; इस देह का जन्म-मरण वह वास्तव में तेरा स्वरूप नहीं; अज्ञान से तूने देह को अपना मानकर इसमें सुख की कल्पना की है इससे तुझे रोग का, क्षुधा का, मरणादिका भय लगता है। परन्तु देह से भिन्न वज्र जैसा तेरा ज्ञानस्वरूप है वह निर्भय है, उसे

अन्तरमें देखनेसे पर-सम्बन्धी कोई भय तुझे नहीं रहेगा—इस प्रकार नित्य अभयस्वरूप समझकर ज्ञानी सच्चा अभयदान देता है, उसमें सब दान समाविष्ट हो जाते हैं । परन्तु जो जीव पेसा समझनेकी योग्यतावाले न हों उन दुःखी जीवों पर भी श्रावक करुणा करके जिस प्रकार उनका भय कम हो उस प्रकार उन्हें आहार, औषध आदिका दान देता है । अपनी आत्माका भय दूर हुआ है और अन्यको अभय देनेका शुभभाव आता है—पेसी श्रावककी भूमिका है । अपना ही भय जिसने दूर नहीं किया वह अन्यका भय कहाँसे मिटायेगा ? अज्ञानीको भी जो करुणाभाव आता है, दानका भाव आता है उसमें उसे भी शुभभाव है, परन्तु ज्ञानी जैसा उत्तम प्रकारका भाव उसे नहीं होता ।

देखो, कितने ही जीव असंयमी जीवोंके प्रति दया-दानके परिणामको पाप बताते हैं, यह तो अत्यन्त विपरीतता है । भूखेको कोई खिलाये, प्यासेको पानी पिलाये, दुष्काल हो, गायें घासके बिना मरती हों और कोई दयाभावसे उन्हें हरा घास खिलाये तो उसमें कोई पाप नहीं; उसके दयाके भाव हैं वे पुण्यके कारण हैं । जीव-दयाके भावमें पाप बतावे उसे तो बहुत बड़ी विपरीतता है । धर्म वस्तु तो अभी पृथक् है, परन्तु इसे तो पुण्य और पापके बीचका भी विवेक नहीं ।

इसी प्रकार कोई जीव पञ्चेन्द्रिय आदि जीवोंकी हिंसा करके उसमें धर्म मनाता है,—वह तो महान् पापी है । ऐसे हिंसामार्गको जिज्ञासु कभी ठीक नहीं मानता । एक भी जीवको मारनेका अथवा दुःखी करनेका भाव धर्मी श्रावकको होता नहीं । अरे वीतरागमार्गको साधने आया उसके परिणाम तो कितने कोमल हों ! पद्मनदी स्वामी तो कहते हैं कि—मेरे निमित्तसे किसी प्राणीको दुःख न हो । किसीको मेरी निन्दासे अथवा मेरे दोष ग्रहण (देखना) करनेसे सन्तोष होता हो तो इस प्रकार भी वह सुखी होवे; किसीको इस देहनाशकी इच्छा हो तो वह यह देह लेकर भी सुखी होवे ।—अर्थात् हमारे निमित्तसे किसीको भय न हो, दुःख न हो । अर्थात् हमें किसीके प्रति द्वेष अथवा क्रोध न हो । इस प्रकार स्वयं अपने वीतराग-भावमें रहना चाहता है । वहाँ तो चारित्र्यवन्त मुनिकी मुख्यतासे बात है, उसमें गौणरूपसे श्रावक भी आ जाता है, क्योंकि श्रावकको भी अपनी भूमिका अनुसार पेसी ही भावना होती है । सामनेका जीव स्वयं अपने गुण-दोषके कारण अभयपत्र प्राप्त करे अथवा न करे—यह वस्तु उसके आधीन है, परन्तु वहाँ ज्ञानीको अपने भावमें सब जीवोंको अभय देनेकी वृत्ति है । हमारा कोई शत्रु नहीं, हम किसीके

शत्रु नहीं हैं—ऐसी भावनामें ज्ञानीको अनन्तानुबंधी कषायका पूर्ण अभाव है। तत्पश्चात् अन्य राग-द्वेष आदिकी भी बहुत मन्दता हो गई है; और भावकको तो (पंचम गुणस्थानमें) इससे भी अधिक राग दूर हो गया है, तथा हिंसादिके परिणाम छूट गये हैं।—इस प्रकार भावकके देशम्रतका यह प्रकाशन है।

आत्माका चिदानन्द स्वभाव पूर्ण रागरहित है, उसे जिसने भ्रजामें लिया है अथवा भ्रजामें लेना चाहता है ऐसे जीवको रागकी कितनी मन्दता हो, देव-गुरु-धर्मकी तरफ परिणाम किस प्रकारके हों, सर्वज्ञकी पहिचान कैसी हो—इन सब भेदोंका इस अधिकारमें मुनिराजने बहुत सरल वर्णन किया है। सभामें यह तीसरी बार पढ़ा जा रहा है। महापुण्य हो तभी जैनधर्मका और सत्य भ्रवणका ऐसा योग प्राप्त होता है; उसे समझनेके लिये अन्तरमें बहुत पात्रता होनी चाहिये। एक रागका कण भी जिसमें नहीं ऐसे स्वभावका भ्रवण करनेमें और उसे समझनेकी पात्रतामें जो जीव आया उसे स्थूल अनीतिका, तीव्र कषायोंका, मांस-मद्य आदि अभक्ष्यके भक्षणका तथा कुदेव-कुगुरु-कुधर्मके सेवनका तो त्याग होता ही है; और सच्चे देव-गुरु-शास्त्रका आदर, साधर्मिकी प्रेम, परिणामोंकी कोमलता, विषयोंकी मिठासका त्याग, वैराग्यका रंग—ऐसी योग्यता होती है। ऐसी पात्रता बिना ही तत्त्वज्ञान हो जाय-ऐसा नहीं। भरत चक्रवर्तिके छोटी-छोटी उल्लेखके राजकुमार भी आत्माके भान सहित राजपाट में थे, उनका अंतरंग जगतसे उदास था। छोटे राजकुमार राजसभामें आकर दो घड़ी बैठते हैं वहाँ भरतजी राज-भंडारमेंसे करोड़ों सोनेकी मोहरें उन्हें देनेको कहते हैं, परन्तु छोटेसे कुमार वैराग्यसे कहते हैं—पिताजी! ये सोनेकी मोहरें राज-भंडारमें ही रहने दो, हमें इनसे क्या करना है? हम तो मोक्ष-लक्ष्मीकी साधनाके लिये आये हैं, पैसा एकत्रित करनेके लिये नहीं आये। परके साथ हमारे सुखका सम्बन्ध नहीं, परसे निरपेक्ष हमारा सुख हमारी आत्मामें है—ऐसा दादाजी (ऋषभदेव भगवान्) के प्रतापसे हमने समझा है, और इसी सुखको साधना चाहते हैं।—देखो, कितना वैराग्य! यह तो पात्रता समझनेके लिये एक उदाहरण दिया। इसप्रकार धर्मकी योग्यतावाले जीवको अन्य सब पदार्थोंकी अपेक्षा आत्म-स्वभावका, देव-गुरु-धर्मका विशेष प्रेम होता है, और सम्यक्भान सहित वह रागादिको दूर करता जाता है। उसमें बीच-बीचमें दानके प्रकार-देवपूजा आदि किसप्रकारके होते हैं यह बताया, अब उस दानका फल कहेंगे।



[१२]

श्रावकको दानका फल

ॐ

धर्मात्माको शुद्धताके साथ रहनेवाले शुभभावसे ऊँचा पुण्य बँधता है, परन्तु उसकी दृष्टि तो आत्माकी शुद्धताको साधने पर है। जो जीव सम्यग्दर्शन प्रगट नहीं करे और मात्र शुभरागसे ही मोक्ष होना मानकर उाँमें अटका रहे तो वह मोक्ष प्राप्त नहीं कर सकता, उसे तो श्रावकपना भी सच्चा नहीं होता....सामनेका जीव धर्मकी आराधना कर रहा हो उसे देखकर धर्मीको उसके प्रति प्रमोद आता है, क्योंकि उसे स्वयंको आराधनाका तीव्र प्रेम है।

ॐ

सर्वव्यक्तित वस्तुस्वरूपका निर्णय करके जिसने सम्यग्दर्शन प्रगट किया है, उसके पश्चात् मुनिदशाकी भावना होते हुए भी जो अभी महाव्रत अंगीकार नहीं कर सकता इसलिये श्रावकधर्मरूप देशव्रतका पालन करता है, ऐसे जीवको आहारदान-औषधदान-शास्त्रदान-अभयदान—इन चार प्रकारके दानका भाव आता है उसका वर्णन किया; अब उस दानका फल बताते हैं—

आहारास्तुखितौषधादतितरां निरोगता जायते
 शास्त्रात्पात्र निषेदितात्परभवे पाण्डित्यमत्यद्भुतम् ।
 एतत्सर्वगुणप्रमापरिकरः पुंसोऽभयात्दानतः
 पर्यन्ते पुनरोन्नतोन्नतपद प्राप्तिर्विमुक्तिस्ततः ॥ १२ ॥


उत्तम आदि पात्रोंको आहारदान देनेसे परभवमें स्वर्गादि सुखकी प्राप्ति होती है; औषधदानसे अतिशय निरोगता और सुन्दर रूप मिलता है, शास्त्रदानसे अत्यन्त अद्भुत पाण्डित्य प्रगट होता है और अभयदानसे जीवको इन सब गुणोंका परिहार प्राप्त होता है; तथा क्रम-क्रमसे ऊँची पदवीको प्राप्त कर वह मोक्ष प्राप्त करता है।

देखो, यह दानका फल ! श्रावकधर्मके मूलमें जो सम्यग्दर्शन है उसे लक्ष्यमें रखकर यह बात समझनी है। सम्यक्त्वकी भूमिकामें दानादि शुभभावोंसे देखा

उत्कृष्ट पुण्य बन्धता है कि इन्द्रपद, चक्रवर्ती पद आदि प्राप्त होता है; और उस पुण्य-फलमें देयबुद्धि है इसलिये वह रागको तोड़कर, वीतराग होकर मोक्ष प्राप्त करेगा । इस अपेक्षासे उपचार करके दानके फलसे आग्राधक जीवको मोक्षकी प्राप्ति कह दी । परन्तु जो जीव सम्यग्दर्शन प्रगट न करे और मात्र शुभरागसे ही मोक्ष होना मानकर उसमें रुक जाये, वह मोक्ष प्राप्त नहीं कर सकता, उसे तो भावकपना भी सच्चा नहीं होता । दानके फलस्वरूप पुण्यसे स्वर्गके सुख, निरोग-रूपवान शरीर, चक्रवर्तीपदका वैभव आदि मिले उसमें ज्ञानीको कोई सुखबुद्धि नहीं, अन्तरके चैतन्यसुखको प्रतीति और अनुभवमें लिया है, इसके अतिरिक्त अन्य कहीं पर उसे सुख नहीं भासता । दानके फलमें किसीको पेसी क्रद्धि प्रगट हो कि उसके शरीरके स्नानका पानी छींटते ही अन्यका रोग मिट जावे और मूर्छा दूर हो जावे । शास्त्रदानसे ज्ञानावरणका क्षयोपशम होता है और आश्चर्यकारी बुद्धि प्रगटती है । देखो ना, ग्वालेके भवमें शास्त्रदान देकर ज्ञानका बहुमान किया तो इस भवमें कुन्दकुन्दाचार्यदेवको कैसा श्रुतज्ञान प्रगटा ! और कैसी लब्धि प्राप्त हुई ! वे तो ज्ञानके अगाध सागर थे; तीर्थंकर भगवानकी साक्षात् दिव्यध्वनि इस पंचम कालमें उन्हें सुननेको मिली । मंगलाचरणके श्लोकमें महावीर भगवान और गौतम गणधरके पीछे मंगलम् कुन्दकुन्दायों कहकर तीसरा उनका नाम लिया जाता है । देव-गुरु-शास्त्रके अनादरसे जीवको तीव्र पाप बंधता है, और देव-गुरु-शास्त्रके बहुमानसे जीवको ज्ञानादि प्रगट होते हैं । जिस प्रकार अनाजके साथ भूसा तो सहज ही पकता है, परन्तु चतुर किसान भूसेके लिये बोनी नहीं करता, उसकी दृष्टि तो अनाज पर है । उसी प्रकार धर्मात्माको शुद्धताके साथ रहनेवाले शुभसे ऊँचा पुण्य बन्धता है और चक्रवर्ती आदि ऊँची पदवी सहज ही मिलती है, परन्तु उसकी दृष्टि तो आत्माकी शुद्धताके साधन पर है, पुण्य अथवा उसके फलकी वाञ्छा उसे नहीं । जिसे पुण्यके फलकी वाञ्छा है ऐसे मिथ्यादृष्टिको तो ऊँचा पुण्य नहीं बन्धता; चक्रवर्ती आदि ऊँची पदवीके योग्य पुण्य मिथ्यादर्शनकी भूमिकामें बन्धता नहीं । सम्यग्दर्शनरहित जीव मुनिराज आदि उत्तम पात्रको आहारदान दे अथवा अनुमोदन करे तो उसके फलमें वह भोगभूमिमें उत्पन्न होता है, वहाँ असंख्य वर्षकी आयु होती है और दस प्रकारके कल्पवृक्ष उसे पुण्यका फल देते हैं । ऋषभदेव आदि जीवोंने पूर्वमें मुनियोंको आहारदान दिया इससे भोगभूमिमें जन्मे थे, और वहाँ मुनिके उपदेशसे सम्यग्दर्शन प्राप्त किया था । श्रेयांसकुमारने ऋषभदेव भगवानको आहारदान दिया उसकी महिमा तो प्रसिद्ध है ।



कुन्वकुन्व स्वामीका जीव पूर्वके ग्वालेके भवमें ज्ञानके अस्तित्व बहुमानपूर्वक शास्त्रदान करता है। दूसरे भवमें उन्हें सीमंधरनाथकी साक्षात् दिव्यवाणी सुननेका महाभाग्य मिलता है और वे श्रुतकी महान प्रभावना करते हैं।





इसप्रकारके भक्ति-पूजा-आहारदान आदि शुभभाव श्रावकको होते हैं, ऐसी ही उसकी भूमिका है। दृष्टिमें तो वर्तमानमें ही उसने रागको हेय किया है इसलिये दृष्टिके बलसे अल्पकालमें ही चारित्र्य प्रगट कर, रागको सर्वथा दूर कर वह मुक्ति प्राप्त करेगा।

सामनेवाला जीव धर्मकी आराधना कर रहा हो उसे देखकर धर्मीको उसके प्रति प्रमोद, बहुमान और भक्तिका भाव उल्लसित होता है, क्योंकि स्वयंको उस आराधनाका तीव्र प्रेम है। इसलिये उसके प्रति भक्तिसे (—मैं उस पर उपकार करता हूँ ऐसी बुद्धिसे नहीं परन्तु आदरपूर्वक) शास्त्रदान, आहारदान आदिके भाव आते हैं। इस बहाने वह स्वयं अपने रागको घटाना है और आराधनाकी भावनाको पुष्ट करता है। देखो, यह तो वीतरागी सन्तोंने वस्तुस्वरूप प्रगट किया है! वे अन्यन्त निस्पृह थे, उन्हें कोई परिग्रह नहीं था, उन्हें जगतसे कुछ लेना नहीं था। धर्मी जीव भी निस्पृह होता है, उसे भी किसीसे लेनेकी इच्छा नहीं। लेनेकी वृत्ति तो पाप है। धर्मी जीव तो दानादि द्वारा राग घटाना चाहता है। किसी धर्मीको विशेष पुण्यसे बहुत वैभव भी हो, उससे उसे अधिक राग है—ऐसा नहीं। रागका माप संयोगसे नहीं। यहाँ तो धर्मकी निचली भूमिकामें (श्रावकदशामें) धर्म कितना हो, राग कैसा हो और उसका फल क्या हो वह बताया है। वहाँ जितनी वीतरागता हुई है उतना धर्म है और उसका फल तो आत्मशान्तिका अनुभव है। स्वर्गादि वैभव मिले वह कोई वीतरागभावरूप धर्मका फल नहीं, वह तो रागका फल है। कोई जीव यहाँ ब्रह्मचर्य पाले और स्वर्गमें उसे अनेक देवियाँ मिलें,—तो क्या ब्रह्मचर्यके फलमें देवियाँ मिली? नहीं, ब्रह्मचर्यमें जितना राग दूर हुआ और वीतरागभाव हुआ उसका फल तो आत्मामें शान्ति है, परन्तु अभी वह पूर्ण वीतराग नहीं हुआ अर्थात् अनेक प्रकारके शुभ और अशुभ राग बाकी रह गये हैं; अभी धर्मीको जो शुभ-राग बाकी रह गया है उसके फलमें वह कहाँ जायेगा? क्या नरकादि गतिमें जायेगा? नहीं; वह तो देवलोकमें ही जावेगा। अर्थात् देवलोककी प्राप्ति रागका फल है, धर्मका नहीं। यहाँ पुण्यका फल बताकर कोई उसकी लालच नहीं कराते, परन्तु राग घटानेका उपदेश देते हैं। जिस प्रकार स्त्री, शरीर आदिके लिये अशुभ-भावसे शक्ति अनुसार उत्साहपूर्वक खर्च करता है, वहाँ अन्यको यह कहना नहीं पड़ता कि तू इतना खर्च कर। तो जिसे धर्मका प्रेम है वह जीव स्वप्नरेणसे, उत्साहसे देव-गुरु-धर्मकी भक्ति, पात्रदान आदिमें बारम्बार अपनी लक्ष्मीका उपयोग करता है,—इसमें वह किसीके कहने की राह नहीं देखता। राग तो अपने लिये घटाना है ना!

किसी अन्यके लिये राग नहीं घटाना है। इसलिये धर्मी जीव चतुर्विध दान द्वारा अपने रागको घटाये ऐसा उपदेश है ॥ १२ ॥

अनेक प्रकारके आरम्भ और पापसे भरे हुए गृहस्थाश्रममें पापसे बचनेके लिये दान मुख्य कार्य है; उसका उपदेश आगेकी छह गाथाओंमें करेंगे।



सम्यक्त्वादि रत्नत्रयगुणके धारक ऐसे गुणीजनोंके प्रति धर्मीको प्रमोद आता है; उस रत्नत्रयको तथा उसके आराधक गुणीजनोंको देखकर उसके अन्तरमें प्रेम-हर्ष-उत्साह और बहुमान उत्पन्न होता है, उसे वात्सल्य उल्लसित होता है। गुणीजनोंके प्रति जिसे प्रमोद न आवे, तो समझो कि उस जीवको गुणोंकी महिमाकी खबर नहीं, उसे अन्तरमें गुण प्रगटे नहीं। अपनेमें जिसे गुण प्रगटे हों उसे वैसे गुण अन्यमें देखकर प्रमोद आवे बिना नहीं रहता।

अहा, जिसे सर्वज्ञके धर्मकी महिमा आई है, अन्तरदृष्टिसे आत्मके धर्मको जो साधता है, महिमापूर्वक वीतरागभावमें जो आगे बढ़ता है, और तीव्र राग घटनेसे जिसे श्रावकपना हुआ है—उस श्रावकके भाव कैसे हों उसकी यह बात है। सर्वार्थसिद्धिके देवकी अपेक्षा जिसकी पदवी ऊँची, और स्वर्गके इन्द्रकी अपेक्षा जिसे आत्मसुख अधिक—ऐसी श्रावकदशा है। वह श्रावक भी हमेशा दान करता है। मात्र लक्ष्मीकी लोलुपतामें, पापभावमें जीवन बिता दे और आत्माकी कोई जिज्ञासा न करे—ऐसा जीवन धर्मिका अथवा जिज्ञासुका नहीं होता।

कृत्वाऽकार्यशतानि पापबहुलान्याश्रित्य खेदं परं
भ्रान्त्वा वारिधिमेखलान् वसुमतीं दुःखेनयन्वार्जितम् ।
तत्पुत्रादपि जीवितादपि धनं प्रियोऽस्य पन्था शुभो
दानं तेन च दीयतामिदमहो नान्येन तत्सदगति ॥ १३ ॥

11

देखो तो, आजकल तो जीवोंको पैसा कमानेके लिये कितना पाप और झूठ करना पड़ता है। समुद्रपारके देशमें जाकर अनेक प्रकारके अपमान सहन करे, सरकार पैसा ले लेगी ऐसा दिन-रात भयभीत रहा करे,—इस प्रकार पैसेके लिये कितना कष्ट सहन करता है और कितने पाप करता है ? इसके लिये अपना बहुमूल्य जीवन भी नष्ट कर देता है, पुत्रादिका भी वियोग सहन करता है,—इस प्रकार वह जीवनकी अपेक्षा और पुत्रकी अपेक्षा धनको प्यारा गिनता है।—तो आचार्यदेव कहते हैं कि—भाई, ऐसा प्यारा धन, जिसके लिये तूने कितने पाप किये, उस धनका सच्चा-उत्तम उपयोग क्या ? इसका विचार कर। स्त्री-पुत्रके लिये अथवा विषय-भोगोंके लिये तू जितना धन खर्च करेगा, उसमें तो उलटे तुझे पापबन्ध होगा। इसलिये लक्ष्मीकी सच्ची गति यह है कि राग घटाकर देव-गुरु-धर्मकी प्रभावना, पूजा-भक्ति, शास्त्रप्रचार, दान आदि उत्तम कार्योंमें उसका उपयोग करना।

प्रश्न:—बच्चोंके लिये कुछ न रखना ?

उत्तर:—भाई, जो तेरा पुत्र सुपुत्र और पुण्यवंत होगा तो वह तुझसे सवाया धन प्राप्त करेगा; और जो वह पुत्र कुपुत्र होगा तो तेरी इकट्टी की हुई सब लक्ष्मीको भोग-विलासमें नष्ट कर देगा, और पापमार्गमें उपयोग करके तेरे धनको धूल कर डालेगा,—तो अब तुझे संचय किसके लिये करना है ? पुत्रका नाम लेकर तुझे अपने लोभका पोषण करना हो तो जुदी बात है ! अन्यथा—

पूत सपूत तो क्यों धन संचय ?

पूत कपूत तो क्यों धन संचय ?

इसलिये, लोभादि पापके कुपैमें से तेरी आत्माका रक्षण हो ऐसा कर; लक्ष्मीके रक्षणकी ममता छोड़ और दानादि द्वारा तेरी तृष्णाको घटा। बीतरागी सन्तोंको तो तेरे पाससे कुछ नहीं चाहिये। परन्तु जिसे पूर्ण राग-रहित स्वभावकी रुचि उत्पन्न हुई, बीतरागस्वभावकी तरफ जिसका परिणमन लगा उसको राग घटे बिना नहीं रहता। किसीके कहनेसे नहीं परन्तु अपने सहज परिणामसे ही मुमुक्षुको राग घट जाता है।

इस सम्बन्धमें धर्मी गृहस्थको कैसे विचार होते हैं ? समन्तभद्रस्वामी रत्नकरंड-भावकाधारमें कहते हैं कि—

यदि पापनिरोधोऽन्यसम्पदा किं प्रयोजनम् ।

अथ पापास्रवोऽस्त्यन्यसम्पदा किं प्रयोजनम् ॥ २७ ॥

यदि पापका आश्रय मुझे रुक गया है तो मुझे मेरे स्वरूपकी सम्पदा प्राप्त होगी, वहाँ अन्य सम्पदाका मुझे क्या काम ? और जो मुझे पापका आश्रय हो रहा है तो ऐसी सम्पदासे मुझे क्या लाभ है ? जिस सम्पदाके मिलनेसे पाप बढ़ता हो और स्वरूपकी सम्पदा लुटती हो ऐसी सम्पदा किस कामकी ?—इस प्रकार दोनों तरहसे सम्पदाका असारपना जानकर धर्मी उसका मोह छोड़ता है । जो मात्र लक्ष्मीकी लोलुपताके पापभावमें जीवन बिता दे और आत्माकी कोई जिज्ञासा न करे ऐसा जीवन धर्मीका अथवा जिज्ञासुका नहीं होता । अहा ! जिसे सर्वज्ञकी महिमा आयी है, अन्तरदृष्टिसे आत्माके स्वभावको जो साधते हैं, महिमापूर्वक वीतराग मार्गमें जो आगे बढ़ते हैं, और तीव्र राग घटनेसे जिन्हें भावकपना प्रगट हुआ है—ऐसे भावकके भाव कैसे हों उसकी यह बात है । सर्वार्थसिद्धिके देवकी अपेक्षा जिसकी पदवी ऊँची है, स्वर्गके इन्द्रकी अपेक्षा जिसका आत्मसुख अधिक है—ऐसी भावक दशा है । स्वभावके सामर्थ्यका जिसे भान है, विभावकी विपरीतता समझता है और परको पृथक् देखता है, ऐसा भावक रागके त्याग द्वारा अपनेमें क्षण-क्षण शुद्धताका दान करता है और बाह्यमें अन्यको भी रत्नत्रयके निमित्तरूप शास्त्र आदिका दान करता है ।

ऐसा मनुष्य-भव प्राप्त कर, आत्माकी जिज्ञासा कर उसके ज्ञानकी कीमत आनी चाहिये, भावकको स्वाध्याय, दान आदि शुभभाव विशेषरूपसे होते हैं । जिसे ज्ञानका रस हो, प्रेम हो, वह हमेशा स्वाध्याय करे; नये-नये शास्त्रोंका स्वाध्याय करनेसे ज्ञानकी निर्मलता बढ़ती जाती है, उसे नये-नये वीतरागभाव प्रगट होते जाते हैं । अपूर्व तत्त्वके भ्रवण और स्वाध्याय करनेसे उसे ऐसा लगता है कि अहो, आज मेरा दिन सफल हुआ ! छह प्रकारके अन्तरंग तर्पोंमें ध्यानके पश्चात् दूसरा नंबर स्वाध्यायका कहा है ।

भावकको सब पक्षोंका विवेक होता है । स्वाध्याय आदिकी तरह देवपूजा आदि कार्योंमें भी वह भक्तिसे वर्तता है । भावकको भगवान् सर्वदेवके प्रति परम प्रीति हो....अहो, यह तो इष्ट ध्येय है ! इस प्रकार जीवनमें वह भगवानको ही इच्छता है । चलते-फिरते प्रत्येक प्रसंगमें उसे भगवान याद आते हैं । वह नदीके झरनेकी कल-कल आवाज सुनकर कहता है कि हे प्रभो ! आपने पृथ्वीका त्याग कर दीक्षा ली इससे अनाथ हुई यह पृथ्वी कलरव करती विलाप करती है और उसके आँसुओंका यह प्रवाह है । वह आकाशमें सूर्य-चन्द्रको देखकर कहता है कि प्रभो ! आपने शुक्ल-ध्यान द्वारा घातिया कर्मोंको जब भस्म किया तब उसके स्फुरित

आकाशमें उड़े, वे स्फुल्लिंग ही ये सूर्य-चन्द्र रूपमें उड़ते दिखाई दे रहे हैं।—और ध्यान-अग्निमें भस्म होकर उड़ते हुए कर्मके समूह इन बादलोंके रूपमें अभी भी जहाँ-तहाँ घूम रहे हैं।—ऐसी उपमाओं द्वारा श्रावक भगवानके शुक्ल-ध्यानको याद करता है और स्वयं भी उसकी भावना भाता है। ध्यानकी अग्नि, और वैराग्यकी हवा उससे अग्नि प्रज्वलित होकर कर्म भस्म हो गये, उसमेंसे सूर्य-चन्द्र रूपी स्फुल्लिंग उड़े। ध्यानस्थ भगवानके बाल हवामें फर फर उड़ते देखकर कहता है कि, ये बाल नहीं ये, तो भगवानके अन्तरमें ध्यान द्वारा जो कर्म जल रहे हैं उनका धुआँ उड़ रहा है।—इस प्रकार सर्वज्ञदेवको पहचानकर उनकी भक्तिका रंग लगाया है। उसके साथ गुरुकी उपासना, शास्त्रका स्वाध्याय आदि भी होता है। शास्त्र तो कहते हैं कि अरे, कान द्वारा जिसने वीतरागी सिद्धान्तका श्रवण नहीं किया और मनमें उसका चिंतवन नहीं किया, उसे कान और मन मिलना न मिलनेके बराबर ही है। आत्माकी जिज्ञासा नहीं करे तो कान और मन दोनों गुमाकर एकेन्द्रियमें खला जायगा। कानकी सफलता इसमें है कि धर्मका श्रवण करे, मनकी सफलता इसमें है कि आत्मिक गुणोंका चिंतवन करे, और धनकी सफलता इसमें है कि सत्पात्रके दानमें उसका उपयोग हो। भाई, अनेक प्रकारके पाप करके तूने धन इकट्ठा किया, तो अब परिणामोंको पलटकर उसका ऐसा उपयोग कर कि जिससे तेरे पाप धुलें और तुझे उत्तम पुण्य बन्धे।—उसका उपयोग तो धर्मके बहुमानपूर्वक सत्पात्रदान करना यही है।

लोगोंको जीवनसे और पुत्रसे भी यह धन प्यारा होता है। परन्तु धर्म श्रावकको धनकी अपेक्षा धर्म प्यारा है। इसलिये धर्मके लिये धन खर्चनेमें इसे उल्लास आता है। इसलिये श्रावकके घरमें अनेक प्रकारके दानके कार्य निरंतर चला करते हैं। धर्म और दानरहित घरको तो स्मशानतुल्य गिनकर कहते हैं कि ऐसे गृहवासको तो गहरे पानीमें जाकर 'स्वा...हा' कर देना। जो एकमात्र पाप-बन्धका ही कारण हो ऐसे गृहवासको तू तिलांजलि देना, पानीमें डुबो देना। अरे, वीतरागी सन्त इस दानका गुंजार शब्द करते हैं...उसे सुनकर किन भव्य जीवोंके हृदयकमल न खिल उठें? किसे उत्साह नहीं आवे? भ्रमरके गुंजार शब्दसे और खन्ड्रभाके उदयसे कमलकी कली तो खिल उठती है, पत्थर नहीं खिलता है; उसी प्रकार इस उपदेशरूपी गुंजार शब्दको सुनकर धर्मकी रुचिवाले जीवका हृदय तो खिल उठता है...कि वाह! देव-गुरु-धर्मकी सेवाका अवसर आया...मेरा धन्य भाग्य...कि मुझे देव-गुरु-का काम मिला।—इस प्रकार उल्लसित होता है। शास्त्रमें

कहते हैं कि शक्ति-प्रमाण दान करना। तेरे पास एक रुपयेकी पूंजी हो तो उसमेंसे एक पैसा दान करना...परन्तु दान अवश्य करना, लोभ घटानेका अभ्यास अवश्य करना। लाखों-करोड़ोंकी पूंजी हो तभी दान दिया जा सके और ओछी पूंजी हो उसमें दान नहीं दिया जा सके—ऐसा कोई नहीं है। स्वयंका लोभ घटानेकी बात है, इसमें कोई पूंजीकी मात्रा देखना नहीं है। उत्तम श्रावक कमाईका चौथा भाग धर्ममें खर्च करे, मध्यमरूपसे छठा भाग खर्च करे और कमसे कम दसमांश खर्च करे—ऐसा उपदेश है। चन्द्रकान्त-मणिकी सफलता कब? कि चन्द्रमाके संयोगसे उसमें पानी झरने लगे तब; उसी प्रकार लक्ष्मीकी सफलता कब? कि सत्पात्रके प्रति वह दानमें खर्च हो तब। धर्मीको ऐसा भाव होता ही है, परन्तु उसके उदाहरणसे अन्य जीवोंको समझाते हैं।

संसारमें लोभी जीव धनप्राप्तिके लिए कैसे-कैसे पाप करते हैं। लक्ष्मी तो पुण्यानुसार मिलती है परन्तु उसकी प्राप्तिके लिये बहुतसे जीव झूठ-चोरी आदि अनेक प्रकारके पापभाव करते हैं। कदाचिन् कोई जीव ऐसे भाव न करे और प्रमाणिकतासे व्यापार करे तो भी लक्ष्मी प्राप्त करनेका भाव तो पाप ही है। यह बताकर यहाँ ऐसा कहते हैं कि भाई, जिस लक्ष्मीके लिये तू इतने-इतने पाप करता है और जो लक्ष्मी पुत्रादिकी अपेक्षा भी तुझे अधिक प्यारी है, उस लक्ष्मीका उत्तम उपयोग यही है कि सत्पात्रदान आदि धर्मकार्योंमें उसे खर्च; सत्पात्रदानमें खर्ची गई लक्ष्मी असंख्यगुणी होकर फलेगी। एक आदमी चार-पाँच हजार रु. के नये नोट लाया और घर आकर स्त्रीको दिये, उस स्त्रीने उन्हें चूलेके पास रख दिया और अन्य कामसे जरा दूर चली गई। उसका छोटा लड़का पीछे सिगड़ीके पास बैठा था। सर्वकिं दिन थे, लड़केने नोटकी गड़ी उठाकर सिगड़ीमें डाल दी और अग्नि भड़क गई और वह तापने लगा.. इतनेमें माँ आई, लड़का कहने लगा—माँ देख...मैंने सिगड़ी कैसी कर दी! देखते ही माँ समझ गई कि अरे, इसने तो पाँच हजार रुपयोंकी राख कर दी! उसे ऐसा क्रोध चढ़ा कि उसने लड़केको इतना अधिक मारा कि लड़का मर गया! देखो, पुत्रकी अपेक्षा यह धन कितना प्यारा है!!

दूसरी एक घटना—एक ग्वालिन दूध बेचकर उसके तीन रुपये लेकर अपने गाँव जा रही थी, अकालके दिन थे, रास्तेमें लुटेरे मिले। बाईको डर लगा कि ये लोग मेरे रुपये छीन लेंगे, इसलिये वह तीन रुपये—कल्दार पेटमें निगल गई। परन्तु लुटेरोंने वह देख लिया और बाईको मारकर उसके पेटमें से रुपये निकाल लिये। देखो, यह क्रूरता! ऐसे जीव दौड़कर नरक न जावें तो अन्य कहाँ जावें? ऐसे तीव्र

पापके परिणाम तो जिज्ञासुको होते ही नहीं। बहुतसे लोगोंको तो लक्ष्मी कमानेकी धुनमें अच्छी तरह खानेका समय भी नहीं मिलता; देश छोड़कर अनार्यकी तरह परदेशमें जाता है, जहाँ भगवानके दर्शन भी न मिलें, सत्संग भी न मिले! अरे भाई! जिसके लिये तूने इतना किया उस लक्ष्मीका कुछ तो सदुपयोग कर। पचास-साठ वर्ष संसारकी मजदूरी कर-करके मरने बैठा हो, मरते-मरते अन्त घड़ीमें बच जाय और अट्टियामें से उठे तो भी और वही का वही पापकार्यमें संलग्न हो जाय, परन्तु ऐसा नहीं विचारता कि अरे, समस्त जिव्गी धन कमानेमें गवाँ दी और मुफ्तमें पाप बाँधा, फिर भी यह धन तो कोई साथ चलनेका नहीं, इसलिये अपने हाथसे ही राग घटाकर इसका कोई सदुपयोग करूँ; और जीवनमें आत्माका कुछ हित हो ऐसा उद्यम करूँ। देव-गुरु-धर्मका उत्साह, सत्पात्रदान, तीर्थयात्रा आदिमें राग घटाकर और लक्ष्मीका उपयोग करेगा तो भी तुझे अन्तरंगमें ऐसा सन्तोष होगा कि आत्माके हितके लिये मैंने कुछ किया है। अन्यथा मात्र पापमें ही जीवन बिताया तो तेरी लक्ष्मी भी निष्फल जावेगी और मरण समय तू पछतावेगा कि अरे, जीवनमें आत्महितके लिये कुछ नहीं किया; और अशान्तरूपसे देह छोड़कर कौन जाने कहाँ जाकर पैदा होगा? इसलिये हे भाई! छठेसे सातवें गुणस्थानमें झूलते मुनिराजने करुणा करके तेरे हितके लिये इस भावकधर्मका उपदेश दिया है। तेरे पास चाहे जितने धनका समूह हो,—परन्तु उसमें तेरा कितना? तू दानमें खर्च करे उतना तेरा। राग घटाकर दानादि सत्कार्यमें खर्च हो उतना ही धन सफल है। बारम्बार सत्पात्रदानके प्रसंगसे, मुनिवरों—धर्मात्माओं आदिके प्रति बहुमान, विनय, भक्तिसे तुझे धर्मके संस्कार बने रहेंगे, और ये संस्कार परभवमें भी साथ चलेंगे।—लक्ष्मी कोई परभवमें साथ नहीं चलती। इसलिये कहते हैं कि संसारके कार्योंमें (विवाह, भोगोपभोग आदिमें) तू लोभ करता हो तो भले कर, परन्तु धर्मकार्योंमें तू लोभ मत करना, वहाँ तो उत्साहपूर्वक वर्तन करना। जो अपनेको धर्मी भावक कहलवाता है परन्तु धर्म-प्रसंगमें उत्साह तो आता नहीं, धर्मके लिये धन आदिका लोभ भी घटा नहीं सकता, तो आचार्यदेव कहते हैं कि वह वास्तवमें धर्मी नहीं परन्तु धँसी है, धर्मी-पनेका वह सिर्फ धँस करता है। धर्मका जिसे वास्तवमें रंग लगा हो उसे तो धर्म-प्रसंगमें उत्साह आये ही; और धर्मके निमित्तोंमें जितना धन खर्च हो उतना सफल है—वेसा समझकर दान आदिमें वह उत्साहसे वर्तता है।

—इसप्रकार दानकी बात कही; यही बात अब विशेष प्रकारसे कहते हैं।

गृहस्थपना दानसे ही शोभता है

धर्मकी प्रभावना आदिके लिये दान करनेका प्रसंग आवे वहाँ धर्मके प्रेमी जीवका हृदय झनझनाता हुआ उदारतासे उछल जाता है कि-अहो, ऐसे उत्तम कार्यके लिये जितना धन खर्च किया जाये उतना सफल है। जो धन अपने हितके लिये काम न आवे और बन्धनका ही कारण हो-वह धन किस कामका? -ऐसे धनसे धनवानपना कौन कहे? सच्चा धनवान तो वह है कि जो उदारतापूर्वक धर्मकार्योंमें अपनी लक्ष्मी खर्च करता है।

भावकके हमेशाके जो छह कर्तव्य हैं, उनमेंसे दानका यह वर्णन चल रहा है—

दानेनैव गृहस्थता गुणवती लोकद्वयोद्योतिका
नैव स्यान्ननु तद्विना धनवतो लोकद्वयध्वंसकुत् ।
दुर्व्यापारक्षतेषु सत्सु गृहिणः पापं यदुत्पद्यते
तन्नाशाय शशांकभूयस्त्रये दानं न चान्यत्परम् ॥ १४ ॥

धनवान मनुष्योंका गृहस्थपना दान द्वारा ही लाभदायक है, तथा दान द्वारा ही इसलोक और परलोक दोनोंका उद्योग होता है; दानरहित गृहस्थपना तो दोनों लोकोंका ध्वंस करनेवाला है। गृहस्थको सैकड़ों प्रकारके दुर्व्यापारसे जो पाप होता है उसका नाश दान द्वारा ही होता है और दान द्वारा अन्नसमान उज्ज्वल यश प्राप्त होता है। इस प्रकार पापका नाश और यशकी प्राप्तिके लिये गृहस्थको सत्पात्रदानके समान अन्य कुछ नहीं। इसलिये अपना हित चाहनेवाले गृहस्थोंको दान द्वारा गृहस्थपना सफल करना चाहिये।

देव-गुरु-शास्त्रकी तरफके उल्लासके द्वारा संसारकी ओरका उल्लास कम होता है तब वहाँ दानादिके शुभभाव आते हैं, इसलिये गृहस्थको पाप घटाकर शुभ-भाव करना चाहिये-पेसा उपदेश है । तू शुभभाव कर पेसा उपदेश व्यवहारमें होता है; परमार्थसे तो रागका कर्तृत्व आत्माके स्वभावमें नहीं । रागके कणका भी कर्तृत्व माने अथवा उसे मोक्षमार्ग माने तो मिथ्यादृष्टि है पेसा शुद्धदृष्टिके वर्णनमें आता है; पेसी दृष्टिपूर्वक रागकी बहुत मन्दता धर्मीको होती है । रागरहित स्वभाव दृष्टिमें ले और राग नहीं घटे पेसा कैसे बने ? यहाँ कहते हैं कि जिसे दानादि शुभभावका भी पता नहीं, मात्र पापभावमें ही पड़ा है उसकी तो इस लोकमें भी शोभा नहीं और परलोकमें भी उसे उत्तम गति नहीं मिलती । पापसे बचनके लिये पात्रदान ही उत्तम मार्ग है । मुनिवरोंको तो परिग्रह ही नहीं, उनको तो अशुभ परिणति छूट गई है और बहुत आत्मरमणता वर्तती है—उनकी तो क्या बात ! यहाँ तो गृहस्थके लिये उपदेश है । जिसमें अनेक प्रकारके पापके प्रसंग हैं पेसे गृहस्थपनेमें पापसे बचनेके लिये पूजा-दान-स्वाध्याय आदि कर्तव्य हैं । तीव्र लोभी प्राणीको सम्बोधन करके कार्तिकेय स्वामी तो कहते हैं कि अरे जीव ! यह लक्ष्मी चंचल है, इसकी ममता तू छोड़ । तू तीव्र लोभसे अन्यके लिये (देव-गुरु-शास्त्रके शुभ कार्योंमें) तो लक्ष्मी नहीं खर्चता, परन्तु अपने शरीरके लिये तो खर्च ! इतनी तो ममता घटा ।—इस प्रकार भी लक्ष्मीकी ममता घटाना सीखेगा तो कभी शुभ कार्योंमें भी लोभ घटानेका प्रसंग आयेगा । यहाँ तो धर्मके निमित्तोंके प्रति उल्लासभावसे जो दानादि होता है उसकी ही मुख्य बात है । जिसे धर्मका लक्ष्य नहीं और कुछ मन्द रागसे दानादि करे तो साधारण पुण्य बँधता है, परन्तु यहाँ तो धर्मके लक्ष्य सहितके पुण्यकी मुख्यता है, इसलिये अधिकारके प्रारम्भमें ही अरहन्तदेवकी पहचान करायी है । शास्त्रमें तो जिस समय जो प्रकरण चलता हो उस समय उसका ही विस्तारसे वर्णन होता है, ब्रह्मचर्यके समय ब्रह्मचर्यका वर्णन होता है, और दानके समय दानका वर्णन होता है; मूलभूत सिद्धान्त लक्ष्यमें रखकर प्रत्येक कथनका भाव समझना चाहिये ।

लोगोंमें तो जिसके पास अधिक धन हो उसे लोग धनवान कहते हैं; परन्तु शास्त्रकार कहते हैं कि जो लोभी है उसके पास चाहे जितना धन पड़ा हो तो भी वह धनवान नहीं परन्तु रंक है, क्योंकि जो धन उदारतापूर्वक सत्कार्यमें खर्च करनेके काम न आवे, अपने हितके लिये काम न आवे मात्र पापबन्धका ही कारण हो वह धन किस कामका ? और पेसे धनसे धनवानपना कौन माने ? सच्चा धनवान तो

वह है कि जो उदारतापूर्वक अपनी लक्ष्मीको दानमें खर्च करता हो। भले लक्ष्मी थकी हो परन्तु जिसका हृदय उदार है वह धनवान है। और लक्ष्मीका डेर होते हुए भी जिसका हृदय ओछा है—कंजूस है वह दरिद्रो है। एक कहावत है कि—

रण चढ़ा रजपूत छुपे नहीं....

दाता छुपे नहीं घर माँगन आये....

जैसे युद्धमें तलवार चलानेका प्रसंग आवे वहाँ राजपूतकी शूरवीरता छिपी नहीं रहती, वह घरके कोनेमें चुपचाप नहीं बैठता, उसका शौर्य उछल जाता है, उसी प्रकार जहाँ दानका प्रसंग आता है वहाँ उदार हृदयके मनुष्यका हृदय छिपा नहीं रहता; धर्मके प्रसंगमें प्रभावना आदिके लिये दान करनेका प्रसंग आवे वहाँ धर्मके प्रेमी जीवका हृदय झनझनाहट करना उदारतासे उछल जाता है। वह बचनेका बहाना नहीं ढूँढ़ता, अथवा उसे बार-बार कहना नहीं पड़ता परन्तु अपने उत्साहसे ही दान आदि करता है कि अहो ! ऐसे उत्तम कार्यके लिये जितना दान करूँ उनना कम है। मेरी जो लक्ष्मी ऐसे कार्यमें खर्च हो वह सफल है। इस-प्रकार आवश्यक दान द्वारा अपने गृहस्थपनेको शोभित करता है। शास्त्रकार अब इस बातका विशेष उपदेश देते हैं।



संसारमें जब हजारों प्रकारकी प्रतिकूलता एकसाथ आ-पड़े, कहीं मार्ग न सूझे, उस समय उपाय क्या ? उपाय एक ही कि—धैर्यपूर्वक ज्ञानभावना ।

ज्ञानभावना क्षणमात्रमें सब प्रकारकी उदासीको नष्ट कर हितमार्ग सुझाती है, शांति देती है, कोई अलौकिक धैर्य और अचिंत्य शक्ति देती है ।

गृहस्थ आवश्यकको भी “ज्ञानभावना” होती है ।



*****[१५]*****

पात्रदानमें उपयोग हो वही सच्चा धन है

ॐ

देव-गुरु-धर्मके प्रसंगमें बारम्बार दान करनेसे धर्मका संस्कार ताजा रहा करता है और धर्मको रुचिका बारम्बार धोलन होनेसे आगे बढ़नेका कारण होता है....जो जीव पापकार्यमें तो उत्साहसे धन खर्च करता है और धर्मकार्योंमें कंजूसी करता है उसे धर्मका सच्चा प्रेम नहीं, धर्मका प्रेमवाला गृहस्थ संसारको अपेक्षा विशेष उत्साहसे धर्मकार्योंमें वर्तता है।

ॐ

गृहस्थका जो धन पात्रदानमें खर्च हो वही सफल है—पेसा कहकर दानकी प्रेरणा देते हैं—

पात्राणामुपयोगी यत्किल धनं तत्तुभीमतां मन्यते
येनानन्तगुणं परत्र सुखदं व्यावर्तते तत्पुनः ।
यद्भोगाय गतं पुनर्धनयतः तन्नष्टमेव ध्रुवं
सर्वासामिति सम्पदां गृहवतां दानं प्रधानं फलम् ॥

जो धन सत्पात्र-दानके उपयोगमें आता है उस धनको ही बुद्धिमान वास्तव-में धन समझते हैं, क्योंकि सत्पात्रमें खर्च किया हुआ धन परलोकमें अनन्तगुण होकरके सुख देवेगा। परन्तु जो धन भोगादि पापकार्योंमें खर्च होता है वह तो सही रूपमें नष्ट हो जाता है। इस प्रकार पात्रदान गृहस्थको समस्त सम्पदाका उत्तमफल है पेसा समझना।

देखो, पेसा समझे उसके पापपरिणाम कितने कम हो जावें ! और पुण्यपरिणाम कितने बढ़ जावें ! और फिर धर्म तो इनसे भी भिन्न तीसरी ही वस्तु है। भाई, पाप और पुण्यके बीचमें विवेक कर, कि संसारके भोगादिके लिये जो कर्कें वह

तो मुझे पापबन्धका कारण है; और धर्म प्रसंगमें, धर्मात्माके बहुमान आदिके लिये जो कर्कें वह पुण्यका कारण है, और उसके फलस्वरूप परलोकमें पेसो सम्पदा मिलेगी। परन्तु धर्मात्मा तो इस सम्पदाको भी छोड़कर, मुनि होकर, रागरहित ऐसे केवलज्ञानको साधकर मोक्ष प्राप्त करेगा। इस प्रकार तीनोंका विवेक करके धर्मी जीव जहाँ तक मुनिदशा न हो सके वहाँ तक गृहस्थ अवस्थामें पापसे बचकर दानादि शुभकार्योंमें प्रवर्तता है।

श्री पद्मनन्दि स्वामीने दानका विशेष रूपसे अलग अधिकार भी वर्णन किया है। (उसके ऊपर भी अनेक बार प्रवचन हो गया है) भाई! स्त्री आदिके लिये तू जो धन खर्च करता है वह तो व्यर्थ है, पुत्र-पुत्रीके लग्न आदिमें पागल होकर धन खर्च करता है वह तो व्यर्थ है, मात्र व्यर्थ ही नहीं परन्तु उलटे पापका कारण है। उसके बदले हे भाई! जिनमंदिरके लिये, देवीतरागी शास्त्रोंके लिये तथा धर्मात्मा-आराधक-साधर्मी आदि सुपात्रोंके लिये तेरी लक्ष्मी खर्च हो वह धन्य है! लक्ष्मी तो एक जड़ है, परन्तु उसके दानका जो भाव है वह धन्य है—पेसा समझना, क्योंकि सत्कार्यमें जो लक्ष्मी खर्च हुई उसका फल अनन्तगुना आवेगा। इसकी दृष्टिमें धर्मकी प्रभावनाका भाव है अर्थात् आराधकभावसे पुण्यका रस अनन्तगुना बढ़ जाता है। नव प्रकारके देव कहे हैं—पंच परमेष्ठी, जिनमंदिर, जिनचिन्मय, जिनवाणी और जिनधर्म,—इन नौ प्रकारके देवोंके प्रति धर्मीको भक्तिका उल्लास आता है। जो जीव पापकार्योंमें तो धन उसाहसे खर्च करता है और धर्मकार्योंमें कंजूसी करता है, तो उस जीवको धर्मका सच्चा प्रेम नहीं, धर्मकी अपेक्षा संसारका प्रेम उसे अधिक है। धर्मका प्रेमवाला गृहस्थ अपनी लक्ष्मी संसारकी अपेक्षा अधिक उत्साहसे धर्मकार्योंमें खर्च करता है।

अरे, चैतन्यको साधनेके लिये जहाँ सर्वसंगपरित्यागी मुनि होनेकी भावना हो, वहाँ लक्ष्मीका मोह न घटे यह कैसे बने? लक्ष्मीमें, भोगोंमें अथवा शरीरमें धर्मीको सुखबुद्धि नहीं होती। आत्मीय सुख जिसने देखा है अर्थात् विशेष सुखोंकी तृष्णा जिसे नष्ट हो गई है।—जिसमें सुख नहीं उसकी भावना कौन करे? इस प्रकार धर्मात्माके परिणाम अत्यन्त कोमल होते हैं, तीव्र पापभाव उसे होता नहीं। लोभियोंके हेतु कौबका उदाहरण शास्त्रकारने दिया है। जली हुई रसोईकी खुरबन मिले वहाँ कौवा काँव-काँव करता रहता है, वहाँ अलंकारसे आचार्य बताते हैं कि अरे, यह कौवा भी काँव-काँव करता हुआ अन्य कौवोंको इकट्ठा करके जाता है, और तू? राग द्वारा तेरे गुण जले तब पुण्य बँधा और उसके फलमें यह लक्ष्मी मिली,

इस तेरे गुणके जले हुए खुरचनको जो तू अकेला-अकेला खावे और साधर्मी-प्रेम बगैरहमें उसका उपयोग न करे तो क्या कौवेसे भी तू गया-बीता हो गया ? अतः हे भाई, पात्रदानकी महिमा जानकर तू तेरी लक्ष्मीका सदुपयोग कर।

प्रद्युम्नकुमारने पूर्वभवमें औषधिदान किया था, उससे कामदेव जैसा रूप तथा अनेक ऋद्धियाँ मिली थीं; लक्ष्मणकी पटरानी विशल्यादेवीने पूर्वभवमें एक अजगरको करुणाभावसे अभयदान किया उससे पेसी ऋद्धि मिली थी कि उसके स्नानके पानीसे लक्ष्मण आदिकी मूच्छाँ उतर गई। वज्रजंघ और श्रीमती-



की बात भी प्रसिद्ध है; वे आहारदानसे भोगभूमिमें उत्पन्न हुए और वहाँ मुनिराजके उपदेशसे उन्होंने सम्यग्दर्शन पाया था; उनके आहारदानमें अनुमोदन करने वाले चारों जीव (सिंह, बन्दर, नेवला और सूवर) भी भोगभूमिमें उनके साथ ही जन्मे और सम्यग्दर्शन प्राप्त कर सके। सम्यग्दर्शन कोई पूर्वके शुभरागका फल नहीं; परन्तु सम्यग्दर्शन हुआ इसलिये पूर्वके रागको परम्परा-कारण भी कहनेमें आता है, पेसी उपचारकी पद्धति है। देव-गुरु-धर्मके प्रसंगमें बारम्बार दान करनेसे तेरे धर्मके संस्कार ताजे रहा करेंगे, और धर्मकी रुचिका बारम्बार चिन्तन होनेसे तुझे आगे बढ़नेका कारण बनेगा।

धर्मके प्रेम सहित दानादिका जो भाव हुआ वह पूर्वमें अनन्तकालमें नहीं हुआ इसलिये अपूर्व है, और उसके फलमें जो शरीर आदि मिलेंगे वे भी अपूर्व हैं, क्योंकि आराधकभाव सहित पुण्य जिसमें निमित्त हो ऐसा शरीर भी पहले अज्ञान-दशामें कभी नहीं मिला था। जीवके भावोंमें अपूर्वता होने पर संयोगोंमें भी अपूर्वता हो गई। सत्पात्रदानके प्रसंगसे अन्तरमें स्वयंको धर्मकी प्रीति पुष्ट होती है उसकी मुख्यता है; उसके साथका राग और पुण्य भी जुदा प्रकारका होता है।
—इसप्रकार दानका उत्तम फल जानना।



[१६]

***** [१६] *****
 *
 * पुण्यफलको छोड़कर धर्मी जीव मोक्षको साधता है *
 *

प्रभो ! दिव्यध्वनि द्वारा आपने आत्माके अचिन्त्य निधानको स्पष्ट रूपसे बताया, तो अब इस जगत्में ऐसा कौन है जो इस-के खातिर राजपाटके निधानको तृणसम समझकर न छोड़े ?—और चैतन्यनिधानको न साधे ? अहा, चैतन्यके आनन्दनिधान-को जिसने देखा उसे रागके फलरूप बाह्य-वैभव तो तृणतुल्य लगता है ।

पुत्रे राज्यमशेषमर्थिषु धनं दत्त्वाऽभयं प्राणिषु
 प्राप्ता नित्यसुखास्पदं सुतपसा मोक्षं पुरा पार्थिवाः ।
 मोक्षस्यापि भवेत्ततः प्रथमतो दानं निधानं बुधैः
 शक्त्या देयमिदं सदातिचपले द्रव्ये तथा जीविते ॥ १६ ॥

यह जीवन और धन दोनों अत्यंत क्षणभंगुर हैं—ऐसा जानकर चतुर पुरुषों-को सदा शक्ति अनुसार दान करना चाहिये, क्योंकि मोक्षका प्रथम कारण दान है । पूर्वमें अनेक राजाओंने याचक जनोंको धन देकर, सब प्राणियोंको अभय देकर और समस्त राज्य पुत्रको देकर सम्यक्तप द्वारा नित्य सुखास्पद मोक्ष पाया ।

देखिये, यहाँ ऐसा बताते हैं कि दानके फलमें धर्मी जीवको राज्य-सम्पदा वगैरह मिले उसमें वह सुख मानकर मूर्खित नहीं होता, परन्तु दानादि द्वारा उसका त्याग करके मुनि होकर मोक्षको साधने चला जाता है ।

जिस प्रकार खतुर किसान बीजकी रक्षा करके बाकीका अनाज भोगता है, और बीज बोता है उसके हजारोंगुने दाने पकते हैं, उसी प्रकार धर्मजीव पुण्यफलरूप लक्ष्मी वगैरह वैभवका उपभोग धर्मकी रक्षापूर्वक करना है, और दानादि सत्कार्योंमें लगाता है,—जिससे उसका फल बढ़ता जाता है और भविष्यमें तीर्थकरदेवका समवसरण तथा गणधरादि संत-धर्मात्माओंका योग वगैरह धर्मके उत्तम निमित्त मिलते हैं, वहाँ आत्मस्वरूपको साधकर, बाह्यपरिग्रह छोड़कर, मुनि होकर, केवलज्ञान-रूप अनन्त आत्मवैभवको प्राप्त करता है।

पुण्यके निषेधकी भूमिकामें (अर्थात् वीतरागभावको साधते साधते) ज्ञानी को अनन्तगुना पुण्य बंधता है। पुण्यकी रुचिवाले अज्ञानीको जो पुण्य बंधे उससे पुण्यका निषेध करनेवाले ज्ञानीकी भूमिकामें जो पुण्य बंधे वह अलौकिक होता है;—जिससे तीर्थकर-पद मिले, चक्रवर्ती-पद मिले, वरदेव-पद मिले ऐसा पुण्य आराधक जीवको ही होता है, रागकी रुचि वाले विराधकको ऐसा पुण्य नहीं बंधता। और पुण्यका फल आवे नब भी ज्ञानी उन संयोगोंको अधुव—क्षणभंगुर बिजली जैसे चपल जानकर उनका त्याग करता है, और ध्रुव ऐसे सुखधाम आत्माको साधने हेतु सर्वसंगत्यागी मुनि होता है और मोक्षको साधता है। पहलेसे ही दानकी भावना द्वारा राग घटाया था उससे आगे बढ़ते बढ़ते सर्वसंग छोड़कर मुनि होता है। परन्तु पहलेसे ही गृहस्थपनेमें दानादि द्वारा थोड़ा भी राग घटाते जिससे नहीं बनता, रागरहित स्वभाव का है वह लक्ष्यमें भी नहीं लेता, वह सर्व रागको छोड़कर मुनिपना कहाँसे लेगा?—इस अपेक्षासे मोक्षका प्रथम कारण दान कहा गया है।

ज्ञानी जानता है कि, एक तो लक्ष्मी इत्यादि बाह्यसंयोगमें मेरा सुख जरा भी नहीं; फिर संयोग क्षणभंगुर है, और उसका आना-जाना तो पूर्वके पुण्य-पापके आधीन है। पुण्य हो तो, दानमें खर्च करनेसे लक्ष्मी समाप्त नहीं होती, और पुण्य समाप्त हो तो लाख उपाय द्वारा भी वह रहती नहीं। ऐसा जानते हुये वह महापुरुष धन वगैरह छोड़कर मुनि होता है; और सर्व परिग्रह छोड़कर मुनिपना न लेते बने तबतक उसका उपयोग दानादिमें करता है। इस प्रकार त्याग अथवा दान—ये दो ही लक्ष्मीके उपयोगके उत्तम मार्ग हैं। अज्ञानी तो परिग्रहमें सुख माननेसे उसकी ममता करके उसे साथमें ही रखना चाहता है। “जितना बड़े परिग्रह उतना बड़े सुख”—ऐसी अज्ञानीकी भ्रमणा है। ज्ञानी जानता है कि जितना परिग्रह छूटे उतना सुख है; मात्र बाह्यत्यागकी बात नहीं; अंदरका मोह छूटे तब परिग्रह छूटा कहनेमें आता है।

अहा, चैतन्यका आनन्दनिधान जिसने देखा उसे रागके फलरूप बाह्य वैभव तो तृणतुल्य लगता है। ऋषभदेव भगवानकी स्तुतिमें पद्मनंदी स्वामी कहते हैं कि अहो नाथ! दिव्यध्वनि द्वारा आपने आत्माके अखिन्त्य निधानको स्पष्टरूपसे बताया, तो अब इस जगत्में ऐसा कौन है कि उस निधानके खातिर इस राजपाटके निधानको



तृणसमान समझकर न त्यागे?—और चैतन्यनिधानको न साथे! देखो तो, बाहुबली जैसे बलवान योद्धा राज-सम्पदा छोड़कर, इस प्रकार चले गये कि पीछे फिरकर भी नहीं देखा कि राज्यका क्या हाल है! चैतन्यकी साधनामें अङ्गिररूपसे ऐसे लीन हुए कि खड़े खड़े ही केवल-ज्ञान प्राप्त कर लिया। शान्तिनाथ, कुन्धुनाथ, अरुहनाथ जैः चक्रवर्ती-तीर्थंकर वैसे ही भगवच्चक्रवर्ती, पाण्डव आदि महापुरुष भी क्षणमात्रमें राज्य-वैभव छोड़कर मुनि हुए; उनके जीवनमें प्रारम्भसे ही भिन्नताकी भावनाका घोलन था। वे रागसे और राजसे पहले ही से अलिप्त थे, इसलिये क्षणभरमें ही जिसप्रकार

सर्प कांचली उतारता है उसा प्रकार वे राज्य और राग दोनोंको छोड़कर मुनि हुए और उन्होंने स्वरूपका साधन किया। अज्ञानीको तो साधारण परिग्रह-की ममता छोड़नी भी कठिन पड़ती है। चक्रवर्तीकी सम्पदाकी तो क्या बात! परन्तु उन्होंने चैतन्यसुखके सामने उसे भी तुच्छ समझकर एक क्षणमें छोड़ दी। इसलिये कवि कहते हैं कि—

छानवे हजार नार छिनकमें दीनी छार;
अरे मन ! ता निहार, काहे तू डरत है ?
छाहीं खण्डकी विभूति छांदत न बेर कीन्हीं,
चमू चतुरंगन सों नेह न धरत है;
नौ निधान आदि जे चौदह रतन त्याग,
देह सेती नेह तोड़ वन विचरत है;
ऐसो विभौ त्यागत विलम्ब जिन कीन्हीं नाहीं,
तेरे कहो केती निधि ? सोच क्यों करत है ?

अरे, लक्ष्मी और जीवन अत्यन्त ही अस्थिर है, उसका क्या भरोसा? लक्ष्मी-का दूसरा नाम 'बपला' कहा है, क्योंकि वह इन्द्रधनुष जैसी बपल है—क्षणभंगुर है।

है । लक्ष्मी कब चली जावेगी और जीवन कब समाप्त हो जावेगा इसका कोई भरोसा नहीं, कलका करोड़पति अथवा राजा-महाराजा आज भिखारी बन जाता है, आजका निरोगी दूसरे क्षण मर जाता है, सुबह जिसका राज्याभिषेक हुआ संध्या समय उसकी ही चिता देखनेमें आती है । भाई, ये तो सब अध्रुव है, इसलिये ध्रुव चैतन्यस्वभाव-को दृष्टिमें लेकर इस लक्ष्मी आदिका मोह छोड़ । धर्मों आवक अथवा जिज्ञासु गृहस्थ अपनी वस्तुमेंसे शक्तिअनुसार याचकोंको इच्छित दान देवें । दान योग्य वस्तुका होता है, अयोग्य वस्तुका दान नहीं होता । लौकिक कथाओंमें आता है कि किसी राजाने अपने शरीरका मांस काटकर दानमें दिया, अथवा अमुक भक्तने अपने किसी एक पुत्रका मस्तक दान में दिया,—परन्तु यह वस्तु धर्मसे बिरुद्ध है, यह दान नहीं कहलाता, यह तो कुदान है । दान देनेवालोंको भी योग्य-अयोग्यका विवेक होना चाहिये । जो कि आदरणीय धर्मात्मा आदिको आदरपूर्वक दान देवें, और अन्य दीनःदुखी जीवोंको करुणाबुद्धिसे दान देवें । धर्मको ऐसी भावना होती है कि मेरे निमित्तसे जगनमें किसी प्राणीको दुःख न हो । सर्व प्राणियोंके प्रति अहिंसाभावरूप अभयदान है । और शास्त्रज्ञान आदिका वर्णन भी पूर्वमें हो गया है । —ऐसे दानको मोक्षका प्रथम कारण कहा गया है ।

प्रश्नः—मोक्षका मूल तो सम्यग्दर्शन है, तो यहाँ दानको मोक्षका प्रथम कारण कैसे कहा ?

उत्तरः—पहले प्रारम्भमें सर्वज्ञकी पहचानकी बात को थी, इस संहिताको यह बात है । उसी प्रकार आवकको प्रथम भूमिकामें धर्मका उल्लास और दानका भाव अवश्य होता है उसे बतानेके लिये व्यवहारसे उसे मोक्षका प्रथम कारण कहा है । इतना राग घटाना भी जिसे नहीं रुचे वह मोक्षमार्गमें कैसे आवेगा ? वीतरागदृष्टिपूर्वक जितना राग घटा उतना मोक्षमार्ग है । पहले दानादिमें राग घटाना सीखेगा तो आगे बढ़कर मुनिपना लेवेगा और मोक्षमार्गको साधेगा । इस अपेक्षासे दानको मोक्षका प्रथम कारण कहा है—ऐसा समझना ।



प्रथम तो ऐसे मनुष्यपनेको पाकर मुनि होकर मोक्षका साक्षात् उद्यम करना चाहिये । उतनी शक्ति न होवे तो गृहस्थपनेमें रहकर दान तो जरूर करना चाहिये । इतना भी जो नहीं करते और संसारके मात्र पापमें ही लगे रहते हैं वे तो तीव्र मोह-के कारण संसारकी दुर्गतिमें कष्ट उठाते हैं ।—इससे बचनेके लिये दान उत्तम जहाज-के समान है । दानमें देव-गुरु-शास्त्रके प्रसंगकी मुख्यता है, जिससे उसमें धर्म-का संस्कार बना रहे और राग घटता जावे । तथा आगे जाकर मुनिपना होकर वह मोक्षमार्गको साध सके । धावकके अन्तःकरणमें मुनिदशाकी प्रीति है इसलिये हमेशा त्यागकी ओर लक्ष रद्दा करता है; मुनिराजको देखते ही भक्तिसे उसको रोम रोम पुलकित हो जाते हैं । मुनिपनाकी भावनाकी बातें करे और अभी राग थोड़ा भी घटानेका ठिकाना न हो, लोभादि असीम हो ऐसे जीवको धर्मका सच्चा प्रेम नहीं । धर्मों जीव मुनि अथवा अर्जिका न हो सके तो भले ही गृहवास-में रहता हो, परन्तु गृहवासमें रहते हुये भी इसकी आत्मामें कितनी उदासीनता है !

अरे, यह मनुष्य अवतार मिला है, जैनधर्मका और सत्संगका पेसा उत्तम योग मिला है तो आत्माको साधकर मोक्षमार्ग द्वारा उसको सफल कर । जो संसार-के मोहमें ही जीवन बिताता है उसके बदले आन्तरिक प्रयत्न द्वारा आत्मामें से माल बाहर निकाल, आत्माका वैभव प्रगट कर ! चैतन्यनिधानके सामने जगतके अन्य सभी निधान तुच्छ हैं । अहा, संतोंने इस चैतन्यनिधानको स्पष्ट रूपसे दिखा दिया; उसे साधकर, परिग्रह छोड़कर इस चैतन्य-खजानेको न लेवे पेसा मूर्ख कौन है ? चैतन्यनिधानको देखनेके पश्चात् बाहरके मोहमें लगा रहे पेसा मूर्ख कौन है ? करोड़ों रुपया देने पर भी जिस आयुष्यका एक समय भी बढ़ नहीं सकता ऐसे इस किमती मनुष्य जीवनको जो व्यर्थ गमाते हैं और जन्म-मरणके अंतका उपाय नहीं करते वे दुर्बुद्धि हैं । भाई, इस आत्माको साधनेका अवसर है । तेरे खजानेमेंसे जितना वैभव निकले उतना निकाले ऐसी बात है, । अरे, इस अवसरको कौन छोड़े ? आनन्दका भंडार खुले तो आनन्दको कौन न लेवे ? बड़े बड़े ब्रह्मवर्तियोंने और अस्पायु राजकुमारोंने इस चैतन्य-खजानेको लेने हेतु बाहरके खजानेको छोड़-छोड़कर वनमें गमन किया और अंतरमें ध्यान करके सर्वज्ञपदके अचिन्त्य खजाने को बोला; उन्होंने जीवन सफल किया ।

इसप्रकार धर्मात्मा तो आत्माका आनन्द-खजाना कैसे बड़े उसीमें ही उद्यमी हैं । जो दुर्बुद्धि जीव पेसा उद्यम नहीं करता, तृष्णाकी तीव्रतासे परिग्रह ही इकट्ठा किया करता है उसका तो जीवन व्यर्थ है । दानके बिना गृहस्थ तो मोहकी जालमें

फँसे हुएके समान है। जिस प्रकार रसना-इन्द्रियकी तीव्र लोलुपी मछली जालमें फँस जाती है और दुःखी होती है, उसी प्रकार तीव्र लोलुपी गृहस्थ मिथ्यात्व-मोहकी जालमें फँसा रहता है और संसारभ्रमणमें दुःखी होता है। ऐसे संसारसे बचने हेतु दान नौकासमान है। अतः गृहस्थोंको अपनी ऋद्धिके प्रमाणमें दान करना चाहिये।

“ऋद्धिके प्रमाणमें” का अर्थ क्या? लाखों-करोड़ोंकी सम्पत्तिमें से पाँच-दस रुपया खर्च—वह कोई ऋद्धिके प्रमाणमें नहीं कहा जा सकता। अथवा अन्य कोई करोड़पतिने पाँच हजार खर्च किये और मैं तो उससे कम सम्पत्ति वाला हूँ—अतः मुझे तो उमसे कम खर्च करना चाहिये—ऐसी तुलना न करे। मुझे तो मेरे राग घटाने हेतु करना है ना? उसमें दूसरेका क्या काम है?

प्रश्नः—हमारे पास ओछी सम्पत्ति होवे तो दान कहाँसे करें?

उत्तरः—भाई, विशेष सम्पत्ति होवे तो ही दान होवे ऐसी कोई बात नहीं। और तू तेरे संसारकार्योंमें तो खर्च करता है कि नहीं? तो धर्मकार्यमें भी उल्लासपूर्वक ओछी सम्पत्तिमें से तेरी शक्ति प्रमाण खर्च कर। दानके बिना गृहस्थपना निष्फल है। अरे, मोक्षका उद्यम करनेका यह अवसर है। उसमें सभी राग न छूटे तो थोड़ा राग तो घटा! मोक्ष हेतु तो सभी राग छोड़ने पर मुक्ति है; दानादि द्वारा थोड़ा राग भी घटाते तुझसे जो नहीं बनता तो मोक्षका उद्यम तू किस प्रकार करेगा? अहा, इस मनुष्यपनेमें आत्मामें रागरहित ज्ञानदशा प्रगट करनेका प्रयत्न जो नहीं करता और प्रमादसे विषय-कषायोंमें ही जीवन बिताता है वह तो मूढ़बुद्धि मनुष्यपना खो देता है—बादमें उसे पश्चाताप होता है कि अरे रे! मनुष्यपनेमें हमने कुछ नहीं किया! जिसे धर्मका प्रेम नहीं, जिस घरमें धर्मात्माके प्रति भक्ति-के उल्लाससे तन-मन-धन नहीं लगाया जाता वह वास्तवमें घर ही नहीं है परन्तु मोहका पिंजरा है, संसारका जेलखाना है। धर्मकी प्रभावना और दान द्वारा ही गृहस्थपनेकी सफलता है। मुनिपनेमें रहते हुए तीर्थंकरको अथवा अन्य महामुनियोंको आहारदान देने पर रत्नवृष्टि होती है—ऐसी पात्रदानकी महिमा है। एकबार आहारदानके प्रसंगमें एक धर्मात्माके यहाँ रत्नवृष्टि हुई, उसे देखकर किसीको ऐसा हुआ कि मैं भी दान देऊँ जिससे मेरे यहाँ भी रत्न बरसें।—ऐसी भावनासहित आहार-दान दिया, आहार देता जावे और आकाशको ओर देखता जावे कि अब मेरे आँगनमें रत्न बरसेंगे; परन्तु कुछ नहीं बरसा। देखिये, इसे दान नहीं कहते; इसमें मूढ़

जीवके लोभका पोषण है। धर्मी जीव दान देवे उसमें तो उसे गुणोंके प्रति प्रमोद है और राग घटानेकी भावना है। पहले मूर्खतावश कुदेव-कुगुरु पर जितना प्रेम था उसकी अपेक्षा अधिक प्रेम यदि मूर्ख देव-गुरुके प्रति न आवे तो उसने सच्चे देव-गुरुको वास्तवमें पहिचाना ही नहीं, माना नहीं, वह देव-गुरुका भक्त नहीं; उसे तो सत्तास्वरूपमें कुलटा-खी समान कहा है।

देखिये, इस जैनधर्मका चरणानुयोग भी कितना अलौकिक है ! जैन धावक-के आचरण किस प्रकार होवें उसकी यह बात है। रागकी मन्दताके आचरण बिना जैन धावकपना नहीं बनता। एक रागके अंशका कर्तृत्व भी जिसकी दृष्टिमें रहा नहीं ऐसे आचरणमें राग कितना मंद पड़ जाता है ! पहले जैसे ही राग-वेष किया करे तो समझना कि इसकी दृष्टिमें कोई अपूर्वता नहीं आई, इसकी रुचिमें कोई परिवर्तन नहीं हुआ। रुचि और दृष्टि बदलने ही सारी परिणतिमें अपूर्वता आ जाती है, परिणामकी उथलपुथल हो जाती है। इसप्रकार द्रव्यानुयोगके अध्यात्मका और चरणानुयोगके परिणामका मेल हाता है। दृष्टि सुधरे और परिणाम चाहे जैसे हुआ करें ऐसा नहीं बनता। देव-गुरुके प्रति भक्ति, दान वगैरह परिणामकी मन्दता-का जिसको ठिकाना नहीं है उसे तो दृष्टि सुधारनेका प्रसंग नहीं। जिज्ञासुकी भूमिकामें भी संसारकी तरफके परिणामोंकी अत्यंत ही मन्दता हा जाती है और धर्मका उत्साह बढ़ जाता है।

दानादिके शुभपरिणाम मोक्षके कारण हैं—ऐसा चरणानुयोगमें उपचारसे कहा जाता है, परन्तु उसमें स्वसन्मुखता द्वारा जितने अंश रागका अभाव होता है उतने अंश मोक्षका कारण जानकर दानको उपचारसे मोक्षका कारण कहा; इस-प्रकार परम्परासे वह मोक्षका कारण होगा, परन्तु किसे? जो शुभरागमें धर्म मानकर नहीं अटके उसे। परन्तु शुभरागको ही जो खरेखर मोक्षका कारण मानकर अटक जावेगा उसके लिये तो वह उपचारसे भी मोक्षमार्ग नहीं। वीतरागी शास्त्रों-का कोई भी उपदेश राग घटाने हेतु ही होता है, रागके पोषण हेतु नहीं होता।

अहो, जिसे अपनी आत्माका संसारसे उद्धार करना है उसे संसारसे उद्धार करनेका मार्ग बताने वाले देव-गुरु-धर्मके प्रति परम उल्लास आता है। जो भवसे पार हो गये उनके प्रति उल्लाससे राग घटाकर स्वयं भी भवसे पार होने-के मार्गमें आगे बढ़ता है। जो जीव संसारसे पार होनेका इच्छुक होवे उसे कुदेव, कुगुरु, कुशास्त्रके प्रति प्रेम आता ही नहीं, क्योंकि उनके प्रति प्रेम तो संसारका ही कारण है।

प्रश्न:—सच्चे देव-गुरुकें प्रति प्रेम करना भी तो राग ही है ना ?

उत्तर:—यह सत्य है, परन्तु सच्चे देव-गुरुकी पहिचान सहित उनके तरफ-का राग सबेरेकी लालिमा जैसा है, उसके बाद थोड़े समयमें ही वीतरागतासे जगमगाता हुआ सूर्य उदय होगा। और कुदेव आदिका राग तो सन्ध्याकी लालिमा जैसा है, उसके पश्चात् अन्धकार है अर्थात् संसारभ्रमण है।

जहाँ धर्मके प्रसंगमें आपत्ति पड़े वहाँ तन-मन-धन अर्पण करनेमें धर्मी चूकता नहीं; उसे कहना नहीं पड़ता कि भाई ! तुम ऐसा करो ना ! परन्तु संघ पर, धर्म पर अथवा साधर्मि पर जहाँ आपत्तिका प्रसंग आवे और आवश्यकता पड़े वहाँ धर्मात्मा अपनी सारी शक्तिके साथ तैयार ही रहता है। जिसप्रकार रण-संग्राममें राजपूतका शौर्य छिपता नहीं उसी प्रकार धर्म-प्रसंगमें धर्मात्माका उत्साह छिपा नहीं रहता। धर्मात्माका धर्मप्रेम ऐसा है कि धर्मप्रसंगमें उसका उत्साह छिपा नहीं रह सकता; धर्मकी रक्षा खातिर अथवा प्रभावना खातिर सर्वस्व स्वाहा करनेका प्रसंग आवे तो भी पीछे मुड़कर नहीं देखे। ऐसे धर्मोत्साहपूर्वक दानादिका भाव भावकको भव-समुद्रसे पार होने हेतु जहाज समान है। अतः गृहस्थोंको प्रतिदिन दान देना चाहिये।

—इस प्रकार दानका उपदेश दिया गया: अब जिनेन्द्रभगवानके दर्शनका विशेष उपदेश दिया जाता है।



[१८]

जिनेन्द्र-दर्शनका भावभरा उपदेश

॥

भगवानकी प्रतिमा देखते ही 'अहो, ऐसे भगवान !' इस प्रकार एक बार भी जो सर्वज्ञदेवके यथार्थ स्वरूपको लक्ष्मण करले तो कहते हैं कि भवसे तेरा बेड़ा पार है । प्रातःकाल भगवानके दर्शन द्वारा अपने इष्ट-ध्येयको स्मरण करके बादमें ही श्रावक दूसरी प्रवृत्ति करे । इसी प्रकार स्वयं भोजन करनेके पूर्व मुनिवरोंको याद करे कि अहा, कोई सन्त-मुनिराज अथवा धर्मात्मा मेरे आँगनमें पधारें और भक्ति-पूर्वक उन्हें भोजन करा करके पोछे में भोजन करूँ । देव-गुरुकी भक्तिका ऐसा प्रवाह श्रावकके हृदयमें बहना चाहिये । भाई प्रातःकाल उठते ही तुझे वीतराग भगवानकी याद नहीं आती, धर्मात्मा सन्त-मुनि याद नहीं आते और संसारके अस्वचार, व्यापार-धन्धा अथवा स्त्री आदिकी याद आती है, तो तू ही विचार कि तेरी परिणति किस ओर जा रही है ?

॥

भगवान् सर्वज्ञदेवकी श्रद्धा पूर्वक धर्मी श्रावकको प्रतिदिन जिनेन्द्रदेवके दर्शन, स्वाध्याय, दान आदि कार्य होते हैं उसका वर्णन चल रहा है; उसमें सातवीं गाथासे प्रारम्भ करके सत्रहवीं गाथा तक अनेक प्रकारसे दानका उपदेश किया । जो जीव जिनेन्द्रदेवके दर्शन-पूजन नहीं करता तथा मुनिवरोंको भक्तिपूर्वक दान नहीं देता उसका गृहस्थपना पत्थरकी नौकाके समान भव-समुद्रमें डूबनेवाला है — ऐसा अब कहते हैं—

यैर्नित्यं न विलोक्यते जिनपतिः न स्मर्यते नार्च्यते
न स्तुयेत न दीयते मुनिजने दानं च भक्त्या परम् ।
सामर्थ्ये सति यद्गृहाश्रमपदं पाषाणनाबा समं
तत्रस्था भवसागरेतिविषमे मज्जन्ति नश्यन्ति च ॥ १८ ॥

सामर्थ्य होते हुए भी जो गृहस्थ हमेशा परम भक्तिसे जिननाथके दर्शन नहीं करना, अर्चन नहीं करना और स्तवन नहीं करता, उसी प्रकार परम भक्तिसे मुनिराजोंको दान नहीं देना, उसका गृहस्थाश्रमपद पत्थरकी नावके समान है; उस पत्थरकी नौकाके समान गृहस्थपदमें स्थित हुआ वह जीव अत्यन्त भयंकर भवसागरमें डूबता है और नष्ट होता है।

जिनेन्द्रदेव—सर्वज्ञपरमात्माका दर्शन, पूजन उस श्रावकके हमेशाके कर्त्तव्य हैं। प्रतिदिनके छह कर्त्तव्योंमें भी सबसे पहला कर्त्तव्य जिनदेवका दर्शन-पूजन है। प्रातःकाल भगवानके दर्शन द्वारा निजके ध्येयरूप इष्टपदको स्मरण करके पश्चात् ही श्रावक दूसरी प्रवृत्ति करे। इसी प्रकार स्वयं भोजनके पूर्व मुनिवरोंको याद करके अहा, कोई सन्त-मुनिराज अथवा धर्मात्मा मेरे आँगनमें पधारें तो भक्तिपूर्वक उन्हें भोजन देकर पश्चात् मैं भोजन करूँ।—इस प्रकार श्रावकके हृदयमें देव-गुरुकी भक्तिका प्रघाट बहना चाहिये। जिस घरमें ऐसी देव-गुरुकी भक्ति नहीं वह घर तो पत्थरकी नौकाके समान डूबनेवाला है। छठे अधिकारमें (श्रावकाचार-उपासकसंस्कार गाथा ३५ में) भी कहा था कि दान बिना गृहस्थाश्रम पत्थरकी नौकाके समान है। भाई! प्रातःकाल उठते ही तुझे वीतराग भगवानकी याद नहीं आती धर्मात्मा-संत-मुनि याद नहीं आते और संसारके अखबार, व्यापार-धंधा अथवा स्त्री आदिकी याद आती है तो तू ही विचार कि तेरी परिणति किस तरफ जा रही है?—संसार की तरफ या धर्मकी तरफ? आत्मप्रेमी हो उसका तो जीवन ही मानो देव-गुरुमय हो जाता है।

‘हरतां फरतां प्रगट हरि देखुं रे...

मारुं जीव्युं सफल तब लेखुं रे...’

पंडित बनारसीदासजी कहते हैं कि ‘जिनप्रतिमा जिनसारखी’ जिनप्रतिमामें जिनवरदेवकी स्थापना है, उस परसे जिनवरदेवका स्वरूप जो पहिचान लेता है, उसीप्रकार जिनप्रतिमाको जिनसमान ही देखता है उस जीवकी भवस्थिति अतिमरण होती है, अल्पकालमें वह मोक्ष प्राप्त करता है। ‘षट्खण्डागम’ (भाग ६ पृष्ठ ४२७) में भी जिनेन्द्रदर्शनको सम्यक्त्वकी उत्पत्तिका निमित्त कहा है तथा उससे निवृत्त और निकाशितरूप मिथ्यात्व आदि कर्मसमूह भी नष्ट हो जाते हैं ऐसा कहा है। इसकी रुचिमें वीतरागी-सर्वज्ञस्वभाव प्रिय लगा है और संसारकी रुचि इसे छूट गई है, इसलिये निमित्तमें भी ऐसे वीतराग निमित्तके प्रति उसे भक्तिभाव उछलता है।

जो परमभक्तिसे जिनेन्द्र-भगवानका दर्शन नहीं करता, तो इसका अर्थ यह हुआ कि इसे वीतरागभाव नहीं रुचता, और तिरनेका निमित्त नहीं रुचता; परन्तु संसार-में डूबनेका निमित्त रुचता है। जैसी रुचि होती है वैसे विषयकी तरफ रुचि जाये बिना नहीं रहती। इसलिये कहते हैं कि वीतरागी जिनदेवको देखते ही जिसे अन्तर में भक्ति नहीं उल्लसती, जिसे पूजा-स्तुतिका भाव नहीं उत्पन्न होता वह गृहस्थ समुद्रके बीच पत्थरको नावमें बैठा है। नियमसारमें पद्मप्रभु मुनि कहते हैं कि—
हे जीव !

भवभयभेदिनि भगवति भवतः किं भक्तिरत्र न शमस्ति ?

तर्हि भवाम्बुधिमध्यग्राहमुखान्तर्गतो भवसि ॥ १२ ॥

भवभयको छेदन करने वाले ऐसे इन भगवानके प्रति क्या तुझे भक्ति नहीं ?—
यदि नहीं तो तू भवसमुद्रके बीच मगरके मुखमें है।



अरे, बड़े-बड़े मुनि भी जिनेन्द्रदेवके दर्शन और स्तुति करते हैं और यदि तुझे ऐसा भाव नहीं आता और एकमात्र पापमें ही रचापचा रहता है तो तू भवसमुद्रमें डूब जावेगा, भाई ! इसलिये तुझे इस भवदुःखके समुद्रमें नहीं डूबना हो और इससे तिरना हो तो संसारके तरफकी तेरी रुचि बदलकर वीतरागी देव-गुरुकी तरफ तेरे परिणामको लगा; वे धर्मका स्वरूप क्या कहते हैं उसे समझ, उनके कहे हुए आत्म-स्वरूपको रुचिमें ले; तो भवसमुद्रमेंसे तेरा छुटकारा होगा।

भगवान्की मूर्तिमें 'यह भगवान हैं'—ऐसा स्थापनानिक्षेप वास्तवमें सम्यग्-दृष्टिको ही होता है; क्योंकि, सम्यग्दर्शनपूर्वक प्रमाणज्ञान होता है, प्रमाणपूर्वक सम्यक्नय होता है, और नयके द्वारा सच्चा निक्षेप होता है। निक्षेप नय बिना नहीं, नय प्रमाण बिना नहीं और प्रमाण शुद्धात्माकी दृष्टि बिना नहीं। अहो, देखो तो सही, यह वस्तुस्वरूप ! जैनदर्शनकी एक ही धारा चली जा रही है। भगवान्की प्रतिमा देखते ही 'अहो, ऐसे भगवान !' ऐसा एक बार भी जो सर्वज्ञदेवका यथार्थ स्वरूप लक्ष्यगत कर लिया, तो कहते हैं कि भवसे तेरा बेड़ा पार है !

यहाँ एकमात्र दर्शन करनेकी बात नहीं की, परन्तु प्रथम तो 'परम भक्ति' सहित दर्शन करनेको कहा है, उसी प्रकार अर्चन (पूजन) और स्तुति करनेको भी कहा है। सच्ची पहिचान पूर्वक ही परम भक्ति उत्पन्न होती है, और सर्वज्ञदेवकी सच्ची पहिचान हो वहाँ तो आत्माका स्वभाव लक्ष्यगत हो जाता है, अर्थात् उसे दीर्घसंसार नहीं रहता है। इस प्रकार भगवान्के दर्शनकी बातमें भी गहरा रहस्य है। मात्र ऊपर से मान ले कि, स्थानकवासी लोग मूर्तिको नहीं मानते और हम दिग्गम्बर जैन अर्थात् मूर्तिको मानने वाले हैं,—ऐसे रुढ़िगत भावसे दर्शन करे, उसमें सच्चा लाभ नहीं होता, सर्वज्ञदेवकी पहिचान सहित दर्शन करे तो ही सच्चा लाभ होता है। (यह बात "सत्तास्वरूप" में बहुत विस्तारसे समझाई है)

अरे भाई ! तुझे आत्माके तो दर्शन करना नहीं आता और आत्माके स्वरूप को देखने हेतु दण्डसमान ऐसे जिनेन्द्रदेवके दर्शन भी तू नहीं करता तो तू कहाँ जावेगा भैया ! जिनेन्द्रभगवान्के दर्शन-पूजन भी न करे और तू अपनेको जैन कहलावे, ये तेरा जैनपना कैसा ? जिस घरमें प्रतिदिन भक्तिपूर्वक देव-गुरुके दर्शन-पूजन होते हैं, मुनिवरों आदि धर्मात्माओंको आदरपूर्वक दान दिया जाता है—वह घर धन्य है; और इसके बिना घर तो स्मशानतुल्य है। अरे, वीतरागी सन्त इससे अधिक क्या कहें ? ऐसे धर्मरहित गृहस्थाश्रमको तो हे भाई ! समुद्रके गहरे पानीमें तिलांजलि दे देना !—नहीं तो यह तुझे डबो देगा !

धर्मी जीव प्रतिदिन जिनेन्द्रभगवान्के दर्शनादि करते हैं। जिस प्रकार संसारका रागी जीव स्त्री-पुत्रादिके मुँहको अथवा चित्रको प्रेमसे देखता है, उसी प्रकार धर्मका रागी जीव वीतराग-प्रतिमाका दर्शन भक्तिसहित करता है। रागकी इतनी दशा बदलते भी जिससे नहीं बनती वह वीतरागमार्गको किस प्रकार साधेगा ? जिस प्रकार प्रिय पुत्र-पुत्रीको न देखे तो माताको बैन नहीं पड़ता, अथवा माताको न देखे तो

बालकको चैन नहीं पड़ता, उसी प्रकार भगवानके दर्शन बिना धर्मात्माको चैन नहीं पड़ता। “अरे रे, आज मुझे परमात्माके दर्शन न हुवे, आज मैंने मेरे भगवानको नहीं देखा, मेरे प्रिय नाथके दर्शन आज मुझे नहीं मिले!” इसप्रकार धर्मीको भगवानके दर्शन बिना चैन नहीं पड़ता। (बेलना रानीको जिस प्रकार भोजिकके राज्यमें पहले चैन नहीं पड़ता था: उसी प्रकार।) अन्तरमें अपने धर्मकी लगन है और पूर्णदशाकी भावना है इसलिये पूर्णदशाको प्राप्त भगवानको मिलने हेतु धर्मीके अन्तरमें तीव्र इच्छा आ गई है: साक्षात् तीर्थकरके वियोगमें उनकी वीतराग-प्रतिमाको भी जिनवर समान ही समझकर भक्तिसे दर्शन-पूजन करता है, और वीतरागके प्रति बहुमानके कारण पेसी भक्ति-स्तुति करता है कि देखनेवालोंके रोम-रोम पुलकित हो जाते हैं।—इसप्रकार जिनन्द्रदेवके दर्शन, मुनिवरोंकी सेवा, शास्त्रस्वाध्याय, दानादिमें आवक प्रतिदिन लगा रहता है।

यहाँ तो मुनिराज कहते हैं कि शक्ति होने पर भी प्रतिदिन जो जिनदेवके दर्शन नहीं करता वह आवक ही नहीं: वह तो पत्थरकी नौकामें बैठकर भवसागरमें डूबता है। तो फिर वीतराग-प्रतिमाके दर्शन-पूजनका जो निषेध करे उसकी तो बात ही क्या करना!—इसमें तो जिनमार्गकी अतिविराधना है। अरे, सर्वज्ञको पूर्ण परमात्मदशा प्रगट हो गई वैसी परमात्मदशाका जिसे प्रेम होवे, उसे उनके दर्शनका उल्लास आये बिना कैसे रहे? वह तो प्रतिदिन भगवानके दर्शन करके अपनी परमात्म-दशारूप ध्येयको प्रतिदिन ताजा रखता है।

भगवानके दर्शनकी तरह मुनिवरोंके प्रति भी धर्मीको परम भक्ति होती है। भरत चक्रवर्ती जैसे महान भी आदरपूर्वक भक्तिसे मुनियोंको आहारदान देते थे, और अपने आँगनमें मुनि पधारें उस समय अपनेको घन्य मानते थे। अहा! मोक्षमार्गी मुनिके दर्शन भी कहाँ!!—यह तो घन्यभाग्य और घन्य घड़ी! मुनिके खिरहकालमें बड़े धर्मात्माओंके प्रति भी पेसा बहुमानका भाव आता है कि अहो, घन्यभाग्य, मेरे आँगनमें धर्मात्माके चरण पड़े! पेसे धर्मके उल्लाससे धर्मी आवक मोक्षमार्गको साधता है; और जिसे धर्मका पेसा प्रेम नहीं वह संसारमें डूबता है। कोई कहे कि मूर्ति तो पाषाण की है!—परन्तु भाई, इसमें ज्ञानबलसे परमात्माका निक्षेप किया है कि—“यह परमात्मा है।”—इस निक्षेपका इन्कार करना ज्ञानका ही इन्कार करने जैसा है। जिनबिम्ब-दर्शनको तो सम्यग्दर्शनका निमित्त गिना है, उस निमित्तका भी जो निषेध करे उसे सम्यग्दर्शनका भी ज्ञान नहीं। समन्तभद्र स्वामी कहते हैं कि

हमें तेरी स्तुतिका व्यसन पड़ गया है। जिस प्रकार व्यसनी मनुष्य अपने व्यसनकी वस्तुके बिना नहीं रह सकता, उसी प्रकार सर्वज्ञके भक्तोंको स्तुतिका व्यसन है इसलिये भगवानकी स्तुति-गुणगान बिना वे नहीं रह सकते। धर्मात्माके हृदयमें सर्वज्ञदेवके गुणगान चित्रित हो गये हैं। अहा, साक्षात् भगवानको देखना मिले—यह तो धन्य घड़ी है! कुन्दकुन्दाचार्य जैसेने विदेहमें जाकर सीमन्धरनाथको साक्षात् देखा।—इनकी तो क्या बात! अभी तो यहाँ ऐसा काल नहीं। अरे तीर्थंकरोंका विरह, केवलियोंका विरह, महान संत-मुनियोंका भी विरह—ऐसे कालमें जिनप्रतिमाके दर्शनसे भी धर्मी जीव भगवानके स्वरूपको याद करता है। इसी प्रकार वीतराग जिनमुद्राको देखनेकी जिसे उमंग न हो वह जीव संसारकी तीव्र रुचिको लेकर संसार-सागरमें डूबने वाला है। वीतरागका भक्त तो वीतरागदेवका नाम सुनते ही और दर्शन करते ही प्रसन्न हो नाता है। जिस प्रकार सज्जन विनयवन्त पुत्र रोज सवेरे माता-पिताके पास जाकर विवेकसे खरणस्पर्श करता है, उसी प्रकार धर्मी जीव प्रभुके पास जाकर बालक जैसा होकर, विनयसे प्रतिदिन धर्मपिता जिनेन्द्र-भगवानके दर्शन करता है, उनकी स्तुति-पूजा करता है; मुनिवरोको भक्तिसे आहारदान करता है। ऐसी वीतरागी देव-गुरुकी भक्तिके बिना जीव मिथ्यात्वकी नावमें बैठकर चार गतिके समुद्रमें डूबता है और बहुमूल्य मनुष्य-जीवनको नष्ट कर डालता है। अतः धर्मके प्रेमी जीव देव-गुरुकी भक्तिके कार्योंमें हमेशा अपने धनका और जीवनका सदुपयोग करें—ऐसा! उपदेश है।

—इसप्रकार आचार्य जिनेन्द्रदेवके दर्शनका तथा दानका उपदेश देकर अब दाताकी प्रशंसा करते हैं।



*****[१९]*****
 धर्मात्मा इस कलियुगके कल्पवृक्ष हैं

ॐ

आचार्य कहते हैं कि पुण्यफलरूप चिन्तामणि आदिकी महिमा हमें नहीं; हमें तो यह दाता ही उत्तम लगता है कि जो धर्मकी आराधना सहित दान करता है...अपनी शक्ति होते हुए भी धर्मकार्य रुके ऐसा धर्मी जीव देख नहीं सकता।

★

धर्मात्मा-आवक दानादि द्वारा इस कालमें कल्पवृक्ष आदिका कार्य करते हैं, ऐसा अब कहते हैं:—

चिन्तारत्न-सुरद्रु-कामसुरभि-स्पर्शोपलाघा भुवि
 ख्याता एव परोपकारकरणे दृष्टा न ते केनचित्,
 तैरत्रोपकृतं न केषुचिदपि प्रायो न संभाव्यते
 तत्कार्याणि पुनः सदैव विदधत् दाता परं दृश्यते ॥ १९ ॥

जगत्में चिन्तामणि, कल्पवृक्ष, कामधेनु और पारस-पत्थर परोपकार करनेमें प्रसिद्ध हैं, परन्तु यहाँ उपकार करते हुए उनको किसीने नहीं देखा, उसीप्रकार उन्होंने किसीको उपकृत नहीं किया और यहाँ उनकी संभावना भी प्रायः नहीं है। परन्तु दातार अकेला मनोवांछित दानसे सदैव इस चिन्तामणि आदिका काम करते हुए देखनेमें आता है। अतः सच्चा दाता पुरुष ही उन चिन्तामणि आदि पदार्थोंसे उत्तम है।

धर्मात्माके लिये परमार्थरूपसे चिन्तामणि तो अपनी आत्मा है कि जिसके चिन्तनसे केवलज्ञान और सम्यग्दर्शन आदि निधान प्रगट होते हैं। इस चैतन्यचिन्तामणिके

सामने बाहरके चिन्तामणि आदिकी बांछा ज्ञानीको नहीं है, जो भी पुण्यके फलमें चिन्तामणि, कल्पवृक्ष आदि वस्तुएँ होती हैं खरी,—इसके चिन्तनसे बाह्य सामग्री वस्त्र-भोजनादि मिलते हैं, परन्तु इसके पाससे कोई धर्म अथवा सम्यग्दर्शनादि नहीं मिलता है। चौथे कालमें इस भरतभूमिमें भी कल्पवृक्ष वगैरह थे, समवसरणमें भी वे होते हैं, परन्तु आजकल लोगोंके पुण्य घट गण हैं इसलिये वे वस्तुएँ यहाँ देखनेमें नहीं आती; परन्तु आचार्यदेव कहते हैं कि पेसे पुण्यफलकी महिमा हमें नहीं, हमें तो वह दातार ही उत्तम लगता है कि जो धर्मकी आराधना सहित दान करता है। दानके फलमें कल्पवृक्ष आदि तो इसके पास सहजरूपमें आवेंगे।

पारसका पत्थर लोहेमेंसे सोना करता है—इसमें क्या !—इस चैतन्य-चिन्तामणिका स्पर्श होते ही आत्मा पामरमेंसे परमात्मा बन जाता है—पेसा चिन्तामणि ज्ञानीके हाथमें आ गया है। वह धर्मात्मा अन्तरमें राग घटाकर धर्म की वृद्धि करता है, और बाह्यमें धर्मकी वृद्धि कैसे हो, देव-गुरुकी प्रभावना और महिमा कैसे बढ़े और धर्मात्मा-साधर्मिको धर्मसाधनमें किसप्रकार अनुकूलता हो, पेसी भावनासे वह दानकार्य करता है। जब आवश्यकता हो तब और जितनी आवश्यकता हो उतना देनेके लिये वह सदैव तैयार रहता है, इसलिये वह वास्तवमें चिन्तामणि और कामधेनु है। दाता पारसमणिके समान है, क्योंकि उसके सम्पर्कमें आनेवालेकी दरिद्रता वह दूर करता है।

मेरुपर्वतके पास देवकुरु-उत्तरकुरु भोगभूमि है, वहाँ कल्पवृक्ष होते हैं, वे इच्छित सामग्री देते हैं; वहाँ जुगलिया जीव होते हैं और कल्पवृक्षसे अपना जीवन-निर्वाह करते हैं। दानके फलमें जीव वहाँ जन्म लेता है। यहाँ भी प्रथम-द्वितीय-तृतीय आरेमें पेसे कल्पवृक्ष थे, परन्तु वर्तमानमें नहीं हैं; इसलिये शास्त्रकार कहते हैं कि वे कल्पवृक्ष आदि प्रसिद्ध होते हुए भी वर्तमानमें यहाँ तो वे किसीका उपकार करते देखनेमें नहीं आते। यहाँ तो दातार आचक्षुष ही इच्छित दान द्वारा उपकार करता देखनेमें आता है। चिन्तामणि आदि तो वर्तमानमें श्रवणमात्र हैं दिखते नहीं, परन्तु चिन्तामणिकी तरह उदारतासे दान करनेवाला धर्मी—आचक्षुष तो वर्तमानमें भी दिखाई पड़ता है।

देखो, नौ सौ वर्ष पूर्व पद्मनदी मुनिराजने यह रचा है; उस समय पेसे आचक्षुष थे। वे पद्मनदी मुनिराज महान संत थे। वनवासी दिगम्बर संतोंने सर्वज्ञके धीतराग-जार्मकी बयार्थ प्रणालीको टिका रखा है। दिगम्बर मुनि तो जैनशास्त्रके स्तम्भ

हैं। इन पद्मनंदी मुनिराजने इस शास्त्रमें वैराग्य और भक्तिके उपदेशकी रेलमछेल की है, उसीप्रकार निश्चयपंचाशत आदि अधिकारोंमें शुद्धात्माके अध्यात्मस्वरूपका अध्ययन किया है। कुन्दकुन्दस्वामीका दूसरा नाम “पद्मनंदी स्वामी” था। परन्तु वे ये पद्मनंदी नहीं थे, ये पद्मनंदी मुनि तो उनके पीछे लगभग हजार वर्ष बाद हुए। वे कहते हैं कि दान करनेवाला उत्तम आवक धर्मात्मा चिन्तामणि समान है।

संघमें जरूर पड़े अथवा जिनमंदिर नया-बड़ा कराना है।

तो आवक कहता है ‘कितना खर्च?’ कि सबा लाख रुपया।

वह तुरन्त कहता है—यह लो, और उत्तम मन्दिर बनवाओ।

इसप्रकार उदारतासे दान देने वाले धर्मात्मा थे। इसके लिये घर घर जाकर खंदा नहीं करना पड़ता था। अपनी शक्ति होते हुए भी धर्मका कार्य रुके वह धर्मी जीव नहीं देख सकता। इसलिये कहते हैं कि धर्मात्मा आवक ही उदारतासे मनोवांछित दान देने वाला चिन्तामणि—कल्पवृक्ष और कामधेनु है,—जब आवश्यकता पड़े तब देवे। आवश्यकता पड़ने पर दान नहीं देवे तो वह दानार कैसा? धर्मप्रसंगमें आवश्यकता पड़ने पर दाता छिपा नहीं रहता। जिसप्रकार देशके लिये भामाशाहने (वह जैन था) अपनी सम्पूर्ण संपत्ति महाराणा प्रतापके पास रख दी, उसीप्रकार धर्मी जीव धर्मके लिये जरूरत पड़ने पर अपना सर्वस्व अर्पण कर दे। दाताको चिन्तामणि आदिसे भी दान प्रिय है; क्योंकि चिन्तामणि आदि वस्तुएँ जो उपकार करती हैं वह भी पूर्वमें सत्पात्रदानसे जो पुण्य बंधा उसके कारणसे है; इसलिये वास्तवमें दातामें ही यह सब समा जाता है—इसप्रकार दाताकी प्रशंसाकी गई। अब जहाँ धर्मात्मा आवक रहते हों वहाँ अनेक प्रकारसे धर्मकी प्रवृत्ति चला करती है—यह बताकर उसकी प्रशंसा करते हैं।



[२०]

धर्मी-श्रावकों द्वारा धर्मका प्रवर्तन

गुणवान श्रावकों द्वारा धर्मकी प्रवृत्ति चला करती है इसलिये वे श्रावक प्रशंसनीय हैं। श्रावक-श्राविका अपनी लक्ष्मी आदि अर्पण करके भी धर्मकी प्रभावना किया करते हैं। सन्तोंके हृदयमें धर्मकी प्रभावनाका भाव होता है; धर्मकी शोभाके लिये धर्मात्मा-श्रावक अपना हृदय लगा देते हैं, ऐसी धर्मकी लगन उनके अन्तरमें होती है।

जहाँ धर्मी श्रावक निवास करता हो वहाँ धर्मकी कैसी प्रवृत्ति चलती है वह बताते हैं—

यत्र श्रावकलोक एष वसति स्यात्तत्र चैत्यालयो
यस्मिन् सोऽस्ति च तत्र सन्ति यतयो धर्मश्च तैः वर्तते ।
धर्मे सत्यवसंचयो विघटते स्वर्गापवर्गाश्रयं
सौख्यं भावि नृणां ततो गुणवतां स्युः श्रावकाः संमताः ॥ २०॥

जहाँ ऐसे धर्मात्मा श्रावकजन निवास करते हों वहाँ चैत्यालय-जिनमन्दिर होता है, और जिनमन्दिर हो वहाँ मुनि आदि धर्मात्मा आते हैं और वहाँ धर्मकी प्रवृत्ति चलती है। धर्म द्वारा पूर्व संक्षित पापोंका नाश होता है और स्वर्ग-मोक्षके सुखकी प्राप्ति होती है। इसप्रकार धर्मकी प्रवृत्तिका कारण होनेसे गुणवान पुरुषों द्वारा श्रावक इष्ट है-आदरणीय है-प्रशंसनीय है।

श्रावक जहाँ निवास करता हो वहाँ दर्शन-पूजनके लिये जिनमन्दिर बनवाता है। अनेक मुनि आदि बिहार करते करते जहाँ जिनमन्दिर होता है वहाँ आते हैं, और उनके उपदेश आदिसे धर्मकी प्रवृत्ति चला करती है, और स्वर्ग-मोक्षका

साधन होता है। श्रावक हो वहाँ ही यह सब होता है। इसलिये भग्न्य जीवोंको ऐसे उत्तम श्रावकका आदर-सत्कार करना चाहिये। 'संमताः' अर्थात् कि वह इष्ट है, धर्मात्माओंको मान्य है, प्रशंसनीय है।

देखिये, जहाँ श्रावक रहते हों वहाँ जिनमन्दिर तो होना ही चाहिये। थोड़े श्रावक हों और छोटा गाँव हो तो दर्शन-पूजन हेतु चाहे छोटा-सा ही चैत्यालय पहिले बनवावे। पूर्वकालमें कई श्रावकोंके घरमें ही चैत्यालय स्थापित करते थे। देखिये न, मूडबिंद्री (दक्षिण देश)में रत्नोंकी कैसी जिन-प्रतिमाएँ हैं? ऐसे जिनदेवके दर्शनसे तथा मुनि आदिके उपदेश श्रवणसे पहिलेके बंधे हुए पाप क्षणमें छूट जाते हैं। पहिले तो स्थान-स्थान पर ग्रामोंमें वीतरागी जिनमन्दिर थे, क्योंकि दर्शन बिना तो श्रावकको चले ही नहीं। दर्शन किये बिना खाना तो बासी भोजन समान कहा गया है। जहाँ जिनमन्दिर और जिनधर्म न हो वह गाँव तो स्मशानतुल्य कहा गया है। अतः जहाँ जहाँ श्रावक होते हैं वहाँ जिनमन्दिर होते हैं और मुनि आदि त्यागी धर्मात्मा वहाँ आया करते हैं, अनेक प्रकारके उत्सव होते हैं, धर्मसभा होती है; और इनके द्वारा पापका नाश तथा स्वर्ग-मोक्षका साधन होता है। जिनबिम्ब-दर्शनसे निद्धन और निकाचित मिथ्यात्वकर्मके भी सैकड़ों टुकड़े हो जाते हैं ऐसा उल्लेख सिद्धान्तमें है; धर्मकी रुचिसहितकी यह बात है। 'अहो, यह मेरे ब्राह्मण-स्वरूपका प्रतिबिम्ब! ऐसे भावसे दर्शन करने पर, सम्यग्दर्शन न हो तो नया सम्यग्दर्शन प्राप्त होता है और अनादिके पापोंका नाश हो जाना है, मोक्षमार्ग खुल जाता है। गृहस्थ-श्रावकों द्वारा ऐसे जिनमन्दिरकी और धर्मकी प्रवृत्ति होती है, अतः आचार्यदेव कहते हैं कि वे श्रावक धन्य हैं! गृहस्थावस्थामें रहने वाले भाई-बहिन भी जो धर्मात्मा होते हैं वे सज्जनों द्वारा आदरणीय होते हैं। आश्रिका भी जैनधर्मकी ऐसी प्रभावना करती है; वह आश्रिका-धर्मात्मा भी जगत्के जीवों द्वारा सत्कार करने योग्य है। देखिये न, खेलनारानी ने जैनधर्मकी कितनी प्रभावना की? इसप्रकार गृहस्थावस्थामें रहनेवाले श्रावक-आश्रिका अपनी लक्ष्मी आदि न्योछावर करके भी धर्मकी प्रभावना करते हैं। सन्तोंके हृदयमें धर्मकी प्रभावनाके भाव रहते हैं, धर्मकी शोभा हेतु धर्मात्मा-श्रावक अपना हृदय भी अर्पण कर देते हैं ऐसी धर्मकी तीव्र लगन इनके हृदयमें होती है। ऐसे श्रावकधर्मका यहाँ पद्मनन्दी स्वामीने इस अधिकारमें प्रकाश किया है—उद्योत किया है। इसका विस्तार और

प्रचार करने जैसा है, अतः अपने प्रवचनमें यह अधिकार तीसरी बार पढ़ा जा रहा है। (इस पुस्तकमें तीनों बारके प्रवचनोंका संकलन है।)

देखिये, इस श्रावकधर्ममें भूमिका अनुसार आत्माकी शुद्धि तो साथ ही वर्तती है। पंचमगुणस्थानवर्ती श्रावक उत्तम देवगति सिवाय अन्य किसी गतिमें जाता नहीं—यह नियम है। स्वर्गमें जाकर वहाँ भी वह जिनेन्द्रदेवकी भक्ति-पूजन करता है। छठे-सातवें गुणस्थानमें झूलते संत प्रमोदसे कहते हैं कि अहो ! स्वर्ग-मोक्षकी प्रवृत्तिका कारणरूप वह धर्मात्मा श्रावक हमें सम्मत है, गुणीजनों द्वारा आदरणीय है।

श्रावक अकेला हो तो भी अपनी शक्तिअनुसार दर्शनहेतु जिनमन्दिर आदि बनवावे। जिसप्रकार पुत्र-पुत्रीके विवाहमें अपनी शक्तिअनुसार धन उमंगपूर्वक खर्च करता है, वहाँ अन्यके पास चंदा करानेके लिए जाता नहीं, उसीप्रकार धर्म जीव जिनमंदिर आदि हेतु अपनी शक्तिअनुसार धन खर्च करता है। अपने पास शक्ति होते हुए भी धन न खर्चे और अन्यके पास माँगने जाय—यह शोभा नहीं देता है। जिनमंदिर तो धर्मकी प्रवृत्तिका मुख्य स्थान है। मुनि भी वहाँ दर्शन करने आते हैं। गाँवमें कोई धर्मात्माका आगमन हो तो वह भी जिनमंदिर तो जरूर जाता है। उत्तमकालमें तो ऐसा होता था कि मुनिवर आकाशमें गमन करते समय नीचे मंदिर देखकर दर्शन करने आते थे, और महान् धर्मप्रभावना होती थी। अहो, ऐसे वीतरागी भूमिका वर्तमानमें तो दर्शन होना कठिन है !

वनमें विचरण करने वाले सिंह जैसे मुनिवरोंके दर्शन तो बहुत दुर्लभ हैं; परन्तु धर्मकी प्रवृत्ति धर्मात्मा श्रावकों द्वारा चला करती है इसलिये ऐसे श्रावक प्रशंसनीय हैं।



[२१]

जिनेन्द्र-भक्तिवंत श्रावक धन्य है!

श्रावक प्रगाढ़ जिनभक्तिसे जैनधर्मको शोभित करता है। शांत दशा प्राप्त धर्मी जीव किसप्रकारके होते हैं और वीतारागी देव-गुरुके प्रति उनकी भक्तिका उल्लास कैसा होता है उसका भी जीवों को ज्ञान नहीं। इन्द्र जैसे भी भगवानके प्रति भक्तिसे कहते हैं कि हे नाथ ! इस वैभव-विलासमें रदा हुआ हमारा यह जीवन कोई जीवन नहीं, मच्चा जीवन तो आपका है.....केवलज्ञान और अतीन्द्रिय आनन्द-मय जीवनसे आप ही जी रहे हैं।

काले दुःखमसंज्ञके जिनपतेधर्मे गते क्षीणतां
तुच्छे सामयिके जने बहुतरे मिथ्यान्धकारे सति ।
चैत्ये चैत्यगृहे च भक्तिसहितो यः सोऽपि नो दृश्यते
यस्तत्कारयते यथाविधि पुनर्भव्यः स वंघः सताम् ॥ २१ ॥

इस दुःखमा कालमें जब कि जिनेन्द्र भगवान्का धर्म क्षीण होता जाता है, जैनधर्मके आराधक धर्मात्मा-जीव भी बहुत थोड़े हैं और मिथ्यात्व-अंधकार बहुत फैल रहा है, जिनमन्दिर और जिन-प्रतिमाके प्रति भक्तिबन्त जीव भी बहुत नहीं दिखते; ऐसे इस कालमें जो जीव विधिपूर्वक जिनमन्दिर तथा जिन-प्रतिमा कराते हैं वे भव्य जीव सज्जनों द्वारा वंदनीय हैं।

जहाँ तीर्थंकर भगवान विराजते हैं वहाँ तो धर्मकी अभिरत धारा बहती है, चक्रवर्ती और इन्द्र जैसे इस धर्मकी आराधना करते हैं। परन्तु वर्तमानमें तो वहाँ जैनधर्म बहुत घट गया है। तीर्थंकरोंका विरह, मुनिवरोंकी भी दुर्लभता, विपरीत मान्यताके पोषण करनेवाले मिथ्यामार्गोंका अन्त नहीं,—येसी विषमताके सङ्घर्षके

बीचमें भी जो जीव धर्मके प्रेमको स्थिर रखकर भक्तिसे जिनमन्दिर आदि बनवाते हैं वे धन्य हैं ! स्तवनमें भी आता है कि—

चैत्यालय जो करें धन्य सो श्रावक कहिये,
तामें प्रतिमा धरें धन्य सो भी सरदहिये.

पूर्वमें तो भरत चक्रवर्ती सरीखेने भी कैलास पर्वत पर तीन चौबीसी तीर्थकरों-के रत्नमय जिनबिम्बोंकी स्थापना की थी। दूसरे भी अनेक बड़े-बड़े राजा-महाराजा और धर्मात्माओंने विशाल जिनमंदिर बनवाये थे। देखो तो, मूड़बिद्रोंमें “त्रिभुवन-तिलक खूड़ामणि” जिनमन्दिर कितना बड़ा है। जिसके एक हजार तो स्तंभ हैं। और महामूर्त्य रत्नोंकी मूर्तियाँ भी वहाँ हैं, ये भी धर्मात्मा श्रावकोंने दर्शनहेतु स्थापी हैं। अषणबेलगोलामें भी इन्द्रगिरि पहाड़में खुदी हुई ५७ फीट ऊँची बाहुबली भगवानकी प्रतिमा कितनी अद्भुत है ! अहा, जैसे वीतरागताका पिण्ड हो ! पवित्रता और पुण्य दोनों इसमें दिखाई दे रहे हैं। इस प्रकार श्रावक बहुत भक्तिसे जिनबिम्बोंकी स्थापना और जिनमंदिरका निर्माण कराता है। आजकाल तो यहाँ अनार्यवृत्ति वाले बहुत और आर्यजीव थोड़े, उसमें भी जैन थोड़े, उसमें भी धर्मके जिज्ञासु बहुत थोड़े, और उनमें भी धर्मात्मा और साधु तो अत्यन्त खिरले। वस्तुतः वे तीनोंकालमें खिरल हैं परन्तु वर्तमानमें यहाँ तो बहुत ही खिरले हैं। जहाँ देखो वहाँ कुदेष और मिथ्यात्व का जोर फैला हुआ है। ऐसे कलिकालमें भी जो जीव भक्तिपूर्वक जिनालय और जिनबिम्बकी विधिपूर्वक स्थापना कराते हैं वे जिनदेवके भक्त, सम्यग्दृष्टि, धर्मके रुचिवंत हैं, और ऐसे धर्मी जीवोंकी सज्जन लोग प्रशंसा करते हैं।

देखो भाई, जिनमार्गमें वीतराग-प्रतिमा अनादिकी है। स्वर्गमें शाश्वत जिन-प्रतिमायें हैं, नन्दीश्वरमें हैं, मेरुपर्वत पर हैं। पाँचसौ धनुषके रत्नमय जिनबिम्ब ऐसे अलौकिक हैं—मानों कि साक्षात् तीर्थकर हों और अभी वाणी खिरेगी !! कार्तिक, फाल्गुन और अषाढ मासकी अष्टाहिकामें इन्द्र और देव नन्दोश्वर जाकर महा भक्ति-पूर्वक दर्शन-पूजन करते हैं। शास्त्रोंमें अनेक प्रकारके महापूजन कहे हैं—इन्द्र द्वारा पूजा हो वह इन्द्रध्वज पूजा है, चक्रवर्ती किमिच्छक दानपूर्वक राजाओंके साथ जो महापूजा करता है उसे कल्पद्रुम पूजा कहते हैं, अष्टान्हिकामें जो विशेष पूजा हो उसे आष्टान्हिक पूजन कहते हैं, मुकुटबद्ध राजा जो पूजन कराते हैं उसे सर्वतोभद्र अथवा महामहः पूजा कहते हैं, प्रतिदिन श्रावक जो पूजा करे वह नित्यमहः पूजन है।

भरत चक्रवर्ती महापूजन रचाते थे उसका विशद वर्णन आदिपुराणमें आता है। सूर्यके अम्बर शाश्वत जिनबिम्ब हैं, भरत चक्रवर्तीको चक्षु संबंधी ज्ञानका

इतना तीव्र क्षयोपशम था कि वे अपने महलमेंसे सूर्यमें रहे हुए जिनचिम्बका दर्शन करते थे। उस परसे प्रातः सूर्यदर्शनका रिवाज प्रचलित हो गया। लोग मूक वस्तुको भूल गये और सूर्यको पूजने लगे, शास्त्रोंमें स्थान-स्थान पर जिनप्रतिमाका वर्णन आता है। अरे, स्थानकवासी द्वारा माने हुए आगममें भी जिनप्रतिमाका उल्लेख आता है परन्तु वे उसका अर्थ विपरीत करते हैं ! एक बार संवत् १९७८ में मैंने (पूज्य श्री कानजी स्वामीने) एक पुराने स्थानकवासी साधुसे पूछा कि इन शास्त्रोंमें जिन-प्रतिमाका तो वर्णन आता है,—क्योंकि “जिनके शरीर-प्रमाण ऊँचाई” पेसी उपमा दी है, जो यह प्रतिमा यक्षकी हो तो पेसी जिनकी उपमा नहीं देते।—तब उस स्थानकवासी साधुने यह बात स्वीकार की और कहा कि आपकी बात सत्य है—‘है तो पेसा ही’। तीर्थंकरकी ही प्रतिमा है; परन्तु बाहरमें पेसा नहीं बोला जाता। तब पेसा लगा कि अरे, यह क्या ! अन्दर कुछ माने और बाह्यमें दूसरी बात कहे—पेसा भगवानका मार्ग नहीं होता। इन जीवोंको आत्माकी दरकार नहीं; भगवानके मार्गकी दरकार नहीं; सत्यके शोधक जीव पेसे सम्प्रदायमें नहीं रह सकते। जिनमार्गमें वीतराग मूर्तिकी पूजा अनाविसे चली आ रही है, बड़े-बड़े ज्ञानी भी उसे पूजते हैं। जिसने मूर्तिका निषेध किया उसने अनन्त ज्ञानियोंकी विराधनाकी है।

शास्त्रमें तो पेसी कथा आती है कि जब महावीर भगवान् राजगृहीमें पधारे और श्रेणिक राजा उनकी बंदना करने जाते हैं तब एक मेंढक भी भक्तिसे मुँहमें फूल लेकर प्रभुकी पूजा करने जाता है; वह राहमें हाथीके पैरके नीचे दबकर मर जाता है और देवपर्यायमें उत्पन्न होकर तुरन्त भगवान्के समवसरणमें आता है। धर्मी जीव भगवान्के दर्शन करते हुए साक्षात् भगवान्को याद करता है कि अहो, भगवान् ! अहो सीमन्धरनाथ ! आप विदेहक्षेत्रमें हो और मैं यहाँ भरतक्षेत्रमें हूँ, आपके साक्षात् दर्शनका मुझे खिरह हुआ ! प्रभो, पेसा अवसर कब आवे कि आपका खिरह दूर हो, अर्थात् राग-द्वेषका सर्वथा नाश करके आप जैसा वीतराग कब होऊँ ! धर्मी पेसी भावना द्वारा रागको तोड़ता है; अर्थात् भगवान्से वह क्षेत्र अपेक्षा दूर होते हुए भी भावसे समीप है कि हे नाथ ! इस वैभव-विलासमें रबापचा हमारा जोवन यह कोई जीवन नहीं, वास्तविक जीवन तो आपका है; आप केवलज्ञान और अतीन्द्रिय आनन्दमय जीवन जी रहे हो, वही सच्चा जोवन है। प्रभो, हमें भी यही उद्यम करना है। प्रभो, वह घड़ी धन्य है कि जब मैं मुनि होकर आपके जैसा केदलज्ञानका साधन करूँगा ! पेसा पुरुषार्थ नहीं जागता तबतक धर्मी जीव भावक-

धर्मका पालन करता है, और दान, जिनपूजा आदि कार्यों द्वारा वह अपने गृहस्थ-जीवनको सफल करता है ।

वर्तमानमें तो मुनियोंकी दुर्लभता है, और मुनि हों तो भी वे कोई जिनमन्दिर बँधवाने या पुस्तक छपवाने जैसी प्रवृत्ति नहीं करते, बाह्यकी कोई प्रवृत्तिका भार मुनि अपने सिर पर नहीं रखते, ऐसा कार्य तो आचक ही करता है । उत्तम आचक प्रगाढ़ भक्ति सहित जिनमन्दिर बनावे, प्रतिष्ठा करावे, उसकी शोभा बढ़ावे, कहाँ क्या खादिये; और किस प्रकार धर्मकी शोभा बढ़ेगी—ऐसी प्रगाढ़ भक्ति करता है ।

चलो जिनमन्दिर दर्शन करने,
चलो प्रभुकी भक्ति करने,
चलो धर्मका महोत्सव करने,
चलो कोई तीर्थकी यात्रा करने.

—इस प्रकार आचक-आविका प्रगाढ़ भक्तिसे जैनधर्मको शोभित करे । अहा, शान्त दशाको ज्ञात धर्मी जीव कैसा होता है और वीतरागी देव-गुरुकी भक्तिका उसे उल्लास कैसा होता है उसकी भी जीवोंको खबर नहीं । पूर्वे समयमें तो वृद्ध-युवा, बहिर्मे और बालक सभी धर्मप्रेमी थे और धर्म द्वारा अपनी शोभा मानते थे । इसके बदले वर्तमानमें तो सिनेमाका शौक बढ़ा है और स्वच्छन्द फूट पड़ा है । ऐसे विषमकाल में भी जो जीव भक्तिवाले हैं, धर्मके प्रेमी हैं और जिनमन्दिर आदि बनवाता है—ऐसे आचक धन्य हैं !



सच्ची जिनभक्तिमें वीतरागताका आदर

धर्मिके थोड़े शुभभावका भी महान फल है—तो इसकी शुद्धताकी महिमाकी तो क्या बात ! जिसे अन्तरमें वीतरागभाव रुचा उसे वीतरागताके बाह्य निमित्तोंके प्रति भी कितना उन्माह होगा ! जिनमंदिर बनवानेकी बात तो दूर रही परन्तु वहाँ दर्शन करने जानेका भी जिसे अवकाश नहीं—उसे धर्मका प्रेमी कौन कहे ?

वीतरागी जिनमार्गके प्रति ध्यावकका उत्साह कैसा होता है और उसका फल क्या होता है वह कहते हैं—

विम्बादलोन्नति यवोन्नतिमेव भक्त्या
ये कारयन्ति जिनमज्ञ जिनाकृतिं च
पुण्यं तदीयमिह वागपि नैव शक्ता
स्तोतुं परस्य किमु कारयितुः द्वयस्य ॥ २२ ॥

जो जीव भक्तिसे बेलके पत्र जितना छोटा जिनमंदिर बनवाता है और जो जी के दाने जितनी जिन-भाकृति (जिनप्रतिमा) स्थापित कराता है उसके महान पुण्यका वर्णन करनेके लिये इस लोकमें सरस्वती-वाणी भी समर्थ नहीं, तो फिर जो जीव यह दोनों कराता है, अर्थात् ऊँचे-ऊँचे जिनमन्दिर बनवाता है और अतिशय मध्य जिन-प्रतिमा स्थापित करवाता है—उसके पुण्यकी तो क्या बात !

देखो, इसमें “भक्तिपूर्वक” की मुख्य बात है। मात्र प्रतिष्ठा अथवा मान-सन्मानके लिये अथवा देखादेखीसे कितने ही ऐसे खर्च कर दे उसकी यह बात नहीं, परन्तु भक्तिपूर्वक अर्थात् जिसे सर्वज्ञ भगवानकी कुछ पहचान हुई है और अन्तरमें बहुमान पैदा हुआ है कि अहो, ऐसे वीनरागी सर्वज्ञदेव ! ऐसे भगवानको मैं अपने अन्तरमें स्थापित करूँ और संसारमें भी इनकी प्रसिद्धि हो—ऐसे बहुमान-

से भक्तिभावपूर्वक जिन-प्रतिमा और जिन-मन्दिर बनवानेका भाव जिसे आता है उसे उच्च जातिका लोकोत्तर पुण्य बँधता है; क्योंकि उसके भावोंमें वीतरागताका बहुमान हुआ है।—पश्चात् भले ही प्रतिमा मोटी हो या छोटी, परन्तु उसकी स्थापनामें वीतरागताका बहुमान और वीतरागका आदर है, यही उत्तम पुण्यका कारण है।

भगवान्की मूर्तिको यहाँ “जिनाकृति” कहा है अर्थात् अरहन्त-जिनदेवकी जैसी आकृति होती है वैसी ही निर्दोष आकृतिवाली जिन-प्रतिमा होती है। जिनेन्द्र भगवान् वस्त्र-मुकुट नहीं पहनते और इनकी मूर्ति वस्त्र-मुकुट सहित हो तो इसे जिनाकृति नहीं कहते। “जिन-प्रतिमा जिनसारखी भाखी आगम माँय।”—ऐसी निर्दोष प्रतिमा जिनशासनमें पूजनीय है।

यहाँ तो कहते हैं कि अहो, जो जीव भक्तिसे ऐसा वीतराग जिनबिम्ब और जिन-प्रतिमा कराता है उसके पुण्यकी महिमा वाणीसे कैसे कही जा सकती है? देखो तो सही, धर्मके अल्प शुभभावका इतना फल! तो इसकी शुद्धताको महिमाकी तो क्या बात!! जिसे अन्तरंगमें वीतरागभाव रुचा उसे वीतरागताके बाह्य निमित्तोंके प्रति भी कितना उत्साह हो? एक उदाहरण इसप्रकार आता है कि—एक सेठ जिनमन्दिर बनवाता था, उसमें काम करते हुए पत्थरकी जितनी रज कारीगर द्वारा निकाली जाती, उसके वजनके बराबर चाँदी देता था। इसके मनमें ऐसा भाव था कि अहो, मेरे भगवान्का मन्दिर बन रहा है तो वममें कारीगरोंको भी मैं प्रसन्न करूँ,—जिससे मेरा मन्दिरका काम उत्तम हो। उस समयके कारीगर भी सच्चे हृदय वाले थे। वर्तमानमें तो लोगोंकी वृत्तिमें बहुत फेरफार हो गया है। यहाँ तो भगवान्के भक्त भावक-धर्मात्माको जिन-मन्दिर और जिन-प्रतिमाका कैसा शुभराग होता है वह बताया है।

संसारमें देखो तो, पाँच-बस लाख रुपयोंकी कमाई हो और लाख-दो लाख रुपये खर्च करके बंगला बनवाना हो तो कितनी होंश करता है? कहाँ क्या चाहिये और किसप्रकार अधिक शोभा हो—इसका कितना विचार करता है? इसमें तो ममताका पोषण है। परन्तु धर्मात्माको ऐसा विचार आता है कि अहो, मेरे भगवान् जिसमें बिराजें ऐसा जिनमन्दिर, उसमें क्या-क्या चाहिये और किस रीतिसे अधिक शोभित हो?—इसप्रकार विचार करके होंशसे (तनसे, मनसे, धनसे) उसमें वर्तन करता है। वहाँ व्यर्थकी झूठी करकसर अथवा कंजूसई करता नहीं। भाई, ऐसे धर्मकार्यमें तू उदारता रखेगा तो तुझे ऐसा लगेगा कि मैंने जीवनमें धर्मके लिये कुछ किया है, एकमात्र पापमें ही जिन्दगी नहीं बिगाड़ी, परन्तु धर्म

की तरफके कुछ भाव किये हैं—इसप्रकार तुझे धर्मके बहुमानका भाव रहा करेगा। इसका ही लाभ है। और ऐसे भावके साथमें जो पुण्य बँधता है वह भी लौकिक दया-दानकी अपेक्षा उच्छकोटिका होता है! एक मकान बाँधने वाला कारीगर जैसे-जैसे मकान ऊँचा होता जाता है वैसे-वैसे वह भी ऊँचा बढ़ता जाता है, उसीप्रकार धर्मी जीव जैसे-जैसे शुद्धतामें आगे बढ़ता जाता है वैसे-वैसे उसके पुण्यका रस भी बढ़ता जाता है।

जिन-मंदिर और जिन-प्रतिमा करानेवालेके भावमें क्या है?—इसके भावमें वीतरागताका आदर है और रागका आदर छूट गया है।—ऐसे भावसे करावे तो सच्ची भक्ति कहलाती है; और वीतरागभावके बहुमान द्वारा वह जीव अल्पकालमें रागको तोड़कर मोक्ष प्राप्त करता है। परन्तु, यह बात लक्ष्यमें लिये बिना, ऐसे ही कोई कह दे कि तुमने मन्दिर बनवाया इसलिये ८ भवमें तुम्हारा मोक्ष हो जावेगा, यह बात सिद्धान्तकी नहीं है। भाई, भावकको ऐसा शुभभाव होता है यह बात सत्य है, परन्तु इस रागकी जितनी हद हो उतनी रखनी चाहिये। इस शुभरागके फलसे उच्छकोटिका पुण्य बँधनेका कहा है परन्तु उससे कर्मक्षय होनेवाला भगवानने नहीं कहा है। कर्मका क्षय तो सम्यग्दर्शन-ज्ञान-चारित्र्यसे ही कहा है।

अरे, सच्चा मार्ग और सच्चे तत्त्वको समझे बिना जीव कहाँ अटक जात है। शास्त्रमें व्यवहारके कथन तो अनेक प्रकारके आते हैं, परन्तु मूल तत्त्वको और वीतरागभावरूप मार्गको लक्ष्यमें रखकर इसका अर्थ समझना चाहिये। शुभरागसे ऊँचा पुण्य बँधता है—ऐसा बतानेके लिये उसकी महिमाकी, वहाँ कोई उसमें ही धर्म मानकर अटक जाता है। अन्य कितने ही जीव तो भगवानका जिन-मन्दिर होता है वहाँ दर्शन करने भी नहीं जाते। भाई, जिसे वीतरागताका प्रेम होना है और जहाँ जिन-मन्दिरका योग हो वहाँ वह भक्तिसे रोज दर्शन करने जाता है। जिन-मन्दिर बनवानेकी बात तो दूर रही, परन्तु वहाँ दर्शन करने जानेका भी जिसे अवकाश नहीं उसे धर्मका प्रेमी कौन कहे? बड़े-बड़े मुनि भी वीतराग प्रतिमाका भक्तिसे दर्शन करते हैं और उसकी स्तुति करते हैं। गोनूर ग्राममें एक पुराना मंदिर है, कुन्दकुन्दाचार्यदेव ग्राममें आये तब वे वहाँ दर्शन करने जाते थे। (संवत् २०२० की यात्रामें आपने वह मंदिर देखा है) समस्तभद्रस्वामीने भी भगवानकी अद्भुत स्तुतिकी है। २००० वर्ष पूर्व किसी बड़े राजाको जिसका नाम-प्रतिष्ठा करवानी थी

तब उसकी विधिके लिये शास्त्र रचनेकी आज्ञा कुन्दकुन्दाचार्यदेवने अपने शिष्य जयसेन मुनिको दी, उन जयसेन स्वामीने मात्र दो दिनमें प्रतिष्ठा-पाठकी रचनाकी इसलिये कुन्दकुन्दाचार्यदेवने उन जयसेन स्वामीको “वसुबिन्दु” (अर्थात् आठ कर्मोंका अभाव करनेवाले) ऐसा विशेषण दिया, उनका रचा प्रतिष्ठा-पाठ “वसुबिन्दु” प्रतिष्ठा-पाठ कहलाना है। उसके आधारसे प्रतिष्ठाकी विधि होती है। बड़े-बड़े धर्मात्माओंको जिनभगवानकी प्रतिष्ठाका, उनके दर्शनका ऐसा भाव आता है, और तू कहता है कि मुझे दर्शन करनेका अवकाश नहीं मिलता अथवा मुझे पूजा करते शर्म आती है!—तो तुझे धर्मकी रुचि नहीं, देव-गुरुका तुझे प्रेम नहीं। पापके काममें तुझे अवकाश मिलता है और यहाँ तुझे अवकाश नहीं मिलता—यह तो तेरा व्यर्थका बढ़ाना है। और जगत्के पापकार्यों—काला बाजार आदि, के करनेमें तुझे शर्म नहीं आती और यहाँ भगवानके समीप जाकर पूजा करनेमें तुझे शर्म आती है!! वाह, बलिहारी है तेरी औंछाई की! शर्म तो पापकार्य करनेमें आनी चाहिये, उसके बदले वहाँ तो तुझे होंश आनी है और धर्मके कार्यमें शर्म आनेका कहता है,—परन्तु वास्तवमें तुझे धर्मका प्रेम ही नहीं है। एक राजाकी कथा आती है कि राजा राजदरबारमें आ रहा था वहाँ बीचमें किन्हीं मुनिराजके दर्शन हुये, वहाँ भक्तिसे राजाने उनके चरणमें मुकुटबद्ध सिर झुकाया.....और पश्चात् राजदरबारमें आया। वहाँ दीवानने उनके मुकुट पर धूल लगी देखी और वह उसे झाड़ने लगा। तब राता उसे गोककर कहते हैं कि—दीवानजी रहने दो.....इस रजसे तो मेरे मुकुटकी शोभा है यह रज तो मेरे बीनराग गुरुके चरणसे पवित्र हुई है!—देखो, यह भक्ति!! इसमें इसे शर्म नहीं आती कि अरे, मेरे बहुमूल्य मुकुटमें धूल लग गई!—अथवा अन्य मेरी हँसी उड़ावेंगे! अरे, भक्तिमें शर्म कैसी? भगवानके भक्तको भगवानके दर्शन बिना जैन नहीं। यहाँ (सोनगढ़में) पहले मंदिर नहीं था, तब भक्तोंको ऐसा विचार आया कि अरे, अपनेको यहाँ भगवानका विरह हुआ है, उनके तो साक्षात् दर्शन नहीं और उनकी प्रतिमाके भी दर्शन नहीं!—इस प्रकार दर्शनकी भावना उत्पन्न हुई। उस परसे संवत् १९९७में यह जिन-मन्दिर बना। आचार्यदेव कहते हैं कि अहो, भगवानके दर्शनसे किसे प्रसन्नता न हो! और उनका जिन-मन्दिर तथा जिन-प्रतिमा स्थापन करावे उसके पुण्यकी क्या बात!! भरत चक्रवर्ती जैसे ने पांच-पांचसौ घनुषकी ऊँची प्रतिमाएँ स्थापित करवाई थीं, उनकी शोभाकी क्या बात!! वर्तमानमें भी देखिये—बाहुबली भगवानकी मूर्ति कैसी है! अहो, वर्तमानमें तो इनकी कहीं जोड़ नहीं। नेमीचन्द्र सिद्धान्तचक्रवर्ती महान मुनि

थे, उनके द्वारा इसकी प्रतिष्ठा हुई है; और इसके सामनेकी पहाड़ी (चन्द्रगिरि) पर एक जिनालयमें उन्होंने गोमटसारकी रचना की थी। बाहुबली भगवानकी यह प्रतिमा गोमटेश्वर भी कहलाती है। यह तो सत्तावन फीट ऊँची है और इसका अचिन्त्य-दर्शन है...पुण्य और पवित्रता दोनोंकी झलक उनकी मुद्रा ऊपर बमकती है। और बाहुबली भगवानकी अन्य एक अत्यन्त छोटी (बनके दाने बराबर) रत्न-प्रतिमा मूलबिंद्रीमें है।—पेसी प्रतिमा करवानेका उत्साह आवक-धर्मात्माओंको आता है पेसा यहाँ बताना है।

देखो, यह किसकी बात चलती है? यह आवकके धर्मकी बात चलती है। आत्मा रागरहित शुद्धचैतन्यस्वरूप है, उसकी रुचि करके राग घटानेका अन्तरप्रयत्न वह गृहस्थधर्मका प्रकाश करनेवाला मार्ग है। उसमें दानके वर्णनमें जिन-प्रतिमा करानेका विशेष वर्णन किया है। जिस प्रकार, जिसे धन प्रिय है वह धनवानका गुणगान करता है, उसी प्रकार जिसे वीतरागता प्रिय है वह भक्तिपूर्वक वीतरागदेवके गुणगान करता है; उनके विरहमें उनकी प्रतिमामें स्थापना करके दर्शन-स्तुति करता है। इस प्रकार शुद्धस्वरूपकी दृष्टि रखकर, अशुभ स्थानोंसे बचता है, पेसा आवक-भूमिकाका धर्म है।

कोई कहे कि शुद्धता वह मुनिका धर्म, और शुभराग वह आवकका धर्म,—तो पेसा नहीं। धर्म तो मुनिको अथवा आवकको दोनोंको एक ही प्रकारका रागरहित शुद्धपरिणतिरूप ही है। परन्तु आवकको अभी शुद्धता अल्प है वहाँ रागके मेद जिनपूजा, दान आदि होते हैं, इसलिये शुद्धताके साथके इन शुभकार्योंको भी गृहस्थके धर्मरूपसे वर्णन किया है; अर्थात् इस भूमिकामें पेसे शुभभाव होते हैं।

देखिये, नग्न-दिगम्बर सन्त, वनमें बसनेवाले और स्वरूपकी साधनामें छूटे-सातवें गुणस्थानमें झूलनेवाले मुनिको भी भगवानके प्रति कैसे भाव उल्लसित होते हैं! वे कहते हैं कि—छोटा-सा मन्दिर बनावे और उसमें जो के दाने जितनी जिन-प्रतिमाको स्थापना करे—उस आवकके पुण्यकी अपूर्व महिमा! अर्थात् उसे वीतरागभावकी जो रुचि हुई है उसके महान फलकी क्या बात! प्रतिमा चाहे छोटी हो—परन्तु वह वीतरागताका प्रतीक है ना! इसकी स्थापना करने वालेको वीतरागका आदर है, उसका फल महान है। कुन्दकुन्दस्वामी तो कहते हैं कि—अरहंतदेवको बराबर पहचाने तो सम्यक्दर्शन हो जावे। जिसे वीतरागता प्रिय लगी, जिसे सर्वज्ञस्वभाव रुचा, उसे सर्वज्ञ-वीतरागदेवके प्रति परमभक्तिका उल्लास आता

है। इन्द्र जैसे भी देवलोकसे उतरकर समवसरणमें आ-आकर तीर्थकर प्रभुके चरणोंकी सेवा करते हैं—हजार हजार आँखसे प्रभुको देखते हैं—तो भी उनकी दृष्टि नहीं होती। अहो, आपकी वीतरागी शान्त मुद्रा देखा ही करें ऐसा लगता है ! गृहस्थकी भूमिकामें ऐसे भावोंसे ऊँची जातिका पुण्य बँधता है, इसे राग तो है, परन्तु रागकी दिशा संसारकी तरफसे हटकर धर्मकी तरफ हो गई है, इसलिये वीतरागताकी भावना खूब घुटती रहती है। अहा, भगवान् स्वरूपमें ठहर गये लगते हैं, अतादृष्टापनेसे जगत्को साक्षीरूप देख रहे हों और उपशम-रसकी धारा बरस रही हो—ऐसी भाववाही जिन-प्रतिमा होती है।—ऐसी निर्विकार वीतराग जिनमुद्राका दर्शन वह अपने वीतरागस्वभावके स्मरणका और ध्यानका निमित्त है।

धर्मिका ध्येय वीतरागता है। जिसप्रकार चतुर किसान चारेके लिये नहीं बोता परन्तु अनाज हेतु बोता है; अनाजके साथ चारा भी बहुत होता है। उसी-प्रकार धर्मिका प्रयत्न वीतरागताके लिये है राग हेतु नहीं। चैतन्यस्वभावकी दृष्टि-पूर्वक शुद्धताको साधते-साधते बीचमें पुण्यरूपी ऊँचा घास भी बहुत पकता है। परन्तु इस घासको कोई मनुष्य नहीं खाता; मनुष्य तो अनाज खाता है; उसीप्रकार धर्मी जीव रागको अथवा पुण्यको आदरणीय नहीं मानता है, वीतरागभावको ही आदरणीय मानता है। देखो, इसमें दोनों बातें एकट्ठी हैं, भावककी भूमिकामें राग कैसा होता है और धर्म कैसा होता है—इन दोनोंका स्वरूप इसमें आ जाता है।

ज्ञानीको धर्म सहित जो पुण्य होता है वह ऊँची जातिका होता है; अज्ञानी-का पुण्य बिना सारवाला होता है, उसकी पर्यायमें धर्मका दुष्काल है। जिसप्रकार उत्तम अनाजके साथ जो घास पकता है वह घास भी पुष्टिकर होता है; दुष्कालमें अनाज बिना अकेला घास पकता है उसमें बहुत पुष्टि नहीं होती; उसीप्रकार जहाँ धर्मका दुष्काल है वहाँ पुण्य भी हलका होता है, और धर्मकी भूमिकामें पुण्य भी ऊँची जातिका होता है। तीर्थकरवना, चक्रवर्तीपना, इन्द्रपना आदिका लोकोत्तर पुण्य धर्मकी भूमिकामें ही बँधता है गृहस्थोंको जिन-मन्दिर जिनबिम्ब बनवानेसे तथा आहारदान आदिसे महान पुण्य बँधता है, इसीलिये मुनिराजने उसका उपदेश दिया है। अविकृत स्वरूपके आनन्दमें झूलनेवाले संत—प्राण जायें तो भी जो झूठ नहीं बोलें, और इन्द्राणी आकाशसे उतर आवे तो भी अशुभवृत्ति जिन्हें नहीं बढे, —ऐसे वीतरागी मुनिका यह कथन है, जगतके पाससे इन्हें एक कण भी नहीं चाहिये,

मात्र जगतके जीवोंको लोभरूपी पापके कुपैसे निकालने और धर्ममें लगाने हेतु कठना-पूर्वक उपदेश दिया है। जिसका पत्थर जैसा हृदय होवे उसकी भिन्न बात है, परन्तु फूलकी कली जैसा कोमल जिसका हृदय हो उसे तो इस धीतरागी उपदेशकी गुंजार सुनते ही प्रसन्नता हो उठेगी; जिनेन्द्र भक्तिवंत तो आनन्दित होगा। परन्तु जिस प्रकार उल्लूको अथवा घुग्घूको सूर्यका प्रकाश अच्छा नहीं लगता है, उसे तो अँधेरा अच्छा लगता है, उसी प्रकार चैतन्यका प्रकाश करनेवाला यह धीतरागी उपदेश जिसे नहीं रुचता वह भी मिथ्यात्वके घोर अन्धकारमें पड़ा हुआ है। जिज्ञासुको तो ऐसा उल्लास आता है कि अहो, यह तो मेरे चैतन्यका प्रकाश करने वाली अपूर्व बात है। तीनलोकके नाथ जिनदेव जिसमें विराजमान होते हैं उसकी शोभा हेतु धर्मी भक्तोंको उल्लास होता है। वादिराज स्वामी कहते हैं—प्रभो! आप जिस नगरीमें अवतार लेते हैं वह नगरी सोनेकी हो जाती है, तो ध्यान द्वारा मैंने मेरे हृदयमें आपको स्थापन किया और यह शरीर बिना रोगके सोने जैसा न होवे यह कैसे हो सकता है? और आपको आत्मामें विराजमान करते ही आत्मामें से मोहरोग नष्ट होकर शुद्धता न होवे यह कैसे बने?

धर्मी आवकको, उसीप्रकार धर्मके जिज्ञासु जैनको ऐसा भाव आता है कि अहो, मैं मेरे धीतरागस्वभावके प्रतिबिम्बरूप इस जिनमुद्राको प्रतिदिन देखूँ। जिसप्रकार माताको बिना पुत्रके जैन न पड़े उसी प्रकार भगवानके चिरहमें भगवानके दर्शन बिना भगवानके पुत्रोंको—भगवानके भक्तोंको जैन नहीं पड़ता। चेलना रानी श्रेणिक राजाके राज्यमें आई परन्तु श्रेणिक तो बौद्ध धर्मको मानता था, इसलिये उसे वहाँ जैनधर्मकी छटा नहीं दिखी, इस कारण चेलनाको किसी प्रकार जैन नहीं पड़ा, आखिरमें राजाको समझाकर बड़े-बड़े जिन-मन्दिर बनवाए और श्रेणिक राजाको भी जैनधर्म ग्रहण करवाया। इसीप्रकार हरिवेण चक्रवर्तीकी भी कथा आती है।—इनकी माता जिनदेवकी विशाल रथयात्रा निकालनेकी मांग करती रहीं परन्तु दूसरी रानियोंने उस रथको रुकवा दिया इसलिये हरिवेणकी माता ने अनशनकी प्रतिज्ञा ली थी कि मेरे जिनेन्द्र भगवानका रथ धूमधामसे निकलेगा तभी मैं आहार लूंगी।—आखिरमें उसके पुत्रने चक्रवर्ती होकर बड़ी धूमधामसे भगवानकी रथयात्रा निकाली। अकलंक स्वामीके समयमें भी ऐसी ही बात हुई और उन्होंने बौद्ध गुरुको वाद-विवादमें हराकर भगवानकी रथयात्रा निकलवायी और जैनधर्मकी बहुत प्रभावनाकी। (इन तीनोंके—चेलनारानी, हरिवेण चक्रवर्ती और अकलंक स्वामीके धार्मिक नाटक सोनगढ़में हो चुके हैं।) इसप्रकार धर्मी-

आधक भक्तिपूर्वक जिनशासनकी प्रभावना करते हैं, जिन-मन्दिर बन्धवाते हैं, वीतराग जिनबिम्बकी स्थापना करते हैं और इसके कारण उन्हें अतिशय पुण्य बँधता है ! चाहे छोटीसे छोटी वीतराग प्रतिमा हो परन्तु उसकी स्थापनामें त्रैकालिक वीतराग-मार्गका आदर है ! इस मार्गके आदरसे ऊँचा पुण्य बँधता है ।—इसप्रकार, जिनदेवके भक्त धर्मी-श्रावक अत्यन्त बहुमानसे जिन-मन्दिर तथा जिन-बिम्बको स्थापना कराते हैं वह बात कही तथा उसका उत्तम फल बताया ।

जहाँ जिन-मन्दिर होता है वहाँ सदैव धर्मके नये-नये मंगल-उत्सव होते रहते हैं; वह बात अब अगली गाथामें कहेंगे ।



[२३]

धर्मी जीवको घरकी शोभाकी अपेक्षा जिन-मंदिरकी शोभाका अधिक उत्साह होता है; सर्व प्रकारसे संसारकी ओरका प्रेम कम करके धर्मके प्रेमको बढ बढ़ाता है। मात्र किसी कुलमें जन्म लेनेसे श्रावक-ना नहीं होता, परन्तु सर्वज्ञकी पहिचान और स्वसन्मुखता पूर्वक श्रावकधर्मका आचरण करनेसे श्रावकपना होता है। जहाँ धर्मके स्तवके लिये रोज दान होता है, जहाँ मुनि आदि धर्मान्माओंका आदर होता है वह गृहस्थाश्रम शोभा पाता है, उसके बिना श्रावकपना शोभा नहीं पाता है।

जहाँ जिन-मन्दिर हो वहाँ श्रावक हमेशा भक्तिसे नये-नये उत्सव करता है,
उसका वर्णन करते हैं—

यात्राभिः स्नपनैर्महोत्सवशतैः पूजाभिरुल्लोचकैः
नैवेद्यैर्बलिभिर्ध्वजैश्च कलशैः तूर्यभ्रिकैर्जागरैः ।
घंटाचामरदर्पणादिभिरपि प्रस्तार्य शोभां परां
भव्याः पुण्यमुपार्जयन्ति सततं सत्यत्र चैत्यालये ॥ २३ ॥

इस जगतमें जहाँ खैत्यालय हो वहाँ भव्य जोव रथयात्रा निकाले, भगवानका कलशाभिषेक आदि सैकड़ों प्रकारके बड़े-बड़े उत्सव करे, अनेक प्रकारके पूजनादि करे, चाँदनी-चँदेवा-तोरण खड़ावे, नैवेद्य तथा अन्य भेंट खड़ावे; ध्वज, कलश, तूर्यत्रिक अर्थात् गीत-नृत्य-साज, जागरण, घंटा, बँवर तथा दर्पण आदि द्वारा उत्कृष्ट शोभाका विस्तार करे;—इसप्रकार निरन्तर पुण्यका उपार्जन करता है ।

देखो, जहाँ धर्मके प्रेमी भावक हों वहाँ जिन-मंदिर हो, और जहाँ मन्दिर हो वहाँ प्रतिदिन मंगल-महोत्सव हुआ करे। किसी समय मंदिरकी वर्षगाँठ हो, भगवान-के कल्याणकका प्रसंग हो, पर्युषण हो, अष्टाहिका-पर्व हो, ऐसे अनेक प्रसंगोंमें धर्मी जीव भगवानके मन्दिरमें पूजा-भक्तिका उत्सव करावे। इस बहाने दानादिमें अपना धन खर्च करके शुभभाव करे और रागको घटावे। जो कि वीतरागभगवान तो कुछ नहीं देते और कुछ नहीं लेते, पूजा करनेवालेके प्रति अथवा निन्दा करने वालेके प्रति उन्हें तो वीतरागभाव ही वर्तता है, परन्तु भक्तको जिन-मन्दिरकी शोभा आदि-का उल्लासभाव आये बिना नहीं रहता। अपने घरकी शोभा बढ़ानेका भाव कैसे आता है ?—उसीप्रकार धर्मको धर्मप्रसंगमें जिन-मन्दिरकी शोभा किसप्रकार बढ़े,—ऐसा भाव आता है। भावक अत्यन्त भक्तिसे शुद्ध जल द्वारा भगवानका अभिषेक करे तब उसे ऐसा भाव उल्लसित होवे कि मानों साक्षात् अरहन्तदेवका ही स्पर्श हो रहा हो। जिसप्रकार पुत्रके लग्न आदि प्रसंगमें उत्सव करता है और मंडपकी तथा घरकी शोभा कराता है, उसकी अपेक्षा अधिक उत्साहसे धर्मी जीव धर्मकी शोभा और उत्साह करूँगे।—जहाँ मन्दिर हो और जहाँ धर्मी भावक हो वहाँ बारम्बार आनन्द-मंगलके ऐसे प्रसंग बना करें, और घरके छोटे बच्चोंमें भी धर्मके संस्कार पड़े।

धर्मके लिये जो अनुकूल न हो अथवा धर्मके लिये जो बाधाकारक लगे ऐसे देशको, ऐसे संयोगको धर्मी जीव छोड़ दे। जहाँ जिन-मन्दिर आदि हो वहाँ धर्मात्मा रहे, और वहाँ नये-नये मंगल-उत्सव हुआ करें। और कोई प्रकारका जिन-मन्दिर अथवा जिनप्रतिमा हो वहाँ यात्रा करनेके लिये अनेक भावक आवें; तथा सम्मेदशिखर, गिरनार आदि तीर्थोंकी यात्रा भी भावक करे,—इसप्रकार वह मोक्षगामी सन्तोंको याद करता है। किसी समय मन्दिरकी वर्षगाँठ हो, किसी समय मन्दिरको दस अथवा पच्चीस अथवा सौ वर्ष पूरे होते हों तो वह उसका उत्सव करे; कोई बड़े संत-महात्मा मुनि आदि पधारें तब उत्सव करे, पुत्र-पुत्रीके लग्नोत्सव-जन्मोत्सव आदिके निमित्त भी मन्दिरमें पूजनादिसे शोभा करावे, रथयात्रा निकलवाये,—इस प्रकार प्रत्येक प्रसंगमें गृहस्थ धर्मको याद किया करे। कोई नया महान् शास्त्र आवे तबही उसके बहुमानका उत्सव करे। शास्त्र अर्थात् जिनवाणी, वह भी भगवानकी तरह ही पूज्य है। अपने घरको जैसे तोरण आदिसे शृंगारित करता है और नये-नये वस्त्र लाता है उसीप्रकार जिन-मन्दिरके द्वारको भौंति-भौंतिके तोरण आदिसे शृंगारित करे और नये-नये खंदोवा आदिसे शोभा बढ़ावे। इसप्रकार भावकके

रागकी दशा बदल गई है; साथ ही साथ वह यह भी जानता है कि यह राग पुण्याश्रवका कारण है, और जितनी वीतरागी शुद्धता है उतना ही मोक्षमार्ग है ।

जिन-मन्दिरके ऊपर कलश तथा ध्वज चढ़वानेका भी महान् उत्सव होता है । पूर्ब समयमें तो शिखर में भी कीमती रत्न लगवाते थे, वे जगमगाते थे । नये-नये वीतरागी चित्रों द्वारा मन्दिरकी शोभा करे—इस प्रकार श्रावक सर्वप्रकारसे संसारका प्रेम कम करके धर्मका प्रेम बढ़ाता है । जिसे वीतरागमार्गके प्रति प्रेम उल्लसित हुआ है उसे ऐसे भाव श्रावकदशामें आते हैं । इस धूलके ढेर जैसा शरीरका फोटो किस प्रकार निकलवाता है ? और कितने प्रेमसे देखता है और शृंगार करता है ? तो वीतराग-जिनबिम्ब वीतरागभगवानका फोटो है, परमात्मदशा जिसे प्रिय हो उसे इनके प्रति प्रेम और उल्लास आता है ।

केवल कुल-विशेषमें जन्म लेनेसे श्रावकपना नहीं हो जाता, परन्तु सर्वज्ञकी पहिचान पूर्वक श्रावकधर्मका आचरण करनेसे श्रावकपना होता है । समयसारमें जिस प्रकार एकत्व-विभक्त शुद्धात्मा बताया है उस प्रकार शुद्ध आत्माकी पहिचानपूर्वक सम्यग्दर्शन होवे तो श्रावकपना शोभा देता है । सम्यग्दर्शनके बिना श्रावकपना शोभा नहीं देना । निर्विकल्प अनुभूति सहित सम्यग्दर्शन होवे उसके बाद आनन्दकी अनुभूति और स्वरूपस्थिरता बढ़ जानेसे अप्रत्याख्याय कषायोंका भी अभाव होता है,—पेसी आंशिक अरागी दशा होवे उसका नाम श्रावकपना है । और उस भूमिकामें जो राग बाकी है उसमें जितेन्द्रदर्शन-पूजन, गुरुसेवा, शास्त्रस्वाध्याय, दान, अणुव्रत आदि होते हैं,—इसलिये वह भी व्यवहारसे श्रावकका धर्म है । ऐसे श्रावकधर्मका यह प्रकाशन है ।

वर्तमानमें तीर्थकर भगवान् साक्षात् नहीं हैं परन्तु उनकी वाणी तो है, इस वाणीसे भी बहुत उपकार होता है, इसलिये उस वाणीकी (शास्त्रकी) भी प्रतिष्ठा की जाती है । और भगवानकी मूर्ति समक्ष देखनेसे ऐसा लगता है मानो साक्षात् भगवान् मेरे सामने ही विराज रहे हैं—इस प्रकार अपने ज्ञानमें भगवानको प्रत्यक्ष करके साधकको भक्ति-भाव बल्लसित होता है । प्रतिदिन भगवानका अभिषेक करते समय प्रभुका स्पर्श होने पर श्रावक महान् हर्ष मानता है कि अहो, आज मैंने भगवान्-के चरण स्पर्श किये, आज भगवानकी चरण-सेवाका परम सौभाग्य मिला ।—इस प्रकार धर्मात्माके हृदयमें भगवानके प्रति प्रेम उमड़ता है । मन्दिरमें भगवानके पाससे घर जाना पड़ता है वहाँ इसे अच्छा नहीं लगता, उसे लगता है कि भगवान् १७

के पास ही बैठा रहूँ। भगवानकी पूजा आदिके बर्तन भी उत्तम हों; घरमें तो अच्छे बर्तन रखे और पूजन करने हेतु मामूली बर्तन ले जावे-पेसा नहीं होता। इसप्रकार श्रावकको तो चारों ओरसे सभी पहलुओंका विवेक होता है। साधर्मियों पर भी उसे परम वात्सल्यभाव होता है।

जिसे वीतरागस्वभावका भान हुआ है और मुनिदशाकी भावना वर्तती है ऐसे जीवका यह वर्णन है। उसके पहले जिज्ञासु भूमिकामें भी यह बात यथायोग्य समझ लेना चाहिए। धर्मके उत्सवमें जो भक्तिपूर्वक भाग नहीं लेता, जिसके घरमें दान नहीं होता उसे शास्त्रकार कहते हैं कि भाई ! तेरा गृहस्थाश्रम शोभा नहीं पाता। जिस गृहस्थाश्रममें रोज-रोज धर्मके उत्सव हेतु दान होता है, जहाँ धर्मात्माका आदर होता है वह गृहस्थाश्रम शोभा पाता है और वह श्रावक प्रशंसनीय है। अहा ! शुद्धात्माको दृष्टिमें लेते ही जिसकी दृष्टिमेंसे सभी राग छूट गया है उसके परिणाममें रागकी कितनी मंदता होती है ! और यह मंद राग भी सर्वथा छूटकर वीतरागता होवे तब ही केवलज्ञान और मुक्ति होती है !—ऐसे मोक्षका जो साधक हुआ उसे रागका आदर कैसे होवे ? अपने वीतरागस्वभावका जिसे भान है वह सामने वीतरागबिम्बको देखते ही साक्षात्की तरह ही भक्ति करता है, क्योंकि इसने अपने ज्ञानमें तो भगवान साक्षात् रूप देखे हैं ना !

श्रावकको स्वभावके आनंदका अनुभव हुआ है, स्वभावके आनंदसागरमें पकाप्र होकर बारम्बार उसका स्वाद चखता है, उपयोगको अंतरमें जोड़कर शान्तरसमें बारम्बार स्थिर होता है, परन्तु वहाँ विशेष उपयोग नहीं ठहरता इसलिये अशुभ प्रसंगोंको छोड़कर शुभ प्रसंगमें वह वर्तता है, उसका यह वर्णन है। ऐसी भूमिकावाला श्रावक आयु पूर्ण होने पर स्वर्गमें ही जावे-पेसा नियम है, क्योंकि श्रावकको सीधी मोक्षप्राप्ति नहीं होती; सर्वसंगत्यागी मुनिपनेके बिना सीधी मोक्षप्राप्ति किसीको नहीं होती। साथ ही पंचमगुणस्थानी श्रावक स्वर्ग सिवाय अन्य कोई गतिमें नहीं जाता है। अतः श्रावक शुभभावके फलमें स्वर्गमें ही जाता है, और पीछे क्या होता है वह बात आगेकी गाथामें कहेंगे।



*****[२४]*****

श्रावकको पुण्यफलप्राप्ति और मोक्षकी साधना

श्रावकको सिद्ध भगवान जैसे आत्मिक-आनन्दका अंश होता है। वह उत्तम स्वर्गमें जाता है परन्तु उसके वैभवमें मूर्च्छित नहीं होता, वहाँ भी आराधकभाव बनाये रखता है, और बादमें मनुष्य होकर वैराग्य प्राप्त कर मुनि होकर आत्मसाधना पूरी करके केवलज्ञान प्रगट करके सिद्धालयमें जाता है।—ऐसा श्रावकधर्मका फल है।

धर्मी श्रावक सर्वज्ञदेवको पहिचानकर देवपूजा आदि पट्टकार्य प्रतिदिन करता है, जिन-मन्दिरमें अनेक उत्सव करता है, और उससे पुण्य बाँधकर स्वर्गमें जाता है, वहाँ आराधना चान्द रखकर बादमें उत्तम मनुष्य होकर मुनिपना लेकर केवलज्ञान और मोक्ष पाता है; ऐसी बात अब कहते हैं—

ते चाणुव्रतधारिणोऽपि नियतं यान्त्येव देवालयं
तिष्ठंत्येव महर्द्धिकामरपदं तत्रैव लब्ध्वा चिरम् ।
अत्रागत्य पुनः कुलेऽतिमहति प्राप्त प्रकृष्टं शुभात्
मानुष्यं च विरागतां च सकलत्यागं च मुक्तास्ततः ॥ २४ ॥

वह श्रावक चाहे मुनिव्रत न ले सके और अणुव्रतधारी ही होवे तो भी, आयु पूर्ण होने पर नियमसे स्वर्गमें जाता है, वहाँ अणिमा आदि महान ऋद्धिसहित बहुत काल पर्यन्त अमरपदमें (देवपदमें) रहता है, उसके बाद प्रकृष्ट शुभ द्वारा महान उत्तम कुलमें मनुष्यपना प्राप्त कर, वैरागी होकर, सकल परिग्रहका त्याग कर मुनि होकर शुद्धीपयोगरूपी साधन द्वारा मोक्ष पहुँचता है।—इस प्रकार श्रावक परम्परासे मोक्षको साधता है—ऐसा जानना ।

मुनि तो मोक्षके साक्षात् साधक हैं; और भावक परम्परासे मोक्षका साधक है । भावकको केवल व्यवहारसाधन है ऐसा नहीं, किन्तु उसे भी अंशरूप निश्चय-साधन होता है; और वह निश्चयके बलसे ही (अर्थात् शुद्धिके बलसे ही) आगे बढ़कर राग तोड़कर केवलज्ञान और मोक्ष पाता है। भावकको अभी शुद्धता कम है और राग शेष है—इसलिये वह स्वर्गमें महान ऋद्धि सहित देव होता है । भावक मरकर कभी भी विदेहक्षेत्रमें जन्म नहीं लेता । मनुष्यगतिसे मरकर विदेहक्षेत्रमें उत्पन्न होनेवाला तो मिथ्यादृष्टि ही होता है पहले बँधी हुए आयुके कारण जो समकति मनुष्य पुनः सीधा मनुष्य ही बने वह तो असंख्य वर्षकी आयु वाली भोगभूमिमें ही जन्म लेवे, विदेह आदिमें जन्म नहीं लेता, और पंचम गुणस्थानवर्ती भावक तो कभी मनुष्यपर्यायमेंसे मनुष्य होता ही नहीं, देवगतिमें ही जाता है, ऐसा नियम है । सम्यक्दृष्टि मनुष्य कभी मनुष्य, तिर्यच अथवा नरककी आयु नहीं बाँधता; मनुष्यगतिमें ये तीनों आयु मिथ्यादृष्टिकी भूमिकामें ही बाँधती हैं;—आयु बाँधने पर चाहे सम्कदर्शन प्राप्त हो जाय—यह बात अलग है, परन्तु इन तीनमें से कोई आयु बाँधते समय तो वह मनुष्य मिथ्यादृष्टि ही होता है । सम्यक्दृष्टि देव होवे या नारकी हो वह मनुष्यकी आयु बाँध सके, परन्तु सम्यक्दृष्टि मनुष्य यदि उसे भव होवे और आयु बाँधे, तो देवगतिकी ही आयु बाँधे, अन्य न बाँधे—ऐसा नियम है ।

गृहस्थपणमें अधिकसे अधिक पाँचवें गुणस्थान तक की भूमिका होती है, इससे ऊँची भूमिका नहीं होती, वह अधिकसे अधिक एकभवावतारी हो सके परन्तु गृहस्थावस्थामें मोक्ष नहीं पा सकता । बाह्य-अभ्यन्तर दिगम्बर मुनिदशा हुए बिना कोई जीव मोक्ष नहीं पा सकता । भावक-धर्मात्मा आराधकभावके साथ उत्तम पुण्यके कारण यहाँसे वैमानिक देवलोकमें जाता है, वहाँ अनेक प्रकार महानऋद्धि और वैभव होते हैं; परन्तु धर्मी उसमें मूर्च्छित (मोहित) नहीं होता, वह वहाँ भी आराधना चालू रखता है । उसने आत्माका सुख जखा है इसलिये बाह्यवैभवमें मूर्च्छित होता नहीं । स्वर्गमें जन्म होने पर वहाँ सबसे पहले इसे ऐसा भाव होता है कि—अहो ! यह तो मैंने पूर्वभवमें धर्मका सेवन किया उसका प्रताप है, मेरी आराधना अधूरी रह गई, और राग शेष रहा इस कारण यहाँ अवतार हुआ; पहले जिनेंद्र-भगवानकी पूजन-भक्ति की थी उसका यह फल है; इसलिये चलो, सबसे पहले जिनेंद्र भगवानका पूजन करना चाहिये । ऐसा कहकर स्वर्गमें जो शाश्वत जिन-प्रतिमा हैं उनकी पूजा करता है । इस प्रकार वह स्वर्गमें भी आराधकभाव चालू

रखकर वहाँ अर्सव्य वर्षकी आयु पूर्ण होने पर उत्तम मनुष्यकुलमें जन्म लेता है, और योग्य कालमें वैराग्य पाकर मुनि होकर आत्मसाधना पूर्ण करके केवलज्ञानप्रगट करके सिद्धालयमें जाता है ।

देखो, इस आवकदशाका फल ! आवकको सिद्ध भगवान जैसा आत्मिक-आनन्दका अंश होता है, और वह एकभववावतारी भी होता है । यह उत्कृष्ट बात कही । कोई जीव को दो-तीन अथवा अधिकसे अधिक आठ भव भी (आराधकभाव सहितके, मनुष्यके) होते हैं । परन्तु वह तो मोक्षपुरीमें जाते-जाते बीचमें विभ्राम लेने जितने हैं ।

देखो, यह आवकधर्मके फलमें मोक्षप्राप्ति कहो, अर्थात् यहाँ आवकधर्ममें एकमात्र पुण्यकी बात नहीं, परन्तु सम्यक्त्वसहितकी शुद्धनापूर्वकको यह बात है । आत्माके ज्ञान बिना सच्चा आवकपना नहीं हाता, आवकपना क्या है इसका भी बहुतोंको ज्ञान नहीं । जैनकुलमें जन्म लेनेसे ही आवकपना मान ले, परन्तु ऐसा आवकपना नहीं । आवकपना तो आत्माकी दशामें है । अपन ता गृहस्थ हैं इसलिये स्त्री-कुटुम्बको संभाल करना अपना कर्तव्य है—ऐसा अज्ञानी मानता है ।—परन्तु भाई ! तेरा सच्चा कर्तव्य तो अपनी आत्माको सुधारनेका है, जीवनमें यही सच्चा कर्तव्य है, अन्यका कर्तव्य तेरे पर नहीं । अरे, पहले ऐसी श्रद्धा तो कर ! श्रद्धाके पश्चात् अल्प रागादि होने परन्तु धर्मी उसे कर्तव्य नहीं स्वीकारता इसलिये वे लँगड़े हो जावेंगे, अत्यन्त मन्द हो जावेंगे । जैसे रंग-बिरंगे कपड़ेसे लिपटी सोनेकी लकड़ी वह कोई वस्त्ररूप नहीं रहती, उसी प्रकार चित्र-विचित्र परमाणुओंके समूहसे लिपटी यह चैतन्य-लकड़ी कोई शरीररूप हुई नहीं, भिन्न ही है । आत्माको जहाँ शरीर ही नहीं वहाँ पुत्र मकान आदि कैसे ?—यह तो स्पष्टरूपसे बाहर-दूर पड़े हैं । ऐसा भेदज्ञान करना सच्चा विवेक और चतुराई है । बाहरकी चतुराईमें तो कोई हित नहीं । चतुर उसे कहते हैं जो चैतन्यको खेते, जाने; विवेकी उसे कहते कि हैं जो स्व-पर-का विवेक करे अर्थात् भिन्नता जाने; जीव उसे कहते हैं जो ज्ञान-आनन्दमय जीवन जीवे; चतुर उसे कहते हैं जो आत्माके जाननेमें अपनी चतुराई खर्च करे ? आत्माके जाननेमें जो मूढ़ रहे उसे चतुर कौन कहे ?—उसे विवेकी कौन कहे ! और आत्म-ज्ञान बिना जीनेको जीवन कौन कहे ? भाई, मूलभूत यस्तु तो आत्माको पहचान है । तीर्थयात्रामें भी मुख्य हेतु यह है कि तीर्थमें आराधक जीवोंका विशेष स्मरण होता है तथा कोई सन्त-धर्मात्माका सत्संग मिले । अहिंसा आदि अणुव्रतका पालन, जिनेन्द्रदेवका दर्शन-पूजन, तीर्थयात्रा आदिसे आवकको उत्तम पुण्य बँचता है और

वह स्वर्गमें जाता है। श्रावकको ऐसी भावना नहीं है कि मैं पुण्य करूँ और स्वर्गमें जाऊँ; परन्तु जैसे किसीको चौबीस गाँव जाना हो और सोलह गाँव चलकर बीच-में थोड़े समय विश्रामके लिये रुक जावे, वह कोई वहाँ रुकनेके लिये नहीं, उसका ध्येय तो चौबीस गाँव जानेका है; उसीप्रकार धर्मीको सिद्धपदमें जाते-जाते, राग छूटते-छूटते कुछ राग शेष रह गया, इसलिये बीचमें स्वर्गका भव होता है, परन्तु इसका ध्येय कोई वहाँ रुकनेका नहीं, इसका ध्येय तो परमात्मस्वरूपकी प्राप्ति करना ही है। मनुष्यभवमें हो अथवा स्वर्गमें हो, परन्तु वह परमात्मपदकी प्राप्ति की भावनासे ही जीवन बिताता है। देखो तो, श्रीमद् राजचन्द्रजी भी गृहस्थपनामें रहकर मुनिदशाकी कैसी भावना भाते थे? (‘अपूर्व-अवसर’ काव्यमें मुनिपदसे लेकर सिद्धदशा तकके परमपदकी भावना भायी है।) आंशिक शुद्धपरिणति सहित धर्मात्माका जीवन भी अलौकिक होता है।

पुण्य और पाप, अथवा शुभ या अशुभराग विवृति है; उसके अभावसे आनन्द-दशा प्रगट होती है वह स्वभाविक मुक्तदशा है। श्रावक साधकको भी ऐसी आनन्द-दशाका नमूना प्रगट हो गया है।—ऐसी दशाको पहचानकर उसकी भावना भाकर, जिसप्रकार बने उसप्रकार स्वरूपमें रमणता बढ़ाने और रागको घटानेका प्रयत्न करना जिससे अल्पकालमें पूर्ण परमात्मदशा प्रगट होनेका प्रसंग आवे।

भाई, सम्पूर्ण राग न छूटे और तू गृहस्थदशामें हो तब तेरी लक्ष्मीको धर्म-प्रसंगमें खर्च करके सफल कर। जैसे चन्द्रकान्त-मणिकी सफलता कब कि चन्द्र-किरणके स्पर्शसे उसमेंसे अमृत झरे तब; उसीप्रकार लक्ष्मीकी शोभा कब? कि सत्पात्रके योगसे वह दानमें खर्च होवे तब। श्रावक-धर्मीजीव निश्चयसे तो अन्तरमें स्वयं अपनेका धीतरागभावका दान करता है, और शुभराग द्वारा मुनियों-के प्रति, साधर्मियोंके प्रति भक्तिसे दानादि देता है, जिनेन्द्रदेवकी पूजनादि करता है;—ऐसा उसका व्यवहार है। इसप्रकार चौथी-पाँचवीं भूमिकामें धर्मीको ऐसा निश्चय-व्यवहार होता है। कोई कहे कि चौथी भूमिकामें जरा भी निश्चयधर्म नहीं होता—तो वह बात असत्य है; निश्चय बिना मोक्षमार्ग कैसा? और, वहाँ निश्चयधर्म-के साथ पूजा-दान-अणुव्रत आदि जो व्यवहार है उसे भी जो न स्वीकारे तो वह भी भूल है। जिस भूमिकामें जिसप्रकारका निश्चय-व्यवहार होता है उसे बराबर स्वीकार करना चाहिये। व्यवहारके आश्रयसे मोक्षमार्ग माने तो ही व्यवहारको स्वीकार किया कहा जाय—ऐसा ध्रुजान ठोक नहीं है। बहुतसे ऐसा कहते हैं कि तुम

व्यवहारके अवलम्बनसे मोक्ष होना नहीं मानते, इसलिये तुम व्यवहारको ही नहीं मानते,—परन्तु यह बात बराबर नहीं है। जगतमें तो स्वर्ग-नरक, पुण्य-पाप, जीव-अजीव सब तत्त्व हैं, उनके आश्रयसे लाभ माने तो ही उन्हें स्वीकार किया कहा जावे पेसा कोई सिद्धांत नहीं है; इसीप्रकार व्यवहारको भी समझना।

मुनिधर्म और आवकधर्म पेसे दोनों प्रकारके धर्मोंका भगवानने उपदेश दिया है। इन दोनों धर्मोंका मूल सम्यग्दर्शन है। वहाँ स्वोन्मुखताके बल द्वारा जितना राग दूर होकर शुद्धता प्रगट हुई उतना ही निश्चयधर्म है, और महाव्रत-अणुव्रत अथवा दान-पूजा आदि सम्बन्धी जितना शुभराग रहा उतना उस भूमिकाका असम्भूत व्यवहारनयसे जानने योग्य व्यवहारधर्म है। धर्मों जीव स्वर्गमें जाता है वहाँ भी जिनेन्द्र-पूजन करता है, भगवानके समवसरणमें जाता है, नन्दीश्वर द्वीप जाता है, भगवानके कल्याणक प्रसंगोंको मनाने आता है,—पेसे अनेक प्रकारके शुभकार्य करता है। देवलोकमें धर्मोंकी आयु इतनी होती है कि देवके एक भवमें तो असंख्य तीर्थकरोंके कल्याणक मनाये जाते हैं। इसलिये देवोंको 'अमर' कहा जाता है।

देखो तो, जीवके परिणामकी शक्ति कितनी है ! शुद्ध परिणाम करे तो दो घड़ीमें केवलज्ञान प्राप्त करे; दो घड़ीके शुभपरिणाम द्वारा असंख्य वर्षका पुण्य बँधे; और अज्ञान द्वारा तीव्र पाप करे तो दो घड़ीमें असंख्य वर्ष तक नरकके दुःख को प्राप्त करे !—उदाहरणस्वरूप ब्रह्मदत्त चक्रवर्तीका आयु कितनी ? कि सात सौ (७००) वर्ष; इन सात सौ वर्षोंकी संख्यात सेकंड छोता है। इतने कालमें इसने नरककी तैतीस सागरोंकी अर्थात् असंख्यात अरब वर्षका आयुष बाँधी; अर्थात् एक एक सेकंडके पापके फलमें असंख्य अरब वर्षके नरकका दुःख प्राप्त किया। पाप करते समय जीवको विचार नहीं रहता परन्तु इस नरकके दुःख की बात सुने तो घबराहट हो जाय। ये दुःख जो भोगता है—उसकी पीड़ाकी तो क्या बात,—परन्तु इसका वर्णन सुनते ही अज्ञानीको भय पैदा हो जाय पेसा है। इसलिये पेसा अवसर प्राप्त करके जीवको चेतना चाहिये। जो चेतकर आत्माकी आराधना करे तो उसका फल महान है, जिसप्रकार पापके एक सेकंडके फलमें असंख्य वर्षका नरक-दुःख कहा, उसीप्रकार साधकदशाके एक एक समयकी आराधनाके फलमें अनन्त-कालका अनन्तगुना मोक्षसुख है। किसी जीवको साधकदशाका कुल काल असंख्य समयका ही होता है, संख्यात समयका नहीं होता, अथवा अनन्त समयका नहीं होता; और मोक्षका काल तो साक्षि-अनन्त है अर्थात् एक-एक समयके साधकभावके फलमें अनन्तकालका मोक्षसुख आया।—वाह, कैसा लाभका व्यापार ! भाई, तेरे आत्माके शुद्धपरिणामकी शक्ति कितनी है—वह तो देख ! पेसे शुद्धपरिणामसे आत्मा जाग्रत हो तो क्षणमात्रमें कर्मोंको तोड़फोड़ कर मोक्षको प्राप्त कर लें।

कोई जीव अन्तर्मुहूर्त ही मुनिगना पाले, और उस अन्तर्मुहूर्तमें शुभपरिणाममें पेसा पुण्य बाँधे कि नवमी ग्रैवेयकमें इकतीस सागरोपमकी स्थिति वाला देव होता है। देखो, इस जीवके शुभ, अशुभ अथवा शुद्धपरिणामकी शक्ति और उसका फल ! उसमें शुभ-अशुभसे स्वर्ग-नरकके भव तो अनन्तबार जीवने किये. परन्तु शुद्धता प्रगट करके मोक्षको साथे उसकी बलिहारी है !

कोई जीव देवमें से सीधा देव नहीं होता ।
 कोई जीव देवमें से सीधा नारकी नहीं होता ।
 कोई जीव नारकीमें से सीधा नारकी नहीं होता ।
 कोई जीव नारकीमें से सीधा देव नहीं होता ।
 देव मरकर मनुष्य अथवा तिर्यचमें उपजे ।
 नारकी मरकर मनुष्य अथवा तिर्यचमें उपजे ।
 मनुष्य मरकर चारोंमें से कोई भी गतिमें उपजे ।
 तिर्यच मरकर चारोंमें से कोई भी गतिमें उपजे ।

यह सामान्य बात की; अब सम्यग्दृष्टिकी बात:—

देवमें से सम्यग्दृष्टि जीव मनुष्यमें ही अवतरे ।
 नरकमें से सम्यग्दृष्टि जीव मनुष्यमें ही आवे ।
 मनुष्य सम्यग्दृष्टि जीव देवगतिमें जावे, परन्तु
 जो मिथ्यात्वदशामें आयु बंध गई हो तो
 नरक अथवा तिर्यच अथवा मनुष्यमें भी जावे ।
 तिर्यच सम्यग्दृष्टि जीव देवगतिमें ही जावे,

और पंचमगुणस्थानवर्ती भावक (तिर्यच हो या मनुष्य)

वह तो नियमसे स्वर्गमें ही जावे, अन्य किसी
 गतिका आयुष्य उसे नहीं होता ।

इस प्रकार धर्मी भावक स्वर्गमें जाता है, और वहाँसे मनुष्य होकर, चौदह प्रकारका अन्तरंग और दस प्रकारका बाह्य—सर्व परिग्रह छोड़कर, मुनि होकर, शुद्धताकी श्रेणी माँदकर, सर्वज्ञ होकर सिद्धलोकको जाता है, वहाँ सदाकाल अनन्त आत्मिक आनन्दका भोग करता है। अहा, सिद्धोंके आनन्दका क्या कहना !

इस प्रकार सम्यक्त्वसहित अणुवतरूप भावकधर्म वह भावकको परम्परासे मोक्षका कारण है, इसलिये भावक उस धर्मको अंगीकार करके उसका पालन करे—येसा उपदेश है ।



मोक्षमार्गमें निश्चयसहित व्यवहारधर्म मान्य ह

भाई, उत्तम मुखका भंडार तो मोक्षमें है, इसलिये मोक्षपुरुषार्थ ही सब पुरुषार्थोंमें श्रेष्ठ है। साधकको मोक्षपुरुषार्थके साथ अणुवतादि शुभरागरूप जो धर्मपुरुषार्थ है वह व्यवहारसे मोक्षका साधन है, इसलिये श्रावककी भूमिकामें वह भी ग्रहण करने योग्य है। परन्तु मोक्षके पुरुषार्थ बिना मात्र पुण्य (मात्र व्यवहार) की शोभा नहीं, इसका तो फल संसार है।

प्रसोऽर्थेषु चतुर्षु निश्चलतरो मोक्षः परं सत्सुखः

शेषास्तद्विपरीतधर्मकलिता हेया मुमुक्षोरतः ।

तस्मात्तत्पदसाधनत्वधरणो धर्मोऽपि नो संमतः

यो भोगादिनिमित्तमेव स पुनः पापं बुद्धिर्भन्यते ॥ २५ ॥

धर्म अर्थ काम और मोक्ष इन चार पुरुषार्थोंमें मात्र मोक्ष ही निश्चल-अविनाशी और सत्यसुखरूप है, शेष, तीन तो इससे विपरीत स्वभाव वाले हैं अर्थात् अस्थिर और दुःखरूप हैं; अतः मुमुक्षुके लिये वे हेय हैं और केवल मोक्ष ही उपादेय है। तथा उस मोक्षके साधनरूप वर्तता होने वह धर्म भी हमें मान्य है—संमत है, अर्थात् मोक्षमार्गको साधते साधते उसके साथ महाव्रत अथवा अणुव्रतके जो शुभभाव होते हैं वे तो संमत हैं, क्योंकि वे भी व्यवहारसे मोक्षके साधन हैं, परन्तु जो मात्र भागादिके निमित्त हैं उन्हें तो पंडितजन पाप कहते हैं।

आचार्यदेव कहते हैं कि अहो, सच्चा सुख तो एक मोक्षपदमें ही है, अतः मुमुक्षुओंको उसका ही पुरुषार्थ करना चाहिये । इसके सिवाय अन्य भाव तो विपरीत होनेसे हेय हैं । देखिये, इसे विपरीत और हेय कहा उसमें शुभराग भी आ गया । इसप्रकार उसे विपरीत और हेयरूपमें स्वीकार करके, पश्चात् यदि वह मोक्षमार्ग सहित होवे तो उसे मान्य किया है, अर्थात् व्यवहारसे उसे मोक्षमार्गमें स्वीकार किया है । परन्तु जो साथमें निश्चय मोक्षसाधन (सम्यग्दर्शनादि) न होवे तो मोक्षमार्ग बिना ऐसे अकेले शुभरागको मान्य नहीं करते अर्थात् उसे व्यवहार मोक्षसाधन भी नहीं कह सकते । इसके सिवाय जो काम और अर्थ सम्बन्धी पुरुषार्थ है वह तो पाप ही है, अतः सर्वथा हेय है ।

भाई, उत्तम सुखका मंडार तो मोक्ष है; अतः मोक्षपुरुषार्थ ही सर्व पुरुषार्थ में श्रेष्ठ है । पुण्यका पुरुषार्थ भी इसकी अपेक्षा हल्का है; और संसारके विषयोंकी प्राप्ति हेतु जितने प्रयत्न हैं वे तो एकदम पाप हैं, अतः वे सर्वथा त्याज्य हैं । अब साधकको पुरुषार्थके साथ अणुव्रतादि शुभरागरूप जो धर्मपुरुषार्थ है वह असद्भूत व्यवहारसे मोक्षका साधन है अतः भावककी भूमिकामें वह भी व्यवहारनयके विषयमें ग्रहण करने योग्य है । मोक्षका पुरुषार्थ तो सर्वश्रेष्ठ है, परन्तु उसके अभावमें (अर्थात् निचली साधकदशामें) व्रत-महाव्रतादिरूप धर्मपुरुषार्थ जरूर ग्रहण करना चाहिये । अज्ञानी भी पाप छोड़कर पुण्य करता है तो इसे कोई अस्वीकार नहीं करते; पापकी अपेक्षा तो पुण्य भला ही है । परन्तु कहते हैं कि भाई, मोक्षमार्ग बिना तेरा अकेला पुण्य शोभा नहीं पाता है; क्योंकि जिसे मोक्षमार्गका लक्ष्य नहीं वह तो पुण्यके फलमें मिले हुये भोगोंमें आसक्त होकर पुनः पापमें चला जावेगा । अतः बुधजन-ज्ञानी-विद्वान् ऐसे पुण्यको परमार्थसे तो पाप कहते हैं । (देखो, योगीन्द्रदेव आचार्यकृत योगसार दोहा नं. ७१-७२ समयसार गा. १६३, पश्चात् श्री जयसेनाचार्यकी सं. टीकामें परिशिष्ट पुण्य-पाप अधिकार ।)

मोक्षमें ही सच्चा सुख है ऐसा जो समझे वह रागमें या पुण्यफलमें सुख कैसे माने ?—नहीं ही माने । जिसकी दृष्टि अकेले रागमें है और उसके फलमें जिसे सुख लगता है उसे तो शुभभावके साथ भोगकी अभिलाषा पड़ी है, अतः इस शुभ को मोक्षमार्गमें मान्य करते नहीं, मोक्षके साधनका व्यवहार उसे लागू नहीं पड़ता । धर्मको मोक्षमार्ग साधते साधते बीचमें अभिलाषा रहित और भ्रष्टामें हेयबुद्धि सहित शुभराग रहता है, उसमें मोक्षके साधनका व्यवहार लागू पड़ता है । परन्तु

शुरूसे ही जो रागको श्रद्धामें दृष्ट मानकर अपनाता है वह रागसे दूर कैसे होवेगा ? और रागरहित मोक्षमार्गमें कहाँसे आवेगा ? ऐसे जीवके शुभको तो ' भोगहेतु धर्म ' समयसारमें कहा है, उसे ' मोक्षहेतु धर्म ' नहीं कहते । मोक्षके हेतुभूत सच्चे धर्मकी अज्ञानीको पहचान भी नहीं, रागरहित ज्ञान क्या है उसे वह नहीं जानता, शुद्धज्ञान-के अनुभवका उसे अभाव है इसलिये मोक्षमार्गका उसे अभाव है । धर्मीको शुद्ध-ज्ञानके अनुभव सहित जो शुभराग शेष रहा उसे व्यवहारसे धर्म, अथवा मोक्षका साधन कहनेमें आता है ।

नीचेकी साधक भूमिकामें ऐसा व्यवहार है जकर, उसे जैसा है वैसा मानना चाहिये ।—इसका अर्थ यह नहीं कि इसे ही उपादेय मानकर समुत्पन्न हो जाना । वास्तवमें उपादेय तो मोक्षार्थीको निश्चयरत्नत्रयरूप मोक्षमार्ग ही है, उसके साथ उस-उस भूमिकामें जो व्यवहार होता है उसे व्यवहारमें आदरणीय कहा जाता है । तीर्थकर-देवका आदर करना दर्शन-पूजन करना, मुनिवरोंकी भक्ति, आहारदान, स्वाध्याय, अहिंसादि व्रतोंका पालन—ये सब व्यवहार हैं वह सत्य हैं, मान्य हैं, आदरणीय हैं, परन्तु निश्चयदृष्टिमें शुद्धात्मा ही उपादेय है और उसके आश्रयसे ही मोक्षमार्ग है । ऐसी श्रद्धा प्रारम्भसे ही होनी चाहिये ।

व्यवहारको पकान्त हेय कहकर कोई जीव देवदर्शन-पूजन-भक्ति, मुनि आदि धर्मात्माका बहुमान, स्वाध्याय व्रतादिको छोड़ दे और अशुभको सेवे वह तो स्वच्छन्दी और पापी है; शुद्धात्माके अनुभवमें लीनता होते ही ये सब व्यवहार छूट जाते हैं, परन्तु उसके पूर्व तो भूमिकाके अनुसार व्यवहारके परिणाम होते हैं । शुद्धस्वरूपकी दृष्टि और साथमें भूमिका अनुसार व्यवहार—यह दोनों साधकको साथमें होने हैं । मोक्षमार्गमें ऐसा निश्चय-व्यवहार होता है । कोई पकान्त ग्रहण करे अर्थात् नीचेकी भूमिकामें भी व्यवहारको स्वीकार न करे अथवा निश्चय बिना उसे ही सर्वस्व मान ले तो वे दोनों मिथ्यादृष्टि हैं, पकान्तवादी हैं, और उन्हें निश्चयकी अथवा व्यवहारकी खबर नहीं ।

वय और निक्षेप सम्यक्ज्ञानमें होते हैं अर्थात् सम्यक्दृष्टिके ही वे सच्चे होते हैं । स्वभावदृष्टि हुई उस सम्यक् भावश्रुत हुआ, और उस समय प्रमाण और नय सच्चे हुए; बादमें निश्चय क्या और व्यवहार क्या—ऐसी उसको खबर पड़ती है । निश्चयसापेक्ष व्यवहार धर्मीका हाँ होता है; अज्ञानीको जो पकान्त व्यवहार है वह सच्चा मार्ग नहीं अथवा वह सच्चा व्यवहार नहीं । धर्मी जीव शुद्धताको आश्रित हुए

और बीचमें भूमिकानुसार व्रतादि व्यवहारका पालन करते हुए अंतमें अनन्तसुखके मंडाररूप मोक्षको साधते हैं। पेसा मोक्षमार्ग ही मुमुक्षुका परम कर्तव्य है, अर्थात् वीतरागता कर्तव्य है; राग कर्तव्य नहीं। वीतरागता न हो वहाँ तक क्रमशः जितना राग घटे उतना घटाना प्रयोजनवान है। पहले पेसी वीतरागी सम्यक्दृष्टि करे पीछे ही धर्ममें चरण पड़ते हैं, इसके बिना तो, कलश-टीकामें पंडित श्री राजमलजी कहते हैं, 'मरके चूरा होते हुए बहुत कष्ट करते हैं तो करो, तथापि पेसा करते हुए कर्मक्षय तो नहीं होता'। देखिये, ३०० वर्ष पहले पंडित बनारसीदासजीने श्री राजमलजी को 'समबंसारे जाटकके मरमी' कहा है।

भावकधर्मके मूलमें भी सम्यग्दर्शन तो होता ही है। पेसे सम्यक्त्व सहित राग घटानेका जो उपदेश है वह हितकारी उपदेश है। भाई, किसी भी प्रकार जिनमार्ग को पाकर तू स्वप्नव्यके आश्रयके बल द्वारा राग घटा उसमें तेरा हित है; दान आदि का उपदेश भी उसी हेतु दिया गया है। कोई कहे कि खूब पैसा मिले तो उसमेंसे थोड़ा दानमें लगाऊँ (दस लाख मिले तो एक लाख लगाऊँ)—इसमें तो उलटी भावना हुई, लोभका पोषण हुआ; पहले घर को आग लगा और पीछे कुआँ खोदकर उसके पानीसे आग बुझाना—इसप्रकारकी यह मूर्खता है। वर्तमानमें पाप बाँधकर पीछे दानादि करनेकी कहता है, इसकी अपेक्षा वर्तमानमें ही तू तृष्णा घटा लेना भाई! एक बार आत्माको जोर देकर तेरी रुखिकी दिशा ही बदल डाल कि मुझे राग अथवा रागके फले कुछ नहीं चाहिये, आत्माकी शुद्धताके अतिरिक्त अन्य कुछ भी मुझे नहीं चाहिये।—पेसी रुखिकी दिशा पलटनेसे तेरी दशा पलट जावेगी; अपूर्व दशा प्रगट हो आविणी।

धर्मीको जहाँ आत्माकी अपूर्व दशा प्रगटो वहाँ उसे देहमें भी एक प्रकार की अपूर्वता आ गई, क्योंकि सम्यक्त्व आदिमें निमित्तभूत होवे पेसी देह पूर्वमें कभी नहीं मिली थी; अथवा सम्यक्त्वसहितका पुण्य जिसमें निमित्त हो पेसी देह पूर्वमें मिथ्यात्वदशामें कभी नहीं मिली थी। वाह, धर्मीका आत्मा अपूर्व, धर्मीका पुण्य भी अपूर्व और धर्मीका देह भी अपूर्व! धर्मी कहता है कि यह देह अंतिम है अर्थात् फिरसे पेसा (विराधकपनाका) देह मिलनेका नहीं; कदाचित् कुछ भव होंगे और देह मिलेंगी तो वे आराधकभाव सहित ही होंगे, अतः उसके रजकण भी पूर्वमें न आये हैं पेसे अपूर्व होंगे, क्योंकि यहाँ जीवके भावमें (शुभमें भी) अपूर्वता आ गई है; धर्मी जीवकी सभी बातें अलौकिक है। भक्तामर स्तोत्रमें मानतुंगस्वामी

भगवानकी भक्ति करते हुये कहते हैं कि हे प्रभो! जगतमें उत्कृष्ट शान्तरसरूप परिणमित जितने रजकण थे वे सब आपकी देहरूप परिणमित हो गये हैं!—इस कथनमें गहन भाव भरे हैं। प्रभो, आपके केवलज्ञानकी और चैतन्यके उपशमरसकी तो अपूर्वता, और उसके साथकी परमऔदारिक देहमें भी अपूर्वता,—येसी देह अन्यको नहीं होती। आराधककी सभी बात जगतसे अनोखी है, इसकी आत्माकी शुद्धता भी जगतसे अनोखी है और इसका पुण्य भी अनोखा है।

इसप्रकार मोक्ष और पुण्यफल दोनोंकी बात की; फिर भी कहते हैं कि हे मुमुक्षु! तुझे आदरणीय तो मोक्षका ही पुरुषार्थ है; पुण्य तो इसका आनुषंगिक फल है अर्थात् अनाजके साथके घासकी तरह यह तो बीचमें सहज ही आ जाता है। इसमें भी जहाँ हेयबुद्धि है वहाँ श्रावकके लिये पापकी तो बात ही कैसी? इसप्रकार धर्मी श्रावकको मोक्षपुरुषार्थकी मुख्यताका उपदेश किया और उसके साथ पुण्यके शुभपरिणाम होते हैं यह भी बताया।

*

*

*

अरे जीव! तू सर्वज्ञकी और ज्ञानकी प्रतीति बिना धर्म क्या करेगा? रागमें स्थित रहकर सर्वज्ञकी प्रतीति नहीं होती; रागसे जुदा पड़कर, ज्ञानरूप होकर, सर्वज्ञकी प्रतीति होती है। इसप्रकार ज्ञानस्वभावके लक्षपूर्वक सर्वज्ञकी पहिचान करके उसके वचनानुसार धर्मकी प्रवृत्ति होती है। सम्यक्दृष्टि-ज्ञानी के जो वचन हैं वे भी सर्वज्ञ-अनुसार हैं, क्योंकि उसके हृदयमें सर्वज्ञदेव विराज रहे हैं। जिसके हृदयमें सर्वज्ञ न हो अर्थात् सर्वज्ञ को जो न मानता हो उसके धर्मवचन सच्चे नहीं होते। इसप्रकार सर्वज्ञकी पहिचान धर्मका मूल है।



*****[२६]*****

मोक्षकी साधनासहित ही अणुवतादिकी सफलता

हे भव्य ! तेरा साध्य मोक्ष है; अर्थात् व्रत अथवा महाव्रतके पालनमें उस-उस प्रकारकी अंतरंगशुद्धि बढ़ती जाय और मोक्षमार्ग सधता जाय-उसे तू लक्ष्यमें रखना । मोक्षके ध्येयको चूककर जो कुछ करनेमें आवे वह तो दुःख और संसारका ही कारण है ।

धर्मी जीवको मोक्ष ही साध्यरूप है; मोक्षरूप साध्यको भूलकर जो अन्यका आदर करता है उसके व्रतादि भी संसारके ही कारण होते हैं—पेसा अब कहते हैं—

भव्यानामणुभिर्व्रतैरनणुभिः साध्योत्र मोक्षः परं
नान्यत्किंचिदिहैव निश्चयनयात् जीवः सुखी जायते ।
सर्वं तु व्रतजातमिदृशधिया साफल्यमेत्यन्यथा
संसाराश्रयकारणं भवति यत् तत्तुःस्वमेव स्फुटम् ॥ २६ ॥

यहाँ भव्य जीवको अणुवन अथवा महाव्रत द्वारा मात्र मोक्ष ही साध्य है, संसार संबंधी अन्य कोई भी साध्य नहीं, क्योंकि निश्चयनयसे मोक्षमें ही जीव सुखी होता है। ऐसी बुद्धि अर्थात् मोक्षकी बुद्धिसे जो व्रतादि करनेमें आते हैं वे सर्व सफल हैं; परन्तु इस मोक्षरूपी ध्येयको भूलकर जो व्रतादि करनेमें आते हैं वे तो संसारके कारण हैं और दुःखी ही हैं।

देखो, अधिकार पूरा करते हुये अन्तमें स्पष्ट करते हैं कि भाई, हमने आवक-के धर्मरूपमें पूजा-दान आदि अनेक शुभभावोंका वर्णन किया तथा अणुव्रत आदिका वर्णन किया,—परन्तु उसमें जो शुभराग है उसे साध्य न मानना, उसको ध्येय न

मानना, ध्येय और साध्य तो 'सम्पूर्ण वीतरागभावरूप' मोक्ष ही है, और वही परम सुख है। धर्मीकी दृष्टि-रुचि रागमें नहीं, उसे तो मोक्षको साधनेकी ही भावना है; सच्चा सुख मोक्षमें ही है। रागमें अथवा पुण्यके फलमें कोई सुख नहीं। इसलिये हे भव्य! व्रत अथवा महाव्रतके पालनेमें उस-उस प्रकारकी अन्तरंगशुद्धि बढ़ती जाय और मोक्षमार्ग सघता जाय—उसे तू लक्ष्यमें रखना। शुद्धताके साथ-साथ जो व्रत-महाव्रतके परिणाम होते हैं वे मोक्षमार्गके साथ निमित्त हैं, परन्तु जरा भी शुद्धता जिसे प्रगट नहीं और मात्र रागकी भावनामें ही रुक गया है उसका तो व्रतादि पालन करना भी संसारका कारण होता है और वह दुःख ही प्राप्त करता है। इसप्रकार मोक्षमार्गके यथार्थ व्रत-महाव्रत सम्यग्दृष्टिको ही होते हैं—यह बात इसमें आ गई। बीचमें व्रतके परिणाम आवेंगे इससे पुण्य उच्चकोटिका बंधेगा और देवलोकका अचिन्त्य वैभव मिलेगा।—परन्तु हे मोक्षार्थी! तुझे इनमें किसीकी रुचि अर्थात् भावना नहीं करनी है। भावना तो मोक्षकी ही करना कि कब यह राग तोड़कर मोक्षदशा प्राप्त हो, क्योंकि मोक्षमें आत्मिकसुख है, स्वर्गके वैभवमें सुख नहीं, वहाँ भी आकुलताके अंगारे हैं। धर्मीको भी स्वर्गमें जितना राग और विषय-तृष्णाका भाव है उतना क्लेश है धर्मीको उससे छूटनेकी भावना है ऐसी भावनासे मोक्षके लिये जो व्रत-महाव्रत पालन करनेमें आवें वे सर्व सफल हैं और इससे विपरीत संसारके स्वर्गादिके सुखकी भावनासे जो कुछ करनेमें आवे वह दुःखका और भवभ्रमणका कारण है। इसलिये मोक्षार्थी भव्योंको आत्माकी श्रद्धा-ज्ञान-अनुभव करके वीतरागताकी भावनासे शक्तिअनुसार व्रत-महाव्रत करना चाहिये। जैसे, किसीने दृष्ट स्थान जानेका सच्चा मार्ग जान लिया है परन्तु चलनेमें थोड़ी देर लगती है तो भी वह मार्गमें ही है, वसी प्रकार धर्मी जीवने वीतरागताका मार्ग देखा है, रागरहित स्वभावको जाना है, परन्तु सर्वथा राग दूर करनेमें थोड़ा समय लगता है, तो भी वह मोक्षके मार्गमें ही है। परन्तु जिसने सच्चा मार्ग नहीं जाना, विपरीत मार्ग माना है वह शुभराग करे तो भी संसारके मार्गमें है।

‘निश्चयसे वीतरागमार्ग ही मोक्षका साधन है, शुभराग वास्तवमें मोक्षका साधन नहीं’—ऐसा कहने पर किसीको बात न रुचे तो कहते हैं कि भाई, हम अन्य क्या बतावें! वीतरागदेव द्वारा कहा हुआ सत्यमार्ग ही यह है। जिस प्रकार पद्मनन्दी स्वामी ब्रह्मचर्य-अष्टकमें ब्रह्मचर्यका उत्तम वर्णन करके अंतमें कहते हैं कि—जो मुमुक्षु है उसके लिये स्त्री-संगके निषेधका यह उपदेश मैंने दिया है, परन्तु जो जीव भोगरूपी रागके सागरमें डूबे हुये हैं उन्हें इस ब्रह्मचर्यका उपदेश न रुचे तो वे


मेरे पर क्रोध न करें, क्योंकि मैं तो मुनि हूँ; मुनिके पास तो यही वीतरागी उपदेश होता है, कोई रागके पोषणकी बात मुनिके पास नहीं होती। उसी प्रकार यहाँ मोक्षके पुरुषार्थमें पुण्यका निषेध किया गया है, वहाँ रागकी रुचिवाले किसी जीवको वह न रुचे तो क्षमा करना, क्योंकि संतोंका उपदेश तो मोक्षकी प्रधानताका है इसलिये उसमें रागको आदरणीय कैसे कहा जाय? भाई, तुझसे संपूर्ण राग अभी बाहे न छूट सके, परन्तु यह छोड़ने योग्य है ऐसा सच्चा ध्येय तो पहले ही ठीक कर। ध्येय सच्चा होगा तो वहाँ पहुँचेगा। परन्तु ध्येय ही छोटा रखोगे—रागका ध्येय रखोगे तो राग तोड़कर वीतरागता कहाँसे लाओगे? अतः सत्यमार्ग वीतरागी संतोंने प्रसिद्ध किया है।

*

*

*

सर्वज्ञताको साधते-साधते वनविहारी संत पद्मनदी मुनिराजने यह शास्त्र रचा है, वे भी आत्माकी शक्तिमें जो पूर्ण आनन्द भरा है उसकी प्रतीति करके उसमें लीन होकर बोलते थे, सिद्ध भगवानके साथ स्वानुभव द्वारा बात करते थे और सिद्धप्रभु जैसे अतीन्द्रिय-आनन्दका बहुत अनुभव करते थे, तब ही उन्होंने भव्य जीवों पर करुणा करके यह शास्त्र रचा है। उसमें कहते हैं कि अरे जीव! सबसे पहले तू सर्वज्ञदेवको पहिचान। सर्वज्ञदेवको पहिचानते ही तेरी सच्ची जाति तुझे पहिचानने में आ सकेगी।



*****[२७]*****

श्रावकधर्मकी आराधनाका अंतिम फल—मोक्ष

श्रावकधर्मका अधिकार पूर्ण करते हुये मंगल आशीर्वाद पूर्वक श्री मुनिराज कहते हैं कि इस श्रावकधर्मका प्रकाश जयवंत रहो.... ऐसे धर्मके आराधक जीव जयवंत रहो ! धर्मकी आराधना द्वारा ही मनुष्यमवकी सफलता है ।

इस देशव्रत-उद्योतन अधिकारमें श्री पद्मनन्दी मुनिराजने श्रावकके धर्मका बहुत वर्णन २६ गाथामें किया । अब अंतिम गाथामें आशीर्वाद पूर्वक अधिकार समाप्त करते हुये कहते हैं कि उत्तम कल्याणकी परम्परा पूर्वक मोक्षफल देनेवाला यह देशव्रतका प्रकाश जयवन्त रहे—

यत्कल्याणपरम्परार्पणपरं भव्यात्मनां संसृतां
पर्यन्ते यदनन्तसौख्यसदनं मोक्षं ददाति ध्रुवम् ।
तज्जीयादतिदुर्लभं सुनरतामुख्यैर्गुणैः प्रापितं
श्रीमत्पंकजनंदिभिर्विरचितं देशव्रतोद्योतनम् ॥ २७ ॥

धर्मी जीवके लिये यह देशव्रत संसारमें तो उत्तम कल्याणकी परम्परा (चक्रवर्तीपद, इन्द्रपद, तीर्थकरपद आदि) देने वाला है और अन्तमें अनन्तसुखका घाम ऐसे मोक्षको अवश्य देता है । श्रीमान् पद्मनन्दी मुनिने जिसका वर्णन किया है, तथा उत्तम दुर्लभ मनुष्यपना और सम्यग्दर्शनादि गुणके द्वारा जिसकी प्राप्ति होती है, ऐसे देशव्रतका उद्योतन (प्रकाश) जयवन्त रहे ।

जो जीव धर्मी है, जिसे आत्माका भान है, जो मोक्षमार्गकी साधनामें तत्पर है उसे व्रत-महाव्रतके रागसे पेसा ऊँचा पुण्य बँधता है कि चक्रवर्तीपना, तीर्थकरपना आदि लोकोत्तर पदवी मिल जाती है, पंचकल्याणक आदिकी कल्याणपरम्परा उसे प्राप्त होती है, और अन्तमें राग तोड़कर वह मोक्ष पाता है ।

देखो ! यह मनुष्यपनेकी सफलताका उपाय ! जीवनमें जिसने धर्मका उल्लास नहीं किया, आत्महितके लिये रागादि नहीं घटाये और मात्र विषय-भोगके पापभावमें ही जीवन बिताया है वह तो निष्फल अवतार गुमाकर संसारमें ही परिभ्रमण करता है। जबकि धर्मात्मा श्रावक तो आत्महितका उपाय करता है, सम्यक्दर्शन सहित व्रतादि पालन करता है और स्वर्गमें जाकर वहाँसे मनुष्य होकर मुनिपना लेकर मुक्ति प्राप्त करता है।

भाई, ऐसा उत्तम मनुष्यपना और उसमें भी धर्मात्माके संगका ऐसा योग संसारमें बहुत दुर्लभ है; महाभाग्यसे तुझे ऐसा सुयोग मिला है तो इसमें सर्वज्ञकी पहिचान कर सम्यक्त्वादि गुण प्रगट कर। और उसके पश्चात् शक्तिअनुसार व्रत अंगीकार कर, दान आदि कर। उस दानका तो बहुत प्रकारका उपदेश दिया। वहाँ कोई कहे कि—आप दानकी तो बात करते हो, परन्तु हमें आगे-पीछेका (स्त्री-पुत्रादिका) कोई विचार करना या नहीं?—तो कहते हैं कि भाई, तू तनिक धीरज धर ! जो तुझे आगे-पीछेका तेरा हितका सच्चा विचार हो तो अभी ही तू ममता घटा, वर्तमानमें स्त्री-पुत्रादिके बहाने तू ममतामें डूबा हुआ है और अपने भविष्यके हितका विचार नहीं करता। भविष्यमें मैं मर जाऊँगा तो स्त्री-पुत्रादिका क्या होगा—इसप्रकार उनका विचार करता है, परन्तु भविष्यमें तेरी आत्माका क्या होगा—इसका विचार क्यों नहीं करता ? अरे, राग तोड़कर समाधि करनेका समय आया उसमें फिर आगे-पीछेका अन्य क्या विचार करना ? जगतके जीवोंको संयोग-वियोग तो अपने-अपने उदय अनुसार सबको हुआ करते हैं, ये कोई तेरे किये नहीं होते। इसलिये भाई, दूसरेका नाम लेकर तू अपनी ममताको मत बढ़ा। चाहे लाखों-करोड़ों रुपयोंकी पूँजी हो परन्तु जो दान नहीं करता तो वह हृदयका गरीब है। इसकी अपेक्षा तो थोड़ी पूँजीवाला भी जो धर्म-प्रसंगमें तन-मन-धन उल्लासपूर्वक लगाता है वह उदार है, उसकी लक्ष्मी और उसका जीवन सफल है। सरकारी टेक्स (कर) आदिमें परतंत्ररूपसे देना पड़े उसे देवे परन्तु स्वयं ही धर्म-के काममें होशपूर्वक जीव खर्च न करे तो आचार्यदेव कहते हैं कि भाई, तुझे तेरी लक्ष्मीका सदुपयोग करना नहीं आता; तुझे देव-गुरु-धर्मकी भक्ति करते नहीं आती और तुझे श्रावकधर्मका पालन करना नहीं आता, श्रावक तो देव-गुरु-धर्मके लिये उल्लासपूर्वक दानादि करता है। एक मनुष्य कहता है कि महाराज ! मुझे व्यापारमें २५ लाख रुपये मिलने वाले थे, परन्तु रुक गये, जो वे मिल जायँ तो उसमेंसे ५ लाख रुपये धर्मार्थमें देनेका विचार था; इसलिये आशीर्वाद दीजिये ! अरे मूर्ख ! कैसा

आशीर्वाद? क्या तेरे लोभ-पोषणके लिये ज्ञानी तुझे आशीर्वाद दें! ज्ञानी तो धर्मकी आराधनाको आशीर्वाद देते हैं। ५ लाख रुपये खर्च करनेकी बात करके वास्तवमें तो इसे २० लाख लेना है, और इसकी ममता पोषनी है। “जैसे कोई माने कि प्रथम जहर खा लूँ पीछे उसकी दवा करूँगा”—इसके जैसे तेरी मूर्खता है। तुझे वास्तवमें धर्मका प्रेम हो और तुझे राग घटाना हो तो अभी तेरे पास जो है उसमेंसे राग घटाना! तुझे राग घटाकर दान करना हो तो कौन तुझे रोकता है? भाई, पेसा मनुष्यपना और पेसा अवसर प्राप्त कर तू धन प्राप्त करनेकी तुष्णाके पापमें अपना जीवन नष्ट कर रहा है।—इसके बदले धर्मको आराधना कर। धर्मकी आराधना द्वारा ही मनुष्यभवाकी सफलता है। धर्मकी आराधनाके बीच पुण्यफलरूप बड़े-बड़े निधान सहज ही मिल जावेंगे,—तुझे इसकी इच्छा ही नहीं करनी पड़ेगी।—‘मांगे उसके दूर और त्यागे उसके आगे’—पुण्यकी इच्छा करता है उसे पुण्य नहीं होता। मांगे उसके आगे अर्थात् कि दूर जाता है; और त्यागे उसके आगे अर्थात् जो पुण्यकी रुचि छोड़कर चैतन्यको साधता है उसको पुण्यका वैभव समक्ष आता है। धर्मी जीव आत्माका भान करके और पुण्यकी अभिलाषा सर्वथा छोड़कर मोक्ष तरफ चलने लगा है, बहुत-सा रास्ता तय कर लिया है, थोड़ा शेष है, वहाँ पुरुषार्थकी मंदतासे शुभराग हुआ अर्थात् स्वर्गादिका एक या दो उत्तम भवरूपी धर्मशालामें थोड़े समय रुकता है, उसे पेसा ऊँचा पुण्य होता है कि जहाँ जन्मता है वहाँ समुद्रमें मोती पकते हैं, आकाशमेंसे रजकण उत्कृष्ट रत्नरूप परिणमन कर बरसते हैं, पथ्थरकी खानमें नीलमणि उत्पन्न होते हैं, राजा हो वहाँ उसे प्रजासे बरजोरी कर आदि नहीं लेना पड़ता। परन्तु प्रजा स्वयं चलकर देने आती है, और संत-मुनि-धर्मात्माओंका समूह और तीर्थकरदेवका संयोग मिलता है और संतोंके सत्संगमें पुनः आराधकभाव पुष्ट कर, राज-वैभव छोड़ मुनि होकर केवलज्ञान प्रगट कर साक्षात् मोक्ष प्राप्त करता है।

सर्वज्ञदेवकी पहिचानपूर्वक श्रावकने जो धर्मकी आराधना की उसका यह उत्तम फल कहा है,—वह जयवंत हो...और उसे साधनेवाले साधक जगतमें जयवंत हों! —पेसे आशीर्वाद सहित यह अधिकार समाप्त होता है।

(श्री पद्मनन्दीपञ्चीसीके देशव्रत-उद्योतन पर
पूज्य श्री कानजीस्वामीके प्रवचन पूर्ण हुए।)





स्व तं त्र ता की घो ष णा



ॐ

[चार बोलोंसे स्वतंत्रताकी घोषणा करता हुआ विशेष प्रवचन]

समयसार-कलश २११]

[सं० २०२२ कार्तिक शुक्ला ३-४]

★

भगवान् सर्वज्ञदेवका देखा हुआ वस्तुस्वभाव कैसा है, उसमें कर्त्ता-कर्मपना किसप्रकार है, वह अनेक प्रकारसे दृष्टांत और युक्तिपूर्वक पुनः पुनः समझाते हुए, उस स्वभावके निर्णयमें मोक्षमार्ग किसप्रकार आता है वह पूज्य गुरुदेवने इन प्रवचनोंमें बतलाया है। इनमें पुनः पुनः भेदज्ञान कराया है और वीतरागमार्गके रहस्यभूत स्वतंत्रताकी घोषणा करते हुए कहा है कि—सर्वज्ञदेव द्वारा कहे हुए इस परमसत्य वीतराग-विज्ञानको जो समझेगा उसका अपूर्व कल्याण होगा।

★

कर्त्ता-कर्म सम्बन्धी भेदज्ञान कराते हुए आचार्यदेव कहते हैं कि—

ननु परिणाम एव किल कर्म विनिश्चयतः

स भवति नापरस्य परिणामिन एव भवेत् ।

न भवति कर्तृशून्यमिह कर्म न चैकतया

स्थितिरिह वस्तुनो भवतु कर्तुं तदेव ततः ॥ २११ ॥

वस्तु स्वयं अपने परिणामकी कर्ता है, और अन्यके साथ उसका कर्ता-कर्म का सम्बन्ध नहीं है—इस सिद्धांतको आचार्यदेवने चार बोलोंसे स्पष्ट समझाया है:—

(१) परिणाम अर्थात् पर्याय ही कर्म है—कार्य है।

(२) परिणाम अपने आश्रयभूत परिणामीके ही होते हैं, अन्यके नहीं होते। क्योंकि परिणाम अपने-अपने आश्रयभूत परिणामी (द्रव्य)के आश्रयसे होते हैं। अन्यके परिणाम अन्यके आश्रयसे नहीं होते।

(३) कर्म-कर्त्ताके बिना नहीं होता, अर्थात् परिणाम वस्तुके बिना नहीं होते।

(४) वस्तुकी निरन्तर एकसमान स्थिति नहीं रहती, क्योंकि वस्तु द्रव्य-पर्यायस्वरूप है ।

इसप्रकार आत्मा और जड़ सभी वस्तुएँ स्वयं ही अपने परिणामरूप कर्मकी कर्त्ता हैं—ऐसा वस्तुस्वरूपका महान सिद्धान्त आचार्यदेवने समझाया है और उसीका यह प्रवचन है । इस प्रवचनमें अनेक प्रकारसे स्पष्टीकरण करते हुए गुरुदेवने मेदज्ञान को पुनः पुनः समझाया है ।

*

*

*

देखो, इसमें वस्तुस्वरूपको चार बोलों द्वारा समझाया है । इस जगतमें छह वस्तुएँ हैं, आत्मा अनन्त है, पुद्गलपरमाणु अनन्त हैं तथा धर्म, अधर्म, आकाश और काल,—ऐसी छहों प्रकारकी वस्तुएँ और उनके स्वरूपका वास्तविक नियम क्या है ? सिद्धान्त क्या है ? उसे यहाँ चार बोलोंमें समझाया जा रहा है:—

(१) परिणाम ही कर्म है ।

प्रथम तो 'ननु परिणाम एव किल कर्म विनिश्चयतः' अर्थात् परिणामी वस्तुके जो परिणाम हैं वही निश्चयसे उसका कर्म है । कर्म अर्थात् कार्य; परिणाम अर्थात् अवस्था; पदार्थकी अवस्था ही वास्तवमें उसका कर्म-कार्य है । परिणामी अर्थात् अखण्ड वस्तु; वह जिस भावसे परिणमन करे उसको परिणाम कहते हैं । परिणाम कहो, कार्य कहो, पर्याय कहो या कर्म कहो—वह वस्तुके परिणाम ही हैं ।

जैसे कि—आत्मा ज्ञानगुणस्वरूप है; उसका परिणमन होनेसे जाननेकी पर्याय हुई वह उसका कर्म है, वह उसका वर्तमान कार्य है । राग या शरीर वह कोई ज्ञानका कार्य नहीं; परन्तु 'यह राग है, यह शरीर है'—ऐसा उन्हें जाननेवाला जो ज्ञान है वह आत्माका कार्य है । आत्माके परिणाम वह आत्माका कर्म है और जड़के परिणाम अर्थात् जड़की अवस्था वह जड़का कार्य है,—इसप्रकार एक बोल पूर्ण हुआ ।

(२) परिणाम वस्तुका ही होता है दूसरेका नहीं ।

अब, इस दूसरे बोलमें कहते हैं कि—जो परिणाम होता है वह परिणामी पदार्थका ही होता है, परिणाम किसी अन्यके आश्रयसे नहीं होता । जिसप्रकार भवणके समय जो ज्ञान होता है वह ज्ञान कार्य है—कर्म है । वह किसीका कार्य है ? वह कहीं शब्दोंका कार्य नहीं है, परन्तु परिणामी वस्तु जो आत्मा है उसीका वह कार्य है ।

परिणामीके बिना परिणाम नहीं होता। आत्मा परिणामी है—उसके बिना ज्ञानपरिणाम नहीं होता—यह सिद्धांत है; परन्तु वाणीके बिना ज्ञान नहीं होता—यह बात सच नहीं है। शब्दोंके बिना ज्ञान नहीं होता—ऐसा नहीं, परन्तु आत्माके बिना ज्ञान नहीं होता। इसप्रकार परिणामीके आश्रयसे ही ज्ञानादि परिणाम हैं।

देखो, यह महा सिद्धांत है, वस्तुस्वरूपका यह अबाधित नियम है।

परिणामीके आश्रयसे ही उसके परिणाम होते हैं। जाननेवाला आत्मा वह परिणामी है, उसके आश्रित ही ज्ञान होता है; वे ज्ञानपरिणाम आत्माके हैं, वाणीके नहीं। वाणीके रजकणोंके आश्रित ज्ञानपरिणाम नहीं होते, परन्तु ज्ञानस्वभावी आत्म-वस्तुके आश्रयसे वे परिणाम होते हैं। आत्मा त्रिकाल स्थित रहनेवाला परिणामी है, वह स्वयं कृपांतर होकर नवीन-नवीन अवस्थाओंको धारण करता है। उसके ज्ञान-आनन्द इत्यादि जो वर्तमान भाव हैं वे उसके परिणाम हैं।

‘परिणाम’ परिणामीके ही हैं अन्यके नहीं,—इसमें जगतके सभी पदार्थोंका नियम भा जाता है। परिणाम परिणामीके ही आश्रित होते हैं, अन्यके आश्रित नहीं होते। ज्ञानपरिणाम आत्माके आश्रित हैं, भाषा आदि अन्यके आश्रित ज्ञानके परिणाम नहीं हैं। इसलिये इसमें परकी ओर देखना नहीं रहता; परन्तु अपनी वस्तुके सामने देखकर स्वसन्मुख परिणामन करना रहता है; उसमें मोक्षमार्ग आजाता है।

वाणी तो अनन्त जड़-परमाणुओंकी अवस्था है, वह अपने परमाणुओंके आश्रित है। बोलनेकी जो इच्छा हुई उसके आश्रित भाषाके परिणाम तीनकालमें नहीं हैं। जब इच्छा हुई और भाषा निकली उस समय उसका जो ज्ञान हुआ, वह ज्ञान अज्ञानके आश्रयसे हुआ है। भाषाके आश्रयसे तथा इच्छाके आश्रयसे ज्ञान नहीं हुआ है।

परिणाम अपने आश्रयभूत परिणामीके ही होते हैं, अन्यके आश्रयसे नहीं होते,—इसप्रकार अस्ति-नास्तिसे अनेकान्त द्वारा वस्तुस्वरूप समझाया है। सत्यके सिद्धांतकी अर्थात् वस्तुके सत्स्वरूपकी यह बात है, उसको पहिचाने बिना मूढ़ता पूर्वक अज्ञानतामें ही जीवन पूर्ण कर डालता है। परन्तु भाई ! आत्मा क्या ? जड़ क्या ? उसकी भिन्नता समझकर वस्तुस्वरूपके वास्तविक सत्को समझे बिना ज्ञानमें लक्ष्मण नहीं आता, अर्थात् सम्यक्ज्ञान नहीं होता, वस्तुस्वरूपके सत्यज्ञानके बिना कवि और श्रद्धा भी सच्ची नहीं होती, और सच्ची श्रद्धाके बिना वस्तुमें स्थिरतारूप

चारित्र्य प्रगट नहीं होता, शान्ति नहीं होती, समाधान और सुख नहीं होता । इसलिये वस्तुस्वरूप क्या है उसे प्रथम समझना चाहिये । वस्तुस्वरूपको समझनेसे मेरे परिणाम परसे और परके परिणाम मुझसे—पेसी पराश्रित बुद्धि नहीं रहती भवार्थ स्वाश्रित-स्वसन्मुख परिणाम प्रगट होता है, यही धर्म है ।

आत्माको जो ज्ञान होता है उसको जाननेके परिणाम आत्माके आश्रित हैं, वे परिणाम वाणीके आश्रयसे नहीं हुए हैं, कानके आश्रयसे नहीं हुए हैं तथा उस समयकी इच्छाके आश्रयसे भी नहीं हुए हैं । यद्यपि इच्छा भी आत्माके परिणाम हैं, परन्तु उन परिणामोंके आश्रित ज्ञानपरिणाम नहीं हैं, ज्ञानपरिणाम आत्मवस्तुके आश्रित हैं;—इसलिये वस्तुसन्मुख दृष्टि कर ।

बोलनेकी इच्छा हो, होंठ हिलें, भाषा निकले और उस समय उसप्रकारका ज्ञान हो,—पेसी चारों क्रियाएँ एकसाथ होने लगे भी कोई क्रिया किसीके आश्रित नहीं, सभी अपने-अपने परिणामीके ही आश्रित हैं । इच्छा वह आत्माके चारित्र्यगुणके परिणाम हैं, होंठ हिले वह होंठके रजकणोंकी अवस्था है, वह अवस्था इच्छाके आधारसे नहीं हुई । भाषा प्रगट हो वह भाषावर्गणके रजकणोंकी अवस्था है वह अवस्था इच्छाके आश्रित या होंठके आश्रित नहीं हुई, परन्तु परिणामी ऐसे रजकणोंके आश्रयसे वह भाषा उत्पन्न हुई है और उस समयका ज्ञान आत्मवस्तुके आश्रित है, इच्छा अथवा भाषाके आश्रित नहीं है,—पेसा वस्तुस्वरूप है ।

भाई, तीनकाल तीनलोकमें सर्वज्ञ भगवानका देखा हुआ यह वस्तुस्वभाव है; उसे जाने बिना और समझनेकी परवाह बिना अन्धेकी भाँति चला जाता है, परन्तु वस्तुस्वरूपके मन्त्रे ज्ञानके बिना किमीप्रकार कहीं भी कल्याण नहीं हो सकता । इस वस्तुस्वरूपको बारम्बार लक्षमें लेकर परिणामोंमें भेदज्ञान करनेके लिये यह बात है । एक वस्तुके परिणाम अन्य वस्तुके आश्रित तो हैं नहीं, परन्तु उस वस्तुमें भी उसके एक परिणामके आश्रित दूसरे परिणाम नहीं हैं । परिणामी वस्तुके आश्रित ही परिणाम हैं ।—यह महान सिद्धान्त है ।

प्रतिक्षण इच्छा, भाषा और ज्ञान यह तीनों एकसाथ होते हुए भी इच्छा और ज्ञान जीवके आश्रित हैं और भाषा वह जड़के आश्रित है; इच्छाके कारण भाषा हुई और भाषाके कारण ज्ञान हुआ—पेसा नहीं; उसीप्रकार इच्छाके आश्रित ज्ञान भी नहीं । इच्छा और ज्ञान—यह दोनों हैं तो आत्माके परिणाम तथापि एकके आश्रित दूसरेके परिणाम नहीं हैं । ज्ञानपरिणाम और इच्छापरिणाम दोनों भिन्न-भिन्न हैं ।

ज्ञान वह इच्छाका कार्य नहीं है और इच्छा वह ज्ञानका कार्य नहीं है। जहाँ ज्ञानका कार्य इच्छा भी नहीं, वहाँ जड़ भाषा आदि तो उसका कार्य कहाँसे हो सकता है? वह तो जड़का कार्य है।

जगतमें जो भी कार्य होते हैं वह सत्की अवस्था होती है, किसी वस्तुके परिणाम होते हैं, परन्तु वस्तुके बिना अधरसे परिणाम नहीं होते। परिणामीका परिणाम होता है, नित्यस्थित वस्तुके आश्रित परिणाम होते हैं, परके आश्रित नहीं होते।

परमाणुमें होंठोंका हिलना और भाषाका परिणमन—यह दोनों भी भिन्न वस्तु हैं। आत्मामें इच्छा और ज्ञान—यह दोनों परिणाम भी भिन्न-भिन्न हैं।

होंठ हिलनेके आश्रित भाषाको पर्याय नहीं है। होंठका हिलना वह होंठके पुद्गलोंके आश्रित है, भाषाका परिणमन वह भाषाके पुद्गलोंके आश्रित है।

होंठ और भाषा, इच्छा और ज्ञान,

—इन चारोंका काल एक होने पर भी चारों परिणाम अलग हैं।

उसमें भी इच्छा और ज्ञान—यह दोनों परिणाम आत्माश्रित होने पर भी इच्छा-परिणामके आश्रित ज्ञानपरिणाम नहीं है। ज्ञान वह आत्माका परिणाम है, इच्छाका नहीं; इसीप्रकार इच्छा वह आत्माका परिणाम है, ज्ञानका नहीं। इच्छाको जानने वाला ज्ञान वह इच्छाका कार्य नहीं है, उसीप्रकार वह ज्ञान इच्छाको उत्पन्न नहीं करता। इच्छा-परिणाम आत्माका कार्य अवश्य है परन्तु ज्ञानका कार्य नहीं। भिन्न-भिन्न गुणके परिणाम भिन्न-भिन्न हैं, एक ही द्रव्यमें होने पर भी एक गुणके आश्रित दूसरे गुणके परिणाम नहीं हैं।

कितनी स्वतंत्रता !! और इसमें परके आश्रयकी तो बात ही कहाँ रही ?

आत्मामें चारित्र्यगुण इत्यादि अनन्तगुण हैं, उनमें चारित्र्यके विकृत परिणाम सो इच्छा है, वह चारित्र्यगुणके आश्रित है, और उस समय उस इच्छाका ज्ञान हुआ वह ज्ञानगुणरूप परिणामीके परिणाम हैं, वह कहीं इच्छाके परिणामके आश्रित नहीं हैं। इसप्रकार इच्छापरिणाम और ज्ञानपरिणाम दोनोंका भिन्न परिणमन है, एक-दूसरेके आश्रित नहीं हैं।

सत् जैसा है उसीप्रकार उसका ज्ञान करे तो सत् ज्ञान हो, और सत्का ज्ञान करे तो उसका बहुमान एवं यथार्थका आवर प्रगट हो, रुचि हो, भ्रमा दृढ़ हो

और उसमें स्थिरता हो, उसे धर्म कहा जाता है। सद्से विपरीत ज्ञान करे तो धर्म नहीं होता। स्वमें स्थिरता ही मूल धर्म है, परन्तु वस्तुस्वरूपके सच्चे ज्ञान बिना स्थिरता कहाँ करेगा ?

आत्मा और शरीरादि रजकण भिन्न-भिन्न तत्त्व हैं; शरीरकी अवस्था, हलन-चलन-बोलना, वह उसके परिणामी पुद्गलोंका परिणाम है, उन पुद्गलोंके आश्रित वह परिणाम उत्पन्न हुए हैं, इच्छाके आश्रित नहीं; उसी प्रकार इच्छाके आश्रित ज्ञान भी नहीं। पुद्गलके परिणाम आत्माके आश्रित मानना, और आत्माके परिणाम पुद्गलाश्रित मानना, उसमें तो विपरीत मान्यतारूप मूढ़ता है।

जगतमें भी जो वस्तु जैसी हो उससे विपरीत बतलानेवालेको लोग मूर्ख कहते हैं, तो फिर सर्वज्ञकथित यह लोकोत्तर वस्तुस्वभाव जैसा है वैसा न मानकर विरुद्ध माने तो वह लोकोत्तर मूर्ख और अविवेकी है, विवेकी और विचक्षण कब कहा जाय ? कि वस्तुके जो परिणाम हुए उसे कार्य मानकर, उसे परिणामी-वस्तुके आश्रित समझे और दूसरेके आश्रित न माने, तब स्व-परका मेदज्ञान होता है, और तभी विवेकी है ऐसा कहनेमें आता है। आत्माके परिणाम परके आश्रयसे नहीं होते। विकारी और अविकारी जो भी परिणाम जिस वस्तुके हैं वह उसी वस्तुके आश्रित हैं, अन्यके आश्रित नहीं।

पदार्थके परिणाम वही उसका कार्य है—यह एक बात; दूसरी बात यह कि वह परिणाम उसी वस्तुके आश्रयसे होते हैं, अन्यके आश्रयसे नहीं होते।—यह नियम जगतके समस्त पदार्थोंमें लागू होते हैं।

देखो, भाई ! यह तो मेदज्ञानके लिये वस्तुस्वभावके नियम बतलाये गये हैं। धीरे-धीरे दृष्टांतसे, युक्तिसे वस्तुस्वरूप सिद्ध किया जाता है।

किसीको ऐसे भाव उत्पन्न हुए कि सौ रुपये दानमें दूँ, उसके वह परिणाम आत्मवस्तुके आश्रित हुए हैं; वहाँ रुपये जानेकी जो क्रिया होती है वह रुपयेके रजकणोंके आश्रित है, जीवकी इच्छाके आश्रित नहीं। अब उस समय उन रुपयोंकी क्रियाका ज्ञान, अथवा इच्छाके भावका ज्ञान होता है वह ज्ञानपरिणाम आत्माश्रित हुआ है—इस प्रकार परिणामोंका विभाजन करके वस्तुस्वरूपका ज्ञान करना चाहिये।

भाई, तेरा ज्ञान और तेरी इच्छा, यह दोनों परिणाम आत्मामें होते हुए भी वे एक-दूसरेके आश्रित नहीं हैं, तो फिर फर्क आश्रयकी तो बात ही कहाँ रही ?

वानकी इच्छा हुई और रुपये दिये गये, वहाँ रुपये जानेकी क्रिया भी हाथके आश्रित नहीं, हाथका हिलना इच्छाके आश्रित नहीं, और इच्छाका परिणामन वह ज्ञानके आश्रित नहीं है। सभी अपने-अपने आश्रयभूत वस्तुके आधारसे हैं।

देखो, यह सर्वज्ञके विज्ञानपाठ हैं; ऐसा वस्तुस्वरूपका ज्ञान सच्चा पदार्थविज्ञान है। जगतके पदार्थोंका स्वभाव ही ऐसा है कि वे सदा एकरूप नहीं रहते, परन्तु परिणामन करके नवीन-नवीन अवस्थारूप कार्य किया करते हैं,—यह बात चौथे बोल में कही जायगी। जगतके पदार्थोंका स्वभाव ऐसा है कि वह नित्यस्थायी रहे और उसमें प्रतिक्षण नवीन-नवीन अवस्थारूप कार्य उसके अपने आश्रित हुआ करे। वस्तु-स्वभावका ऐसा ज्ञान ही सम्यग्ज्ञान है।

जीवको इच्छा हुई इसलिये हाथ हिला और सौ रुपये दिये गये—ऐसा नहीं है।

इच्छाका आधार आत्मा है, हाथ और रुपयोंका आधार परमाणु है।

रुपये जाना थे इसलिये इच्छा हुई ऐसा भी नहीं है।

हाथका हलन-चलन वह हाथके परमाणुओंके आधारसे है।

रुपयोंका आना-जाना वह रुपयोंके परमाणुओंके आधारसे है।

इच्छाका होना वह आत्माके चारित्र्यगुणके आधारसे है।

यह तो भिन्न-भिन्न द्रव्यके परिणामकी भिन्नताकी बात हुई; यहाँ तो उससे भी आगे अन्तरकी बात लेना है। एक ही द्रव्यके अनेक परिणाम भी एक-दूसरेके आश्रित नहीं हैं ऐसा बतलाना है। राग और ज्ञान दोनोंके कार्य भिन्न हैं, एक-दूसरेके आश्रित नहीं हैं।

किसीने गाली दी और जीवको द्वेषके पाप-परिणाम हुए, वहाँ वे पापके परिणाम प्रतिकूलताके कारण नहीं हुए, ओर गाली देनेवालेके आश्रित भी नहीं हुए, परन्तु चारित्र्यगुणके आश्रित हुए हैं, चारित्र्यगुणने उस समय उस परिणामके अनुसार परिणामन किया है। अन्य तो निमित्तमात्र हैं।

अब द्वेषके समय उसका ज्ञान हुआ कि 'मुझे यह द्वेष हुआ'—यह ज्ञानपरिणाम ज्ञानगुणके आश्रित है, क्रोधके आश्रित नहीं है। ज्ञानस्वभावी द्रव्यके आश्रित ज्ञान-परिणाम होते हैं, अन्यके आश्रित नहीं होते। इसीप्रकार सम्यग्दर्शन परिणाम सम्यग्ज्ञान परिणाम, आनन्द परिणाम इत्यादिमें भी ऐसा ही समझना। यह ज्ञानादि परिणाम द्रव्यके आश्रित हैं, अन्यके आश्रित नहीं हैं, तथा परस्पर एक-दूसरेके आश्रित भी नहीं हैं।

गालीके शब्द अथवा द्वेषके समय उसका ज्ञान हुआ, वह ज्ञान शब्दोंके आश्रित नहीं और क्रोधके आश्रित भी नहीं है, उसका आधार तो ज्ञानस्वभावी वस्तु है,— इसलिये उसके ऊपर दृष्टि लगा तो तेरी पर्यायमें मोक्षमार्ग प्रगट हो; इस मोक्षमार्गरूपी कार्यका कर्ता भी तू ही है, अन्य कोई नहीं ।

अहो, यह तो सुगम और स्पष्ट बात है । लौकिक पढ़ाई अधिक न की हो, तथापि यह समझमें आजाये ऐसा है । जरा अन्तरमें उतरकर लक्षमें लेना चाहिये कि आत्मा अस्तिरूप है, उसमें अनन्तगुण हैं; ज्ञान है, आनन्द है, भ्रष्टा है, अस्तित्व है, इसप्रकार अनन्तगुण हैं । इन अनन्तगुणोंके भिन्न-भिन्न अनन्त परिणाम प्रतिसमय होते हैं, उन सभीका आधार परिणामी ऐसा आत्मद्रव्य है, अन्य वस्तु तो उसका आधार नहीं है, परन्तु अपनेमें दूसरे गुणोंके परिणाम भी उसका आधार नहीं हैं,— जैसे कि-भ्रष्टापरिणामका आधार ज्ञानपरिणाम नहीं है और ज्ञानपरिणामका आधार भ्रष्टा नहीं; दोनों परिणामोंका आधार आत्मा ही है । उसीप्रकार सब गुणोंके परिणामोंके लिये समझाना । इसप्रकार परिणाम परिणामीका ही है, अन्यका नहीं ।

इस २११वें कलशमें आचार्यदेव द्वारा कहे गये वस्तुरूपके चार बोलोंमेंसे अभी दूसरे बोलका विवेचन चल रहा है । प्रथम तो कहा कि 'परिणाम एव किल कर्म' और फिर कहा कि 'स भवन्ति परिणामिन एव, न अपरस्य भवेत्' परिणाम ही कर्म है, और वह परिणामीका ही होता है, अन्यका नहीं,—ऐसा निर्णय करके स्वद्रव्य-सम्मुख लक्ष जानेसे सम्यग्दर्शन और सम्यग्ज्ञान होता है ।

सम्यग्दर्शन परिणाम हुए वह आत्माका कर्म है, वह आत्मारूप परिणामीके आधारसे हुए हैं । पूर्वके मन्दरागके आश्रयसे अथवा वर्तमानमें शुभरागके आश्रयसे वे सम्यग्दर्शन परिणाम नहीं हुए । यद्यपि राग भी है तो आत्माका परिणाम, परन्तु भ्रष्टापरिणामसे रागपरिणाम अन्य हैं, वे भ्रष्टाके परिणाम रागके आश्रित नहीं हैं । क्योंकि परिणाम परिणामीके ही आश्रयसे होते हैं, अन्यके आश्रयसे नहीं होते ।

उसोप्रकार अब चारित्र्यपरिणाममें—आत्मस्वरूपमें स्थिरता वह चारित्र्यका कार्य है; वह कार्य भ्रष्टापरिणामके आश्रित नहीं, ज्ञानके आश्रित नहीं, परन्तु चारित्र्यगुण धारण करनेवाले आत्माके ही आश्रित है । शरीरादिके आश्रयसे चारित्र्य नहीं है ।

भ्रष्टाके परिणाम आत्मद्रव्यके आश्रित हैं;
ज्ञानके परिणाम आत्मद्रव्यके आश्रित हैं;
स्थिरताके परिणाम आत्मद्रव्यके आश्रित हैं;
आनन्दके परिणाम आत्मद्रव्यके आश्रित हैं ।

बस, मोक्षमार्गके सभी परिणाम स्वद्रव्याश्रित हैं, अन्यके आश्रित नहीं हैं; उस समय अन्य (रागादि) परिणाम होते हैं उनके आश्रित भी यह परिणाम नहीं हैं। एक समयमें भ्रष्टा-ज्ञान-चारित्र्य इत्यादि अनंत गुणोंके परिणाम वह धर्म, उसका आधार धर्म अर्थात् परिणमित होनेवाली वस्तु है; उस समय अन्य जो अनेक परिणाम होते हैं उनके आधारसे भ्रष्टा इत्यादिके परिणाम नहीं हैं। निमित्तादिके आधारसे तो नहीं हैं, परन्तु अपने दूसरे परिणामके आधारसे भी कोई परिणाम नहीं है। एक ही द्रव्यमें एकसाथ होने वाले परिणामोंमें भी एक परिणाम दूसरे परिणामके आश्रित नहीं; द्रव्यके ही आश्रित सभी परिणाम हैं, सभी परिणामोंरूपसे परिणमन करने वाला द्रव्य ही है-अर्थात् द्रव्यसन्मुख लक्ष जाते ही सम्यक् पर्यायें प्रगट होने लगती हैं।

वाह ! देखो, आचार्यदेवकी शैली थोड़ेमें बहुत समा देने की है। चार बोलोंके इस महान सिद्धांतमें वस्तुस्वरूपके बहुतसे नियमोंका समावेश हो जाता है। यह त्रिकाल सत्यका सर्वज्ञ द्वारा निश्चित किया हुआ सिद्धांत है। अहो, यह परिणामीके परिणामकी स्वाधीनता, सर्वज्ञदेव द्वारा कहा हुआ वस्तुस्वरूपका तत्त्व सन्तोंने इसका विस्तार करके आश्चर्यकारी कार्य किया है, पदार्थका पृथक्करण करके मेदज्ञान कराया है। अंतरमें इसका मंथन करके देखे तो मालूम हो कि अनंत सर्वज्ञों तथा संतोंने पेसा ही वस्तुस्वरूप कहा है और पेसा ही वस्तुका स्वरूप है।

सर्वज्ञ भगवंत दिव्यध्वनि द्वारा पेसा तत्त्व कहते आये हैं-पेसा व्यवहारसे कहा जाता है; दिव्यध्वनि तो परमाणुओंके आश्रित है।

कोई कहे कि अरे, दिव्यध्वनि भी परमाणु-आश्रित है ? हाँ, दिव्यध्वनि वह पुद्गलका परिणाम है, और पुद्गल परिणामका आधार तो पुद्गल द्रव्य ही होता है; जीव उसका आधार नहीं हो सकता। भगवानका आत्मा तो अपने केवलज्ञानादिका आधार है। भगवानका आत्मा तो केवलज्ञान-दर्शन-सुख इत्यादि निज-परिणामरूप परिणमन करता है, परन्तु कहीं देह और वाणीरूप अवस्था धारण करके भगवानका आत्मा परिणमित नहीं होता, उसरूप तो पुद्गल ही परिणमित होता है। परिणाम परिणामीके होते हैं, अन्यके नहीं।

भगवानकी सर्वज्ञताके आधारसे दिव्यध्वनिके परिणाम हुए-पेसा वस्तुस्वरूप नहीं है। भाषापरिणाम अनंत पुद्गलाश्रित है, और सर्वज्ञता आदि परिणाम जीवाश्रित हैं; इसप्रकार दोनोंका भिन्नता है। कोई किसीका कर्ता या आधार नहीं है।

देखो, यह भगवान आत्माको अपनी बात है। समझमें नहीं आयेगी, पेसा नहीं मानना; अंतःलक्ष करे तो समझमें आये—पेसी सरल है। देखो, लक्षमें लो कि अंदर कोई वस्तु है या नहीं? और यह जो जाननेके या रागादिके भाव होते हैं इन भावोंका कर्ता कौन है? आत्मा स्वयं उनका कर्ता है।—इसप्रकार आत्माको लक्षमें लेनेके लिये दूसरी पढ़ाईकी कहाँ आवश्यकता है? दुनियाकी बेगार करके दुःखी होता है उसके बदले वस्तुस्वभावको समझे तो कल्याण हो जाये। अरे जीव ! पेसे सरस न्यायों द्वारा सन्तोंने वस्तुस्वरूप समझाया है, उसे तू समझ।

वस्तुस्वरूपके दो बोल हुए। अब तीसरा बोलः—

(३) कर्त्ताके बिना कर्म नहीं होता

कर्ता अर्थात् परिणमित होनेवाली वस्तु और कर्म अर्थात् उसकी अवस्थारूप कार्य; कर्ताके बिना कर्म नहीं होता; अर्थात् वस्तुके बिना पर्याय नहीं होती; सर्वथा शून्यमें से कोई कार्य उत्पन्न हो जाये पेसा नहीं होता।

देखो, यह वस्तुविज्ञानके महा सिद्धान्त ! इस २११ वें कलशमें चार बोलों द्वारा चारों पक्षोंसे स्वतंत्रता सिद्धकी है। विदेशोंमें अज्ञानकी पढ़ाईके पीछे दौरान होते हैं, उसकी अपेक्षा सर्वेश्वदेव कथित इस परमसत्य धीतरागी विज्ञानको समझे तो अपूर्व कल्याण हो।

(१) परिणाम सो कर्म; यह एक बात।

(२) वह परिणाम किसका?—कि परिणामी वस्तुका परिणाम है, दूसरेका नहीं। यह दूसरा बोल; इसका बहुत विस्तार किया है।

अब इस तीसरे बोलमें कहते हैं कि—परिणामीके बिना परिणाम नहीं होता। परिणामी वस्तुसे भिन्न अन्यत्र कहीं परिणाम हो पेसा नहीं होता। परिणामी वस्तुमें ही उसके परिणाम होते हैं, इसलिये परिणामी वस्तु वह कर्ता है, उसके बिना कार्य नहीं होता। देखो, इसमें निमित्तके बिना कार्य नहीं होता—पेसा नहीं कहा। निमित्त निमित्तमें रहता है, वह कहीं इस कार्यमें नहीं आ जाता; इसलिये निमित्तके बिना कार्य है परन्तु परिणामीके बिना कार्य नहीं होता। निमित्त भले हो, परन्तु उसका अस्तित्व तो निमित्तमें है, इसमें उसका अस्तित्व नहीं है। परिणामी वस्तुकी सत्तामें ही उसका कार्य होता है। आत्माके बिना सम्यक्त्वादि परिणाम नहीं होते। अपने समस्त परिणामोंका कर्ता आत्मा है, उसके बिना कर्म नहीं होता। “कर्म कर्तृशून्यं न भवति”—प्रत्येक पदार्थकी अवस्था

उस-उस पदार्थके बिना नहीं होती। सोना नहीं है और गहने बन गये, वस्तु नहीं है और अवस्था हो गई—पेसा नहीं हो सकता। अवस्था है वह त्रैकालिक वस्तुको प्रगट करती है—प्रसिद्ध करती है कि यह अवस्था इस वस्तुकी है।

जैसे कि—जड़कर्मरूप पुद्गल होते हैं, वे कर्मपरिणाम कर्ताके बिना नहीं होते। अब उनका कर्ता कौन?—तो कहते हैं कि—उस पुद्गलकर्मरूप परिणमित होने वाले रजकण ही कर्ता हैं; आत्मा उनका कर्ता नहीं है।

—आत्मा कर्ता होकर जड़कर्मका बंध करे—पेसा वस्तुस्वरूपमें नहीं है।

—जड़कर्म आत्मा को विकार करायें—पेसा वस्तुस्वरूपमें नहीं है।

—मन्दकषायके परिणाम सम्यक्त्वका आधार हों—पेसा वस्तुस्वरूपमें नहीं है।

—शुभरागसे क्षायिकसम्यक्त्व हो—पेसा वस्तुस्वरूपमें नहीं है।

तथापि अज्ञानी पेसा मानता है—यह सब तो विपरीत है—अन्याय है। भाई, तेरे यह अन्याय वस्तुस्वरूपमें सहन नहीं होंगे। वस्तुस्वरूपको विपरीत माननेसे तेरे आत्माको बहुत दुःख होगा,—पेसी करुणा सन्तोंको आती है। सन्त नहीं चाहते कि कोई जीव दुःखी हो। जगतके सारे जीव सत्यस्वरूपको समझें और दुःखसे छूटकर सुख प्राप्त करें—पेसी उनकी भावना है।

भाई! तेरे सम्यग्दर्शनका आधार तेरा आत्मद्रव्य है। शुभराग कहीं उसका आधार नहीं है। मन्दराग वह कर्ता और सम्यग्दर्शन उसका कार्य पेसा त्रिकालमें नहीं है। वस्तुका जो स्वरूप है वह तीनकालमें आगे-पीछे नहीं हो सकता। कोई जीव अज्ञानसे उसे विपरीत माने उससे कहीं सत्य बदल नहीं जाता। कोई समझे या न समझे, सत्य तो सदा सत्यरूप ही रहेगा, वह कभी बदलेगा नहीं। जो उसे यथावत् समझेंगे वे अपना कल्याण कर लेंगे और जो नहीं समझेंगे उनकी तो बात ही क्या? वे तो संसारमें भटक ही रहे हैं।

देखो, वाणी सुनी इसलिये ज्ञान होता है न! परन्तु सोनगढ़वाले इन्कार करते हैं कि 'वाणीके आधारसे ज्ञान नहीं होता,—पेसा कहकर कुछ लोग कटाक्ष करते हैं, लेकिन भाई! यह तो वस्तुस्वरूप है; त्रिलोकीनाथ सर्वज्ञ परमात्मा भी दिव्यध्वनिमें यही कहते हैं कि—ज्ञान आत्माके आश्रयसे होता है, ज्ञान वह आत्माका कार्य है, दिव्यध्वनिके परमाणुका वह कार्य नहीं है। ज्ञानकार्यका कर्ता आत्मा है न कि वाणीके रजकण? जिस पदार्थके जिस गुणका जो वर्तमान हो वह अन्य

पदार्थके या अन्य गुणके आश्रयसे नहीं होता । उसका कर्ता कौन ?—कि वस्तु स्वयं कर्ता और उसका कार्य दोनों एक ही वस्तुमें होनेका नियम है, वे भिन्न वस्तुमें नहीं होते ।

यह लकड़ी ऊपर उठी सो कार्य है; यह किसका कार्य है ?—कि कर्ताका कार्य, कर्ताके बिना कार्य नहीं होता । कर्ता कौन है ?—कि लकड़ीके रजकण ही लकड़ीकी इस अवस्थाके कर्ता हैं; यह हाथ, अँगुली या इच्छा उसका कर्ता नहीं हैं ।

अब अन्तरका सूक्ष्म दृष्टान्त लें तो—किसी आत्मामें इच्छा और सम्यग्ज्ञान दोनों परिणाम वर्तते हैं; वहाँ इच्छाके आधारसे सम्यग्ज्ञान नहीं है । इच्छा सम्यग्ज्ञानकी कर्ता नहीं है । आत्मा ही कर्ता होकर उस कार्यको करता है । कर्ताके बिना कर्म नहीं है और दूसरा कोई कर्ता नहीं है; इसलिये जीवकर्ता द्वारा ज्ञानकार्य होता है । इस प्रकार समस्त पदार्थोंके सर्वे कार्योंमें उस-उस पदार्थका ही कर्तापना है ऐसा समझना चाहिये ।

देखो भाई, यह तो सर्वज्ञ भगवानके घरकी बात है; उसे सुनकर सन्तुष्ट होना चाहिये । अहा ! नन्तोंने वस्तुस्वरूप समझाकर मार्ग स्पष्ट कर दिया है; संतोंने सारा मार्ग सरल और सुगम बना दिया है, उसमें बीचमें कहीं अटकना पड़े ऐसा नहीं है । परसे भिन्न ऐसा स्पष्ट वस्तुस्वरूप हमझे तो मोक्ष हो जाये । बाहरसे तथा अन्तरसे ऐसा भेदज्ञान समझने पर मोक्ष दृथेलीमें आ जाता है । मैं तो परसे पृथक् हूँ और मुझमें एक गुणका कार्य दूसरे गुणसे नहीं है—यह महान सिद्धान्त समझने पर स्वाश्रयभावसे अपूर्व कल्याण प्रगट होता है ।

कर्म अपने कर्ताके बिना नहीं होता—यह बात तीसरे बोलमें कही; और चौथे बोलमें कर्ताकी (—वस्तुकी) स्थिति एकरूप अर्थात् सदा एक-समान नहीं होती परन्तु वह नये-नये परिणामोंरूपसे बदलता रहता है—यह बात कहेंगे । हर बार प्रवचनमें इस चौथे बोलका विशेष विस्तार होता है; इस बार दूसरे बोलका विशेष विस्तार आया ।

कर्ताके बिना कार्य नहीं होता यह सिद्धान्त है; वहाँ कोई कहे कि यह जगत सो कार्य है और ईश्वर उसका कर्ता है, तो यह बात वस्तुस्वरूप की नहीं है । प्रत्येक वस्तु स्वयं ही अपनी पर्यायका ईश्वर है और वही कर्ता है; उससे भिन्न दूसरा कोई ईश्वर या अन्य कोई पदार्थ कर्ता नहीं है । पर्याय सो कार्य और पदार्थ उसका कर्ता ।

कर्ताके बिना कार्य नहीं और दूसरा कोई कर्ता नहीं ।

कोई भी अवस्था हो—शुद्ध अवस्था, विकारी अवस्था या जड़ अवस्था, उसका कर्ता न हो ऐसा नहीं होता, तथा दूसरा कोई कर्ता हो—ऐसा भी नहीं होता ।

—तो क्या भगवान उसके कर्ता हैं ?

—हाँ, भगवान कर्ता अवश्य हैं, परन्तु कौन भगवान ? अन्य कोई भगवान नहीं परन्तु यह आत्मा स्वयं अपना भगवान है, वही कर्ता होकर अपने शुद्ध-अशुद्ध परिणामोंको करता है । जड़के परिणामको जड़ पदार्थ करता है; वह अपना भगवान है । प्रत्येक वस्तु अपनी-अपनी अवस्थाकी रचयिता ईश्वर है । स्वका स्वामी है परका स्वामी मानना मिथ्यात्व है ।

संयोगके बिना अवस्था नहीं होती—ऐसा नहीं है; परन्तु वस्तु परिणमित हुए बिना अवस्था नहीं होती—ऐसा सिद्धान्त है । अपनी पर्यायके कर्तृत्वका अधिकार वस्तुका अपना है, उसमें परका अधिकार नहीं है ।

इच्छारूपी कार्य हुआ उसका कर्ता आत्मद्रव्य है ।

उस समय उसका ज्ञान हुआ, उस ज्ञानका कर्ता आत्मद्रव्य है ।

पूर्व पर्यायमें तीव्र राग था इसलिये वर्तमानमें राग हुआ, इसप्रकार पूर्व पर्यायमें इस पर्यायका कर्तापना नहीं है । वर्तमानमें आत्मा वैसे भावरूप परिणमित होकर स्वयं कर्ता हुआ है । इसीप्रकार ज्ञानपरिणाम, अज्ञापरिणाम, आनन्दपरिणाम उन सबका कर्ता आत्मा है । पर कर्ता नहीं, पूर्वके परिणाम भी कर्ता नहीं तथा वर्तमानमें उसके साथ वर्तते हुए अन्य परिणाम भी कर्ता नहीं हैं—आत्मद्रव्य स्वयं कर्ता है । शास्त्रमें पूर्व पर्यायको कभी-कभी उपादान कहते हैं, वह तो पूर्व-पश्चात् की संधि बतलानेके लिये कहा है; परन्तु पर्यायका कर्ता तो उस समय वर्तता हुआ द्रव्य है, वही परिणामी होकर कार्यरूप परिणमित हुआ है । जिस समय सम्यग्दर्शन-पर्याय हुई उस समय उसका कर्ता आत्मा ही है; पूर्वकी इच्छा, वीतरागकी वाणी या शास्त्र-वे कोई वास्तवमें इस सम्यग्दर्शनके कर्ता नहीं हैं ।

उसीप्रकार ज्ञानकार्यका कर्ता भी आत्मा ही है । इच्छाका ज्ञान हुआ, वहाँ वह ज्ञान कहीं इच्छाका कार्य नहीं है और इच्छा वह ज्ञानका कार्य नहीं है । दोनों परिणाम एक ही वस्तुके होनेपर भी उनको कर्ता-कर्मपना नहीं है; कर्ता तो परिणामी वस्तु है ।

पुद्गलमें खड़ी-खारी अवस्था थी और ज्ञानने तदनुसार जाना, वहाँ खड़े-खारे तो पुद्गलके परिणाम हैं और पुद्गल उनका कर्ता है; तत्सम्बन्धी जो ज्ञान हुआ उसका कर्ता आत्मा है; उस ज्ञानका कर्ता वह वह खड़ी-खारी अवस्था नहीं है। कितनी स्वतंत्रता !! उसीप्रकार शरीरमें रोगादि जो कार्य हो उसके कर्ता वे पुद्गल हैं, आत्मा नहीं; और उस शरीरकी अवस्थाका जो ज्ञान हुआ उसका कर्ता आत्मा है। आत्मा कर्ता होकर ज्ञानपरिणामको करता है परन्तु शरीरकी अवस्थाको वह नहीं करता।

यह तो परमेश्वर होनेके लिये परमेश्वरके घरकी बात है। परमेश्वर सर्वज्ञ-देव कथित यह वस्तुस्वरूप है।

जगतमें चेतन या जड़ अनन्त पदार्थ अनन्तरूपसे नित्य रहकर अपने वर्तमान कार्यको करते हैं; प्रत्येक परमाणुमें स्पर्श-रंग आदि अनन्त गुण; स्पर्शकी चिकनी आदि अवस्था रंगकी काली आदि अवस्था, उस-उस अवस्थाका कर्ता परमाणुद्रव्य है; चिकनी अवस्था वह काली अवस्थाकी कर्ता नहीं है।

इसप्रकार आत्मामें—प्रत्येक आत्मामें अनन्त गुण हैं; ज्ञानमें केवलज्ञानपर्याय-रूप कार्य हुआ, आनन्दमें पूर्ण आनन्द प्रगट हुआ, उसका कर्ता आत्मा स्वयं है। मनुष्य-शरीर अथवा स्वस्थ शरीरके कारण वह कार्य हुआ ऐसा नहीं है; पूर्वकी मोक्षमार्गपर्यायके आधारसे वह कार्य हुआ—ऐसा भी नहीं है, ज्ञान और आनन्दके परिणाम भी एक-दूसरेके आश्रित नहीं हैं, द्रव्य ही परिणमित होकर उस कार्यका कर्ता हुआ है। भगवान् आत्मा स्वयं ही अपने केवलज्ञानादि कार्यका कर्ता है, अन्य कोई नहीं है।—यह तीसरा बोल हुआ।

(४) वस्तुकी स्थिति सदा एकरूप (—कूटस्थ) नहीं रहती

सर्वज्ञदेव द्वारा देखा हुआ वस्तुका स्वरूप ऐसा है कि वह नित्य अवस्थित रहकर प्रतिक्षण नवीन अवस्थारूप परिणमित होता रहता है। पर्याय बदले बिना ज्योंका त्यों कूटस्थ ही रहे—ऐसा वस्तुका स्वरूप नहीं है। वस्तु द्रव्य-पर्यायस्वरूप है, इसलिये उसमें सर्वथा अकेला नित्यपना नहीं है, पर्यायसे परिवर्तनपना भी है। वस्तु स्वयं ही अपनी पर्यायरूपसे पलटती है, कोई दूसरा उसे परिवर्तित करे—ऐसा नहीं है। नयी-नयी पर्यायरूप होना वह वस्तुका अपना स्वभाव है, तो कोई उसका क्या करेगा? इन संयोगोंके कारण यह पर्याय हुई;—इसप्रकार संयोगके कारण जो पर्याय मानता है उसने वस्तुके परिणमनस्वभावको नहीं जाना है, दो द्रव्योंको एक माना है। भाई, तू संयोगसे न देख, वस्तुके स्वभावको देख। वस्तुका स्वभाव

ही पेसा है कि वह नित्य एकरूप न रहे। द्रव्यरूपसे एकरूप रहे परन्तु पर्यावरणसे एकरूप न रहे, पलटता ही रहे—पेसा वस्तुका स्वरूप है।

इन चार बोलोंसे पेसा समझाया कि वस्तु स्वयं ही अपने परिणामरूप कार्य की कर्ता है,—यह निश्चित सिद्धान्त है।

इस पुस्तकका पृष्ठ पहले पेसा था और फिर पलट गया; वहाँ हाथ लगनेसे पलटा हो पेसा नहीं है; परन्तु उन पृष्ठोंके रजकणोंमें ही पेसा स्वभाव है कि सदा एकरूप उनकी स्थिति न रहे, उनकी अवस्था बदलती रहती है; इसलिये वे स्वयं पहली अवस्था छोड़कर दूसरी अवस्थारूप हुए हैं, दूसरेके कारण नहीं। वस्तुमें भिन्न-भिन्न अवस्था होती ही रहती है; वहाँ संयोगके कारण वह भिन्न अवस्था हुई—पेसा अज्ञानीका भ्रम है, क्योंकि वह संयोगको ही देखता है परन्तु वस्तुके स्वभावको नहीं देखता। वस्तु स्वयं परिणामनस्वभावी है, इसलिये वह एक ही पर्यायरूप नहीं रहती;—पेसे स्वभावको जाने तो किसी संयोगसे अपनेमें या अपनेसे परमें परिवर्तन होनेकी बुद्धि छूट जाये और स्वद्रव्यकी ओर देखना रहे, इसलिये मोक्षमार्ग प्रगट हो।

पानी पहले ठंडा था और चूल्हे पर आनेके बाद गर्म हुआ, वहाँ उन रजकणों का ही पेसा स्वभाव है कि उनकी सदा एक अवस्थारूप स्थिति न रहे; इसलिये वे अपने स्वभावसे ही ठंडी अवस्थाको छोड़कर गर्म अवस्थारूप परिणमित हुए हैं; इसप्रकार स्वभावको न देखकर अज्ञानी संयोगको देखता है कि—अग्निके आनेसे पानी गर्म हुआ। यहाँ आचार्यदेवने चार बोलों द्वारा स्वतंत्र वस्तुस्वरूप समझाया है; उसे समझ ले तो कहीं भ्रम न रहे।

एक समयमें तीनकाल—तीनलोकको जाननेवाले सर्वज्ञ परमात्मा वीतराग तीर्थकरदेवकी दिव्यध्वनिमें आया हुआ यह तत्त्व है और संतोंने इसे प्रगट किया है।

बर्फके संयोगसे पानी ठंडा हुआ और अग्निके संयोगसे गर्म हुआ—पेसा अज्ञानी देखता है, परन्तु पानीके रजकणोंमें ही ठंडी-गर्म अवस्थारूप परिणमित होने का स्वभाव है उसे अज्ञानी नहीं देखता। भाई! वस्तुका स्वरूप पेसा ही है कि अवस्थाकी स्थिति एकरूप न रहे। वस्तु कूटस्थ नहीं है परन्तु बढ़ते हुए पानीकी भाँति द्रवित होती है—पर्यायको प्रवाहित करती है; उस पर्यायका प्रवाह वस्तुमें से आता है संयोगमेंसे नहीं आता। भिन्न प्रकारके संयोगके कारण अवस्थाकी भिन्नता हुई, अथवा संयोग बदले इसलिये अवस्था बदल गई—पेसा भ्रम अज्ञानीको

होता है, परन्तु वस्तुस्वरूप ऐसा नहीं है। यहाँ चार बोलों द्वारा वस्तुका स्वरूप एकदम स्पष्ट किया है।

१—परिणाम ही कर्म है।

२—परिणामी वस्तुके ही परिणाम हैं, अन्यके नहीं।

३—वह परिणामरूपी कर्म कर्ताके बिना नहीं होता।

४—वस्तुकी स्थिति एकरूप नहीं रहती।

—इसलिये वस्तु स्वयं ही अपने परिणामरूप कर्मकी कर्ता है—यह सिद्धान्त है।

इन चारों बोलोंमें तो बहुत रहस्य भर दिया है। उसका निर्णय करनेसे मेदज्ञान तथा द्रव्यसन्मुखदृष्टिसे मोक्षमार्ग प्रगट होगा।

प्रश्नः—संयोग आये तदनुसार अवस्था बदलती दिखायी देती है न ?

उत्तरः—यह बराबर नहीं है; वस्तुस्वभावको देखनेसे ऐसा दिखायी नहीं देता; अवस्था बदलनेका स्वभाव वस्तुका अपना है—ऐसा दिखायी देता है। कर्मका मंद उदय हो इसलिये मंद राग और तीव्र उदय हो इसलिये तीव्र राग—ऐसा नहीं है; अवस्था एकरूप नहीं रहती परन्तु अपनी याग्यतासे मंद-तीव्ररूपसे बदलती है—ऐसा स्वभाव वस्तुका अपना है, वह कहीं परके कारण नहीं है।

भगवानके निकट जाकर पूजा करे या शास्त्र-भ्रवण करे उस समय अलग परिणाम होते हैं, और घर पहुँचने पर अलग परिणाम हो जाते हैं; तो क्या संयोगके वे परिणाम बदले ? नहीं; वस्तु एकरूप न रहकर उसके परिणाम बदलते रहें—ऐसा ही उसका स्वभाव है; उन परिणामोंका बदलना वस्तुके आश्रयसे ही होता है, संयोगके आश्रयसे नहीं। इसप्रकार वस्तु स्वयं अपने परिणामकी कर्ता है—यह निश्चित सिद्धान्त है। इन चार बोलोंके सिद्धान्तानुसार वस्तुस्वरूपको समझे तो मिथ्यात्वकी जड़े उखड़ जायें और पराश्रितबुद्धि छूट जाये। ऐसे स्वभावकी प्रतीति होनेसे अखंड स्वचस्तु पर लक्ष जाता है और सम्यग्ज्ञान होता है। सम्यग्ज्ञानपरिणामका कर्ता आत्मा स्वयं है। पहले अज्ञानपरिणाम भी वस्तुके ही आश्रयसे थे और अब ज्ञानपरिणाम हुए वे भी वस्तुके ही आश्रयसे हैं।

मेरी पर्यायका कर्ता दूसरा कोई नहीं है, मेरा द्रव्य ही परिणमित होकर मेरी पर्यायका कर्ता होता है—ऐसा निश्चय करनेसे स्वद्रव्य पर लक्ष जाता है और मेदज्ञान

तथा सम्यग्ज्ञान होता है। अब, उस काल कुछ चारित्र-दोषसे रागादि परिणाम रहे वही भी अशुद्ध निश्चयनयसे आत्माका परिणमन होनेसे आत्माका कार्य है—पेसा धर्मी जीव जानता है; उसे जाननेकी अपेक्षासे व्यवहारनयको उस कालमें जाना हुआ प्रयोजनवान कहा है। धर्मीको द्रव्यका शुद्धस्वभाव लक्षमें आ गया है इसलिये सम्यक्त्वादि निर्मल कार्य होते हैं और जो राग शेष रहा है उसे भी वे अपना परिणमन जानते हैं परन्तु अब उसकी मुख्यता नहीं है, मुख्यता तो स्वभावकी हो गई है। पहले अज्ञानदशामें मिथ्यात्वादि परिणाम थे वे भी स्वद्रव्यके अशुद्ध उपादान-के आश्रयसे ही थे; परन्तु जब निश्चित किया कि मेरे परिणाम अपने द्रव्यके ही आश्रयसे होते हैं तब उस जीवको मिथ्यात्वपरिणाम नहीं रहते; उसे तो सम्यक्त्वादि-रूप परिणाम ही होते हैं। अब जो रागपरिणमन साधकपर्यायमें शेष रहा है उसमें यद्यपि उसे एकत्वबुद्धि नहीं है तथापि वह परिणमन अपना है—पेसा वह जानता है। पेसा व्यवहारका ज्ञान उस काल प्रयोजनवान है। सम्यग्ज्ञान होता है तब निश्चय-व्यवहार-का स्वरूप यथार्थ ज्ञात होता है, तब द्रव्य-पर्यायका स्वरूप ज्ञात होता है, तब कर्ता-कर्मका स्वरूप ज्ञात होता है और स्वद्रव्यके लक्षसे मोक्षमार्गरूप कार्य प्रगट होता है; उसका कर्ता आत्मा स्वयं है।

—इसप्रकार इस २११वें कलशमें आचार्यदेवने चार बोलों द्वारा स्पष्टरूपसे अलौकिक वस्तुस्वरूप समझाया है, उसका विवेचन पूर्ण हुआ।

इति स्वतंत्रताकी घोषणा पूर्ण

* जय जिनेन्द्र *



